
सद्गुरूक 


म्हामनी घालतन ... 


आनंदयात्रा म्हजें भोंवडे वर्णनाचे पुस्तक उजवाडाक हाडटना म्हाका खूब 
खोस . भोगता . म्हाका आनी म्हज्या घोवाक , सद्गुरूक दोगांकूय भोंवडी परम 
प्रिय . ते खातीर आमचो खूब प्रवास जाता . अशीच आमी माथेरानाक गेल्ली . 
थंयच्यान येतकच दत्ता दामोदर नायक हांचे ' अरेबियन डेज ' हातांत पडले . तें 
वाचून म्हाका प्रवास वर्णन बरयनशें दिसले . लेख बरोवन हांवें ‘ जागा'क धाडून 
दिलो . तो वाचून , ' जाग दिवाळी 2005 तलो तुजो माथेराना वयलो ललीत लेख 
सुंदर जाला . म्हाका भोव मानवलो . सगळो वाठार ताच्या सौंदर्या सयत दोळ्यां 
मुखार 

उबो जाता . अशे तरेचें बरप कोंकणीत येवपाक जाय ' अशा स्वरुपांतलें 
माधवबाब बोरकार हांचे कार्ड आयलें आनी म्हाका फुडली प्रवास वर्णनां 
बरोवपाक उर्बा मेळ्ळी . 

कोंकणींतलें पयले प्रवास वर्णन तातोन - रवीन्द्रबाब केळेकारान बरयिल्लें . 
म्हाका म्हज्या ह्या प्रवास वर्णनाच्या संग्रहाक तातोन प्रस्तावना बरोवची अशें 
दिसले . तरी तांकां जाण्टेपणांत तशें सांगप म्हणल्यार म्हाका बरे दिसले ना . हांवें 
माधवीक तशें म्हणलें . ताणे म्हणलें , ' तूं वच तातो म्हऱ्यांत , बरयतलो तातो . 
हांव आयतारा प्रियोळा वतांच . तेन्ना ताणें डिक्टेट केल्यार पुरो , हांव बरोवन 
घेतां ' . माधवी कडल्यान ग्रीन सिग्नल मेळ्ळे . हांव प्रियोळा गेलें . भियेत भियेत 
हांवें तातोक म्हणले , ' तातो म्हज्या प्रवास वर्णनाच्या संग्रहाक तुमी प्रस्तावना 
बरोवंक जाय . तुमी डिक्टेट करात , माधवीन आपूण बरोवन घेतां म्हूण सांगलां ' . 


आनंदयात्रा [ 4 ] 


तातो हांसलो , ' प्रस्तावना मगो , बरोवया . म्हाका ह्या तुज्या बरपाची गरज 
ना . हांवें वाचल्यांत तुजी प्रवास वर्णनां ' . तरी हांव म्हजीं हातबरपां , कात्रणां 
आशिल्ली फायल थंय दवरून आयलें . तातोन केल्ली प्रस्तावना माधवीन 
म्हाका बरोवन हाडून दिली . ताचें हांव काळजा सावन ऋणी आसां . म्हज्या ह्या 
संग्रहाक तातोंचो आशिर्वाद मेळ्ळो हे म्हजें भाग्य अशें हांव समजतां . 

माया खरंगटे हांणी इश्टिणीच्या नात्यान ह्या लेखांची घुफां तपासून दिली . 
ह्या संग्रहाक श्रीधर कामत बांबोळकार हांणी बरें मुखचित्र काडून पुस्तकाक 
सोबा हाडली . अमोल कामतीन नकसूद अशी अक्षर जुळणी केली . ते खातीर 
तांकां देव बरें करूं म्हणटां . 

पयलींच्या तेंपार तिर्थयात्रेक वचून येतकच म्हामनी घालताले . थंयच्यान 
हाडिल्ल्या तिर्थाची पुजा करून लोकांक समराधना घालताले . म्हाकाय तशेंच 
कितें तरी करीनशे दिसले . हांवें थंयच्यान हाडिल्लो हो पुस्तकरुपी तिर्थप्रसाद 
तुमच्या हातांत दितां . गोड मानून घेवचो . 


हर्षा शेटये 
कृष्णप्रेम 
अंबाजी , फातोड्डे . 
31 ऑगस्ट 2012 

आशिर्वाद ... 


दीसपट्टी एकेच तरेची कामां करीत रावतकच मन उबगता . वाजेता . मन 
नवेंताल्ल दवरचें आसल्यार मनशान मदीं मदीं खंय तरी वचून येवंक जाय . 
देशा भायरूच वचूंक जाय अशें न्हय . आमच्या देशांतूच पळोवपा सारकें , जाणा 
जावन घेवपा सारकें खूब आसा . 

प्रवास आमचें मन नवेंताल्ल करता . आमचे काळीज नवे उमेदीन भरता . 
आमकां भितल्ल्यान समृद्ध करता . प्रवास करून येयात , कितलेशे परकी घरचे 
जातले . एकामेकां विशींचे अपसमज आपशी ना जावन वतले . सगळे आमचे 
सारकेच शाणे , आमचे सारकेच पिशे अशें दिसूंक लागतले . सगळ्यां कडेन 
आमचे काळीज आपलेपणाच्या सुतान आपणाक बांदून घेतले . 

प्रवास आमकां विविधतायेची कदर करूंक शिकयता आनी विविधतायेंत 
एकचाराचे तत्वूय सोदून काडपाची नदर दिता . ही नदर जोडूक येवंक जाय . 
आमी ती जोडटात तेन्ना आमच्यांतले अवगुणूय आमकां दिश्टी पडटात . भारतीय 
संस्कृताय अजून मेरेन तिगून उरल्या , आमच्या म्हालगड्यांक विविधतायेची 
कदर करूंक आयली म्हूण . जण एकल्याच्या आगळे - वेगळेपणाक ते मना पसून 
मान्यताय दिवंक पावले म्हूण . संवसाराक दिवपा सारकें आमचे कडेन कितेंय 
तरी आसा जाल्यार तें हेंच - आगळे - वेगळेपणाचो भोवमान राखपाची नदर . . 

हांगां पुस्तक रुपान एकठांय हाडिल्ली बाय हर्षाची ही प्रवास - वर्णनां हे 
आदींच हांवें चडशी वाचल्यांत . बारीकसाणीन वाचल्यांत . तातूंतली काय 
आमच्या ‘ जागां'तूच उजवाडा आयल्यांत . ती वाचून , कोण हे भुरगें काय म्हूण 
हांवें माधवीक विचारलां , आनी एके कार्यावळीक माधवीन ताची म्हजे कडेन 
वळख करून दिल्या . 

जपान , थायलंड , सिंगापूर , कांचीपुरम , महाबलीपुरम , कन्याकुमारी , उटी , 

कूर्ग , हरिद्वार ... जंय जंय बाय हर्षा पावलां , थंयच्यो खबरी ताणें उत्कटतायेन 
वाचप्यांक सांगल्यात . नव्या थळाची दिवं येता तितली म्हायतीय दिल्या . मुंबय , 
पुणे , दिल्ली सारकेल्या शारांनी आयज आमी सहजतायेन पावतात . हांगाय बाय 
हर्षा पावलां . तेन्ना वाचप्यां कडेन ‘ शर ' करपा सारकें जायतें कितें ताका मेळ्ळां . 
ह्या प्रवास - वर्णनांनी बाय हर्षान भेट दिल्ल्या थळांची वळख मेळटली तशी बाय 
हर्षाचीय बी वळख मेळटली . 

चडसो प्रवास बाय हर्षान टुरिस्टा वरी भोंवन केला . ह्या प्रवासाच्यो कांय 
मर्यादाय आसात . बाय हर्षाकूय त्यो जाणवल्यात . थायलंडाक ट्रॅव्हल कंपनी 
वांगडा गेलां तेन्ना ताका दिसलां , फुडले फावटी हे भाशेन ट्रॅव्हल कंपनी वांगडा 
केन्ना प्रवास करप ना , तांचे बराबर धांवचे पडटा . 

प्रवासाचो खरेलो अणभव घेवंक , नव्या थळाची खरेली वळख जोडूंक जाता 
तितलें पांयांनी भोंवंक जाय . मार्को पोलो , इब्न बतूता , फाहियान , युवानच्यान - 
हे भाशेन भोवल्यात . आमच्या देशांतले राहुल सांस्कृत्यायन हांच्याच पांवड्याचे 
यात्रीक . ते खंय पावंक नात , सांगूक कठीण . चडशे पांयांनी भोंवल्यात . जंय 
पांयांनी भोवंक येना थंय खेचराचे फाटीर बसून गेल्यात . तिबेट , मोंगोलिया , चीन 
सगळे माड्डून आयल्यात . ह्या प्रवासान तांची नदर घडयल्या आनी ती तांच्या 
साहित्यांत उक्ती जाल्या . काकासाहेबूय अशेच एक अणभवी यात्रीक . प्रवासान 
तांचीय बी नदर अशीच गिरेस्त केल्या . विवेकानंद , महात्मा गांधी हांच्या बरपांत 
जें एक विशाळ भारतीयत्व आमकां दिश्टी पडटा ते फकत वाचनांतल्यान न्हय 
तर देश भोंवन पळयिल्ल्यान तांचे भितर येवंक पावलां . 

बाय हर्षा पिरायेन तरणाटेंच . ताणेय बी असले तरेचो एक प्रवास करचो . 
समानधर्मा सांगात्यां वांगडा करचो . ह्या प्रवासांतल्यान ते परततले तेन्ना 
आदलें उरचे ना . आनी ताचें जें भोंवडे वर्णन तें बरयतलें तेंय अदीक गिरेस्त 
आसतले . 

बाय हर्षाक ह्या मळार खूब येस मेळू म्हूण आंवडेतो . तें मेळटलेय बी हे 
विशीं म्हज्या मनांत तरी दुबाव ना . 


रवीन्द्र केळेकार 
प्रियोळ . 


5 जुलय 2010 

धांवती भेट थायलंडाची 


माय 


या म्हयन्याच्या निमाण्या सप्तकांत आमी राज ट्रॅव्हल्स हे टूर कंपनी 

वांगडा थायलंड सिंगापूरची सफर करपाची थारायली . रातच्या दोन 
वरांचेर आमी मुंबय विमानतळा वयल्यान अर इंडियाच्या विमानान बँकॉक 
वचपाक भायर सरली . सकाळी 7 वरांचेर आमी बँकॉक विमानतळार पावली . 
तेन्ना ' वेलकम टू थायलंड ' हो बोर्ड हातांत घेवन आमचा थंयचो गायड चँग उबो 
आशिल्लो . भायल्या देशांत वचपाचो हो म्हजो पयलोच अणभव . विमानतळा 
वयल्यान सोमती आमी अॅर कण्डीशन बसीत बसून पट्टायाक वचूंक गेली . 
आमचो विशेक जाणांचो ग्रूप आशिल्लो . 

चंगाचो सभाव खूबच बडबडो . ताचे खरे नांव खूबच व्हड . याद न उरपा 
सारकें . चग हे ताच्या नांवाचे शॉटफॉर्म . थाई लोकांक इंग्लिश चड समजना . 
त्या मानान तो इंग्लिश बरी उलयतालो . पूण पट्टायाक इंग्लिश व्हडली कोणाक 
समजना . ताणे आमकां थाई भाशेतलीं चार उतरां शिकयली . हॅलो म्हणल्यार 
सवादी काऽ . हाव मच ? म्हणल्यार नाव राय . तूं कशें आसा ? म्हणल्यार तान 
पेन पेंग राय ? उदकाक खंय नाऽऽम म्हणटात . आनी गूड बाय म्हणल्यार ला 
कॉर्न . रातभर जागरण जाल्ल्यान दोळे धांपून येताले . पूण चंगाचे बडबडी मुखार 
न्हीद खंयचे खंय नाच्च जाली . 

पट्टायाक गोल्डन बीच रिसोर्ट ह्या हॉटेलांत आमचे बुकिंग आशिल्लें . 
आमी न्हावन धुवन थोडो वेळ सुसेग घेवन जेवपाक एका ल्हानशा रेस्टॉरंटांत 

गेली . हे घरगुती रेस्टॉरंट एक थाई जोडपें चलयतालें . मदीं व्हडलें रंगीत टेबल 
आनी कुशीक तसलींच बसकी कदेलां . जेवपाक थाई रायस , धंय , सूप , सालाद , 
थाई मिक्स वेजीटेबल आनी भरपूर फळां . पोपाय , पिपर्यो , अनस , काळींग , 
तातूंतच पोट भरलें . 

सांजवेळची आमी आलकाझार शो पळोवपाक गेली . ' टिफानीज शो ' आनी 
आलकाझार शो हे पट्टायाचे फामाद शो . तरेकवार आकर्शक भेस . सुंदर 
केशरचना केल्ल्यो सोबीत चलयो हें नृत्य करतात . बँगान सांगले ह्या ' शो'त 
खंय बायलांच आसतात . खरेंच शो खूबच बरो जाल्लो . तातूंत काम करपी 
चलयो सामक्यो गोयो धव्यो आनी सोबीत आंगलोटीच्यो . ' शो ' सोंपोवन 
आमी भायर हॉलांत आयली . नृत्य करपी चलयो भायर फोटोक पॉज दिताल्यो . 
एका फोटवाचे 10 बात मेजचे पडटाले . थंय शो पळोवपाक आयिल्ले चडशे 
पर्यटक तांचे बराबर फोटो काडून घेताले . ' शो'तल्यो चलयो आवडल्यो काय 
म्हूण चगान म्हाका विचारले . ' हय ' हांवें म्हणले . सगळीच जाणां बरी दिसताली . 
मुद्दाम सुंदर चलयो सोदून हाडटात काय कितें ? 

म्हजो प्रस्न आयकून चंग व्हडले व्हडल्यान हांसलो . 
' आरे , कित्याक हांसता ? ' 
' तीं बायलां न्हय ते लेडी बॉयज . बायलांचे भेस घालून ते नृत्य करतात . ' 
' आरे पूण तुवें सांगिल्लें सगळी बायलांच म्हूण ' . 
' हय नाजाल्यार तुमी दुसरे नदरेन पळयतली आशिल्लीं न्हय ' . 

तें आयकून म्हाका खरें अजाप जालें . आजूनय म्हजे मन त्यो नर्तकी 
म्हणल्यार दादले हे मानूंकच तयार ना . बँगान आमकां सुरय फट मारली काय 
कितें तें हांव नकळों . 

दुसरे दिसा सकाळी हॉटेलांत ब्रेकफास्ट घेवन आमी पट्टाया दर्यावेळेर 
गेली . पट्टायाची दर्यावेळ हे खरें पट्टायाचे वैभव . आशियांतली ती एक 
सुंदर सोबीत दर्यावेळ . दर्याचे उदक लींप आनी निळेच . तशें पळोवंक गेल्यार 
पट्टायाची दयदिग गोंयच्या दर्यादेगां परस कितलींशींच ल्हान . पूण नितळ आनी 
निवळ . पिठ्याच्या लाडवा भशेन धवीफुल्ल रेंव . वचत थंय कोयर उडोवपाक 
कोयराचे डबे आसतात . थंयच्यान आमी ' कॉरल आयलॅण्ड ' हो गँवो पळोवपाक 
गेली . बोटींतल्यान आमी उदकांत गेली . उदका पोंदची कोरल पळोवपा खातीर 
व्हड्याच्या तळाक हारशे बसयिल्ले आसतात . ह्या हारशांतल्यान उदका पोंदची 

कॉरल्स दिसतात . आमी बोटींतल्यान ह्या व्हड्यांत देवताली तेन्ना आमच्या 
ग्रूपांतली नंदीनी ही मुंबयची बायल पांय निसरून उदकांत पडली . तरी बरें , दोगा 
जाणांनी बेगिबेगीन तिचो हात धरलो आनी तिका वयर काडली . ती सामकी 
भियेल्ले वरी जाल्ली . ती आनीक मागीर व्हड्यांत देंवली ना . ती आनी तिची 
भावजय दोगांय वयर बोटींतच बसून रावली . 

तांकां थंयच दवरून आमी फुडे गेली . हारशांतल्यान दर्यापोंदची सृश्ट 
दिसताली . हे मनभुलयणे कॉरलाचे शिल्प दर्यापोंदा कशें पावले काय दिसले . हे 
कॉरल म्हणल्यार दर्यापोंदची रुखावळ न्हय . नुस्त्या भशेन तोय एक दर्यांतलो 
जीव . कॉरल आयलँड पळोवन आमी परत बोटीर आयली . पळयत जाल्यार 
थंय पॅराशुटाच्या आदारान वयर मळबांत उडूंक मेळटालें . आंगार लायफ जॅकेट 
घालप . ताका दोरयो बांदिल्ल्यो आसता . तुका कांयच करचें लागना . तें लायफ 
जॅकेट आंगांत चडयतकच पॅराशुटाच्या आदारान तू अळंग वयर उडटा . धायेक 
मिनटां वयर उडून जातकच तूं आपले आपूण बोटीचेर देवता . म्हजो घोव सद्गुरू 
मात्सो आंगान मोटो . तो कसोच तयार जायना जालो . घडये आपल्या वजनान 
बी दोरयो तुटत अशें ताका दिसलें जावंये . हांवें मात ती संद वगडायली ना . 
आंगांत लायफ जॅकेट चडयता थंयच आसा आपशीच बोटी वयले पांय 
आनी ल्हवू ल्हवू पॅराशूट मळबाचे दिकेन उडूक लागले . वयर लिक्क निळे 
मळब . सकयल अथांग पसरिल्लो दर्या . धवीफुल्ल दर्यावेळ . ताचेर रंगरंगयाळे 
भेस घाल्ले पर्यटक . वेळेर आशिल्ल्यो रंगरंगयाळ्यो सत्र्यो . सकाळचो वेळ . थंड 
वारो . हांवें म्हजी नदर आशीकुशीक धुंवडायली . म्हजे हेवटेन तेवटेन तरेकवार 
रंगाचे पॅराशूट हुबताले . ते घडयेक म्हाका कसली याद जावची तर शाळेत 
शिकतना हांवें बरयिल्ल्या एका निबंधाची . ' म्हाका पाखां आशिल्ली जाल्यार ' . 
हिंदीत बरयिल्लो हो निबंध , बरोवप बरें जालां म्हणून पंडित सरान वर्गांत वचून 
दाखोवपाक लायिल्लो . ह्या निबंधाची याद काळजांत खंयचे एके कुशीक दसून 
राविल्ली , ती मेकळे मळब मेळटकच वाऱ्यार हुबूंक लागली . म्हाका पाखां 
आशिल्ली जाल्यार हांव कितें करतलें आशिल्लें तें येवजितां येवजितां अचकीत 
केन्ना बोटीर येवन उबें रावलें तें कळ्ळेच ना . हो पारासेलींगाचो अणभव म्हाका 
सासणाचो याद उरतलो . 

थंय स्पीड बोटी सू - सू करीत दाँतलें उदक कापीत धांवताल्यो , आमच्या 
ग्रूपांतलो अतुल आनी ताची आवय , नवीनभाय आनी पौर्णिमा बेन गेली . म्हाका 


सुटले 

मात तें धाडस जालें ना . थंय बनाना बोट रायड ही आनीक एके तरेची उदकाची 
' रायड ' आशिल्ली . पूण आमी तातूंत बसली नात . सांजेची मात्शी अशीच 
भोंवन शॉपिंग मॉल पळोवन आयली . थंयची देंवतीं पाखीं आशिल्लीं बसकी 
पोरणी घरां मात पळोवपा सारकी . 

तिनसांज जायत आयिल्ली . तिनसांज जातां जातां पट्टायाचो सभ्यपणाचो 
बुरखो ल्हवू ल्हवू कुशीक सरता आनी पटाया रातीक येवकार दिवपाक 

नटून 
थटून तयार जाता . रातचे थंय न्यूड शो , ब्ल्यू ड्रामा ... नेटान चलतात . आमचो 
गायड चँग बारीक आवाजांत कोणाक वचपाक जाय काय म्हूण विचारीत 
आशिल्लो . दोग तीग जाणांनी तिकेटी बूक करपाक सांगल्यो . ते भायर पावसांत 
अळमी किल्लतात तशी थंय वचत थंय मसाज पार्लरां किल्लल्यांत . ती फकत 
दादल्यां खातीरच आसतात . सायंटिफीक थाई मसाज नांवा खाला थंयची मसाज 
पार्लरां वेश्या वेवसाय चलयतात . आमचो केरळाचो कसो आयुर्वेदीक मसाज . 
तसोच तांचो थाई मसाज . पूण ह्या पार्लरांनी तांचे रूप बदल्लां . 

आमच्या ग्रूपांत मुंबयच्यो जोशी म्हूण दोगी जावो आशिल्ल्यो . दोगीय 
पन्नाशीतल्यो . तातूंतली एकटी म्हाका म्हणूक लागली , आपणे हे पट्टायाच्या 
नायट शो विशीं खूब ( ? ) आयकलां . हे नायट शो पळोवपाकच म्हूण मुंबयंतले 
आपले वळखीचे दोग - तीग जाण पट्टायाक वर्मांतल्यान एकदां मुद्दाम येतात 
म्हूण आपणें आयकलां . तुमी बराबर येतात जाल्यार आमी वचून पळोवया . एक 
अणभव म्हूण . ती म्हणटा म्हूण चंगाक आमच्योय तिकेटी काडपाक लायल्यो . 
आमी वतात ती पळोवन आमच्या ग्रूपांतलो अतुल आपले आवयक आमीय या 
म्हणपाक लागलो . अतुल हो कॉलेजीत दुसऱ्या वर्साक शिकपी भुरगो . आवयन 
ताका आपूणय येना आनी तूंय वचूंक जायना म्हूण सांगले . हे असले सगळे 
पट्टायाक बँकॉकाक चलता म्हणूनच तर आपूण तुज्या बराबर आयल्या म्हणूक 
लागली . अतुल येदेशे तोंड करून ओग्गी बसलो . 

हो नायट क्लब आमी रावता थंयच्यान मात्सो पयस आशिल्लो . तेन्ना चग 
म्हणपाक लागलो , तुमकां रातीचे पट्टाया कशें दिसता ते मात्शें बशीन भोंवडावन 
दाखयतां म्हूण . रातीचे पट्टाया म्हणल्यार दिवाळेच्या रातीचो लायटींचो 
झगझगाट कसो . रातीचे रस्त्या वयल्यान भोंवपी लोक म्हणल्यार चडशे 
पर्यटक . तातूंत दादले चड . थळावे लोक उणे . वाटेर वचत थंय मसाज पार्लरांचे 
बोर्ड दिश्टी पडटाले . दारांच्या भायर सुंदर सुंदर चलयो उब्यो राविल्ल्यो दिश्टी 

पडटाल्यो . 


पूण काल पळयिल्ल्या आल्काझार ‘ शो'तले ' दादले ' बायलो हांचे 
परस चड सोबीत दिसताल्यो . पार्लरांतल्यो चडश्यो चलयो दिसाच्यो सेल्सगर्ल 
बी म्हूण काम करतात . होय वेवसाय ती उक्तेपणान करतात . थंय दाखय - लिपय 
असलें कांय ना . थंय येवपी गिरायकान सरळ भितर सरपाचें . जाय ते चलये 
कडेन बोट दाखोवपाचें . पयशे भरपाचे आनी तिका घेवन भितर वचपाचें . भायर 
सगळे कडेन रस्त्यार पुलीस उबे आसतात . पूण ते कित्यांत मेतेर जायनात . हो 
वेश्या वेवसाय कायदेशीर रितीन चलता म्हणल्यार जाता . थायलंडांत दादल्यां 
परस बायलांचे प्रमाण चड . तातूंत गरिबी . ते खातीर खेड्यांतल्या चलयां मुखार 
पोट भरपा खातीर हो वेवसाय पत्करले बगर दुसरो पर्याय ना . पूण ते खातीर 
तांकां कोण काय म्हणिना . तांकां एक प्रकारचे स्वातंत्र्यच आसा म्हणल्यार 
जाता . पूण हे सगळे आमकां सांगतना बॅगाच्या हांसऱ्या मुखामळार एक वेदना 
जाणवताली . 

आमी पळयिल्ल्या त्या नायट शोचे वर्णन शब्दांनी करपाक म्हाका जमचे 
ना . कसलीच लज , मर्यादा , ताळतंत्र नाशिल्लो , वीट हाडपी शो . हो शो 
पळोवपी चडशे पर्यटकच आशिल्ले . पट्टायांतलो एक वेगळो अणभव इतलेच 
खातीर ते आयिल्ले अशें जाणवतालें . नाय म्हणल्यार थोडे आंबटशौकीन 
आसतले . आर्टिस्ट ( ? ) स्टेजीचेर आपली कला ( ? ) सादर करताले आनी 
लोक थंडसाणीन तो शो पळयताले . बोवाळ करप , शिटयो वाजोवप , व्हडल्या 
व्हडल्यान हांसप असले प्रकार नात . सामकें पिन ड्रॉप सायलन्स . भायर येतकच 
चगान आमकां सांगलें आमी पळयिल्लो हो तातूंतले तातूंत सादो शो . हाचे 
परसय चड लज सोडिल्लो शो आनी कसलो आसतलो काय हे येवजूनच 
म्हज्या आंगार कांटो आयलो . शो पळोवंक वतना म्हाका दिशिल्लें हो शो 
पळोवपी चडशे दादलेच आसतले . पूण तशें नाशिल्लें . हातूंत चडशी जोडपींच 
आशिल्ली . हांवें अशें म्हणूक नाका चँग बळयां हांशिल्ले भशेन हांसलो . म्हणूक 
लागलो , तातूंतली सगळी खरी जोडपी न्हय . हांगा कंपेनियन म्हूण अर्या दिसाक , 
एका दिसाक ... जाय तितल्या दिसांक सांगात दिवपी चलयो मेळटात . चडशे 
युरोपियन , जपानी , चीनी पर्यटक तांकां घेवन भोंवतात . 

दुसरे दिसा सकाळी फुडे बँकॉकाक वतना वाटेर नाँग नूच गांवांत गेली . 

हांगा मिनी थायलंड वसयलां . थंयच थाई विलेज शो हो थाई सांस्कृतीक 
शो पळोवपाक मेळ्ळो . पारंपारीक थाई भेस घालून थंयची थळावी नृत्यां सादर 

केल्ली . तकलेर पारंपारीक थाई मुकूट घाल्ल्यो चलयो तशेंच चले हातूंत वांटेकार 
जाल्ले . हातूंत थाई लोकांचो लग्ना सुवाळो देखून आशिल्लो . ताचे मागीर थंय 
हतयांचो शो जालो . आयज पळयिल्लो थाई सांस्कृतीक शो पळयल्यार थाई 
संस्कृतायेची पाळांमुळां कितली खोल आसात हाचो अणभव आयलो . 

बँकॉकाक गौतम बुद्धाची कितलींशींच देवळां आसात . वॉट फ्रकाव ह्या 
देवळांतली बुद्धाची मूर्त , वॉट ट्रिनिट हांगाची बुद्धाची पांच टन वजनाची व्हडली 
मूर्त पळोवपा सारकी . वॉट पोह ह्या देवळांतली रिकलायनिंग बुद्धाची मूर्त लागी 
लागी 46 मिटर लांब आनी 15 मिटर ऊंच आसा . भांगराचो लेप दिला . ह्या 
सगळ्या देवळांच्या बुद्धाच्या मुर्तीचे दोळे मात बारीक आसात . थाई मनशांच्या 
दोळ्यां भशेन . देवळां मात सामकी सुंदर . ऊंच सुळके कशे पगोडा , सुंदर 
रंगयिल्लें देवतें पाखें ... गोंयच्या देवळां मुखार फुलां घेवन फुलकान्नी बसतात . 
तश्योच थंय साळकां आनी उजवाती घेवन बशिल्ल्यो बायलो पळयल्यो . 

चग थंयच्यान आमकां मिनी डिजनी लँडांत घेवन गेलो . सान भुरग्यां वरी 
आमी थंय भोंव भोंव भोंवली . जायंट व्हील आकांताचो व्हडलो . वयर चडटना 
बरे दिसले . सकयल देंवतना काळजांत कल्ल जालें . मागीर घेतली ट्रेन रायड . 
ती इलॅक्टिक ट्रेन वयर - सकयल , सकयल - वयर इतले स्पीडीन वताली .. 
सगळ्यांच्यो किळच्यो आनी हुयेली . भाशा खंयचयीय आसूं . किळच्यो 
मारपाची भास एकच . नाका सायबा ... आतां ट्रेन उमथी जातली आनी आमी 
सकयल पडटली . सामको एकच बोवाळ ... ट्रेन एकदांची थांबली आनी जिवाक 
सूऽऽ जालें . पाड पडूं . खंयची बसलीं काय जालें . उबें रावल्यार घुवळ येवपाक 
लागली . आनी कितल्योश्योच ‘ रायड्स ' करपाच्यो उरिल्ल्यो . पूण त्यो करपाचो 
आनीक ' स्टेमिना ' नाशिल्लो . 

तीनसांजेची मागीर चाओ फ्रेया न्हंयचेर बोटींतल्यान भोंवडी करपाक गेली . 
थाई कलाकार थंय थाई भाशेंतल्यान गितां म्हणटाले . बोटी वयले जेवणय थाई 
मोदीचें . थंय एक स्नॅक्स सर्व केल्ले . उकडिल्ले मोदक कशे . पूण भितर मात 
पुरणाच्या बदला भाजी आशिल्ली . थाई जेवण चायनीज जेवणाक लागींचें कशें . 
चायनीज जेवण जेवपाची संवय आशिल्ल्यान हे जेवपाक जालें . ही बोट गोंयांत 
सांता मोनिका मांडवींतल्यान पर्यटकांक घेवन भोंवडी करता ते धर्तेची . 

दुसरे दिसा आमी ' फ्री ' आशिल्ली . त्या दिसा आमी बँकॉक चलून भोंवया 
म्हूण भायर सरली . आनी जमलें जाल्यार म्हणले थोडें शॉपिंग करुया . आमच्या 

ग्रूपांतली सरलाबेन ही जाण्टी बायल आपूणय तुमचे बराबर भोंवपाक येता 
म्हणपाक लागली . चगान आमकां खंय खंय वचपाचें तें ' गायड ' केलें . चँग 
बौद्धधर्मीय , गोरोच वाटकुळो चेरो . मिचमिचीत दोळे , मोटावो आंगलोट . 
ताका भारतांत येवपाची आनी गौतम बुद्धाचें जल्मस्थान पळोवपाची खूब इत्सा 
आसा . ते खातीर तो पयशे जमयता अशें ताणे सांगलें . 

थायलंडाचे लोकसंख्येतले 98 टक्के लोक खंय बौद्धधर्मीय . तशी 
थायलंडाची लोकसंख्या एक कोटीचे वयर आसा . तातूंतली अर्दी लोकसंख्या 
एकट्या बँकॉकाची . हांगाचे बौद्धधर्मीय नुस्तें मास खातात . मद्य पितात . फकत 
बौद्ध भिक्षूच बौद्ध धर्माची सगळी बंधनां पाळटात . 

बँकॉक ही थायलंडाची हालींची राजधानी . पयलीं अयुध्या बँकॉकाची 
राजधानी आशिल्ली खंय . अयुध्याचे पयलींचें नांव अयोध्या . ' आमची 
रामजल्मभुमी ' थायलंडाची राजधानी आशिल्ली हे आयकून म्हाका अजाप 
दिसले . 

चगान आमकां सांगिल्लें तुमकां वेळ आसा जाल्यार पयलीं फ्लोटिंग मार्केट 
पळोवन घेयात . म्हणून आमी पयलीं थंय गेली . थंय मोटरबोटी उदकांतल्यान 
भोंवडावन हाडटात . 

बँकॉकांत कॅनाल खूब आसात म्हूण बँकॉकाक पुर्वे कडले व्हेनीस शार 
म्हणटात . न्हंयचे उदक कॅनालांतल्यान बँकॉक शारांतल्यान वता . कॅनालाच्या 
दोनी वटेन घरां आसात . घरा मुखार रस्ते नात . दर एका घरा मुखार व्हडें 
बांदिल्लें आसता . व्हडें वल्लयत एका जाग्या वयल्यान दुसऱ्या जाग्यार 
वचपाचें . व्हड्यांतल्यान थंय सगळे विकपाक येता . फळां , भाजी , घरगुती 
वापराचें सामान . ताकाच फ्लोटिंग मार्केट म्हणटात . थंय नळाची कनॅक्शनां 
नात . कॅनलांतलेच उदक सगळ्या कामांक वापरप . ते खातीर तांच्या दारांत 
उदक सांठोवपाचे एक व्हडलें मडकें आसता . थंयच्या घरांच्या दारां मुखार 
आमच्या आंगणांत तुळस आसता तशी एक घुमटी आशिल्ली . पट्टायाकय 
काय घरां मुखार हांवें ती पळयिल्ली . वासपूस केल्यार कळ्ळं की थाई लोकांचो 
भुताप्रेतांचेर , मृतात्म्यांचेर खंय खूब विस्वास . ते घरांत भितर सरतना दारांत 
हुंबऱ्याचेर खंय केन्नाच पांय दिनात . थंय ' स्पिरिट ' रावता अशें ते मानतात . 
ते खातीर ताका रावपाक त्या घरा मुखार ' House of Spirit ' म्हणल्यार ती 
घुमटी बांदतात . आमी मोटर बोटींतल्यान एक पासय मारून आयली . 

थंय सावन आमी रॉबिन्सन मार्केटांत गेली . तें कृत्रीम खडे आनी थाई 
सिल्का खातीर फामाद . दुसरें इंद्रप्रथुनम म्हूण एक मार्केट आसा आनी एक बाँबे 
मार्केट , थंय रेडीमेड कपडे होलसेल किंमतींत मेळटात . थंय सरलाबेनीन 

खूब 
खरेदी केली . तिची सून दुसरे फावट गुरवार आशिल्ली . तिणे ल्हान भुरग्यांचे 
तरेकवार कपडे घेतले . झबली , लंगोट्यो , नॅपकीन ... हांवेंय थंय भाचरांक 
दिवपाक मेळटलें म्हूण व्हिस्तीद घेतले . 

सरलाबेन ही एक खंबीर बायल . तिचो एकुलतो एक पूत अपघातांत 
मरतकच तिणे बरो भुरगा पळोवन सुनेचे लग्न करून दिले . आतां तिका एक तीन 
वर्साचो चलो आसा . ताचे खातीरय तिणे कपडे घेतले . 

बँकॉकांतल्या चडश्या दुकानांनी , शॉपिंग सॅण्टरांनी , हॉटेलांनी कामाक 
चडश्यो चलयोच दिश्टी पडटाल्यो . वागपाक उलोवपाक मायेस्त कश्यो . तांकां 
पळोवन म्हज्या मनांत बेठोच दुबाव येतालो . ह्योय चलयो रातच्यो पार्लरांनी 
कॉल गर्ल्स म्हूण वतात काय ? इतल्यो सोज्वळ चलयो वायट मार्गान वचूंक 
शकतात काय ? हॅलो म्हणल्यार सवादी काऽ म्हणत त्यो नमस्कार करतात तें 
पळोवपा सारकें . दोनी हात एकामेकांक जोडून आंगठे नाका कडेन तेंकोवन , 
तकली बागोवन ... सप्रेम नमस्कार . 

बँकॉकाक वता थंय तरेकवार फळांचे गाडे दिश्टी पडटाले . पोपायो , 
सफरचंदां , काळंगां , लेव पोपटी रंगाची चिबडां आनी भिण्णां भशेन तांबडींच 
फळां . आनीक एक निरपणसा येदें एक फळ सगळे कडेन दिसतालें . पणस आनी 
सीताफळ हाचें मिस्तूर कशें . मँगान पयलींच शिटकावणी दिल्ली . हे फळ मात 
खावपाचे भानगडीत पडूं नाकात म्हूण . ताका दीक खूब आसता खंय . भितर 
पणसा भशेन धवशे घरे कशे आसतात खंय . पूण घऱ्यांकय दीख आसता खंय . 
म्हणून आमी ताचे वाटेक गेली नात . 

खरें थायलंड पळयतले जाल्यार खेड्यांत वचून पळोवंक जाय . पूण थंय 
गरिबी खूब आशिल्ल्यान थंयच्यो चलयो शारांनी काम करतात . चडश्यो मसाज 
पार्लरांनी आनी नायट क्लबांनी . तीच तांचे फामिलीक पोसतात म्हणल्यार 
जाता . पट्टाया भशेन हांगाय बी मसाज पार्लरांचे बोर्ड सगळे कडेन दिसताले . 
तशें थंय सायंटिफीक थाई मसाज करपी केंद्रांय आशिल्ली . तशें थंय पळोवपा 
सारकें आनीकय खूब आशिल्लें . जनावरांचे पार्क , क्रॉकडायल पार्क , टायगर 
सर्कस . पूण आमचे कडेनच वेळ नाशिल्लो . म्हाका थायलंडाक खूब भोंवपाक 

जाय आशिल्लें . निदान फुकेट हो एक सोबीत जुवो आसा . तो आनी अयुध्या 
शार तरी पळोवपाक जाय आशिल्लें . हांवें सोमतेंच थारायलें , फुडले खेपे खंयय 
भायल्या देशांत गेली जाल्यार ट्रॅव्हल कंपनी वांगडा येवप ना . वाग फाटीक 
लागिल्ले भशेन तांचे बराबर धांवचें पडटा . 

आमी सिंगापूर वचपाक भायर सरली . बँकॉक विमानतळाचेर देवूळ कसो 
थाई पारंपारीक मुकूट तकलेर घाल्ल्या नमस्कार करपी चलयेचो पोस्टर 
आशिल्लो . तिका ला कॉर्न म्हणत हांव कॅथे पॅसिफिकाच्या विमानांत चडले . 


*** 

सिंहपूरम - सिंगापूर 


गापूराचे खरे नांव सिंहपूरम . हो गँवो पयलीं सुमात्राच्या श्रीविजय 

साम्राज्याच्या अधिपत्या खाला आशिल्लो . तेराव्या शेकड्या मेरेन 
ह्या जुव्याची मालकी तांचेच कडेन आशिल्ली . तेराव्या शेकड्यांत ह्या राज्याचो 
राजकुंवर संगनील उत्तम हो वादळाच्या तडाख्यांतल्यान जीव वाटावपाक ह्या 
जुंव्यार धांवन आयलो . तेन्ना ताका थंय वेगळेच जनावर दिसले . तांबडे आंग , 
काळी तकली आनी चकचकीत दोळे . ताका दिसलो , तो शीव . म्हणून खंय ताणे 
ह्या जुंव्याक सिंहपूरम हे नांव दवरलें . तेन्ना सुमात्राचेर संस्कृत भाशेचो शेक 
आशिल्लो . फुडें सिंहपूरमाचें सिंगापूरम जावन आतांचें सिंगापूर जालें . 

चवदाव्या - पंदराव्या शेकड्यांत थंय डच , पुर्तुगेज आनी ब्रिटीश येत वचत 
आशिल्ले . पूण हो सोबीत गँवो राबित्या खातीर तांणी वसयलो ना . फुडें 
1811 त मलेशियाच्या जोहार बहर ह्या राज्यांतल्यान मलय आयले आनी तांणी 
सिंगापूर न्हंयचे देगेर आपलो राबितो केलो . 1819 त ब्रिटिशांनी सिंगापूराचो 
बंदर म्हूणर विकास करपाचें थारायलें . आतांच्या सिंगापूराची खरी बुन्याद सर 
थॉमस स्टेमफॉर्ड रॅफल्स ह्या ब्रिटीश अधिकाऱ्यान घाली म्हणल्यार फट जावचे 
ना . ताणें हो गँवो ब्रिटीश साम्राज्या खाला हाडलो आनी सिंगापूराक दक्षिण 
पूर्व आयिशांतलें आंतरराष्ट्रीय मार्केट म्हूण फुडें हाडले . 1821 त चीनांतल्या 
फुकियन्स प्रांतांतल्यान होकियन्स हे वेपारी आयले . अजूनय चीनांतले हे लोक 
सिंगापूरांत व्हडा संख्येन आसात . तांचे फाटोफाट उत्तर चीनांतल्यान हक्का 

आनी दक्षिण चीनांतल्यान कॅण्टोनीज आयले . हातूंतले चडशे मोची , दर्जी , मेस्त 
आशिल्ले . तांचे फाटोफाट चीनांतल्या हेर वाठारांतल्यान हेर लोक येत रावले . 
खरे म्हणल्यार येतना हे लोक पोटा खातीर आयिल्ले . चार पयशे किरवंटेक 
लायतले आनी परते वतले म्हूण . पूण हातूंतले कोणूच परते गेले नात . 1825 त 
ब्रिटिशांनी दक्षिण भारतांतल्यान मानायपण करूंक म्हूण तामीळ हिंदू आनी 
मुसलमान लोकांक हाडले . तांणी शिमीट कालयलें , कायली उखल्ल्यो . आपल्या 
घामान , कश्टांनी सिंगापूरचे रस्ते बांदले . पूल बांदले , इमारती उब्यो केल्यो 
आनी सिंगापूराक आतांचे रूप दिले . मागीर गुजराथी , पंजाबी , शीख आनी सिंधी 
आयले . ते धोबी , दूद काडपी . गोरवां राखपी , ब्रिटिशांक हातांनी हालोवपाच्या 
फॅनांनी वारो घालपी - वॉचमॅन , चपरासी अशी कामां करून आयज वेपारी 
म्हूण नांवारुपाक आयले . हेवटेन सिंगापूराचो बंदर म्हूण विकास जायत रावलो . 
सिंगापूर बंदरांत चीनांतल्यान च्या आनी हेर वस्तू हाडल्यो . इंडोनेशियांतल्यान 
हस्तीदंत , कापूर आयलो . जावा सुमात्रांतल्यान मिरयां , जायफळां , तिखी , 
लवंगां आनी हेर मसाले आयले . बटीक पेंटिंगांचो कपडो आयलो . थंय सावन 
ते लंडनाक वचूंक लागले आनी लंडनच्यान हेर कडेन . हे सगळे 1942 मेरेन 
चल्लें . त्या वर्सा जपानान ब्रिटिशां कडल्यान सिंगापूर जिखून घेतले . 1959 त 
सिंगापूर स्वतंत्र जालें . 1965 मेरेन सिंगापूर मलेशियन फॅडरेशनाचो एक भाग 
आशिल्लें . इतल्यो सगळ्यो घडणुको घडिल्लो हो सिंगापूरचो गँवो केदो आसा 
काय म्हणल्यार फकत 617 चौ . किलोमिटर . तोय बी 57 सुपुल्ले जुवे एकठांय 
जावन तयार जाल्लो . जगांतले एक नंबरचें बंदर . 

बँकॉकांतल्यान सुटिल्ले आमचे कॅथे पॅसिफिकाचे विमान सिंगापूरच्या 
चांगी विमानतळार देवले . विमानतळाचेर पाय दवरतनाच सिंगापूरची भव्यताय , 
सोबीतकाय , शिस्त नदरेंत देवता . ना जाल्यार चडटा . चकचकीत तिजुल्याची 
जमीन . वचत थंय सुंदर फुलांची आरास . उदकाचे कारंजे . फ्री पोर्ट आशिल्ल्यान 
कस्टम , इमिग्रेशन हांच्यो चड फॉर्मेलिटीज नात . सुंदर सजयिल्ली ड्यूटी फ्रीची 
दुकानां , वेटिंग रुमांत बसपाक गुबगुबीत कदेलां , सोफा . पूण विमानतळाची 
सोबीतकाय तोखेत बसपाक आमकां वेळ नाशिल्लो . आमची बस भायर आम 
ची वाट पळयताली . आमचो थंयचो गायड आशिल्लो राजन महादेवन . राजनान 
आपली वळख करून दिली . ताचो आजो सिंगापूरातच जल्माक आयिल्लो . तो 
सिंगापूरातच ल्हानाचो व्हड जाला . ताका तामीळ बरी उलोवंक , बरोवंक येता . 

पूण तो भारतांत केन्नाच पावंक ना . ताचे आवयबापूय कोणूच भारतांत पावंक 


नात . 


चांगी विमानतळा वयल्यान आमच्या हॉटेलांत पावता म्हणसर सिंगापूरचे 
काळे कुळकुळीत , सुळसुळीत रुंद रस्ते पळोवन दोळे दिपकावले . दोशी वटेन 
पाचवींचार झाडां , वण्टीचेर चडयिल्ल्यो पाचव्यो वाली . मदीं मदीं विलोदी 
पाचवेंच लॉन . रस्त्या मदल्या डिव्हायडरांत सुंदर सुंदर फुलां फुलिल्ली दिश्टी 
पडटाली . रस्ते सामके नितळ निवळ . एक कुस्कूट देखून रस्त्यार दिश्टी 
पडले ना . ताचे कारणय आमच्या गायडान राजनान आमकां सोमतेच सांगलें , 
सिंगापूराक खंय खंयचेय भौशीक सुवातेर बशीत , टॅक्सींत सिगारेट ओढूंक 
मेळना . रस्त्यार थूकपाक मेळना . बशीच्यो तिकेटी , कागदाचे कुडके देखून 
हेवटेन तेवटेन उडोवंक मेळनात . रस्त्यार चलतल्यांक पेडेस्ट्रीयल क्रॉसिंग सोडून 
दुसऱ्या खंयच्याय जाग्या वयल्यान रस्तो क्रॉस करूंक मेळना . हे कायदे थंय 
सामके कडक आसात . कायदो मोडटल्यांक 50 ते 500 सिंगापूर डॉलर दंड 
म्हूण फारीक करचे पडटात . मागीर केद्याय व्हडल्या मंत्र्याचो फावर लेगीत थंय 
उपेगाक पडना . म्हणून तर लोक कायदे मोडूंक धजनात . 

सिंगापूर सोबीत दवरपाक थंयच्या प्रशासनाचो व्हडलो हात आसा . सुंदर 
सुंदर गार्डनां . ऑर्चिडचे बॉटनिकल गार्डन , चायनीज आनी जपानीज गार्डनां , 
चीनी गार्डनांतले सोबीत पागोडा . सुपुल्ली साळकांची तळी , तातूंतली व्हडीं , 
जपानी गार्डनांतले पूल . सोबीत देवतें पाखें आशिल्लें टी हावस , ताचे वयलें 
नक्षीकाम पळोवपा सारकें . सिंगापूर न्हंय . न्हंयचे देगे वयलो 8 मिटर उंचायेचो 
मेरीलियनाचो पुतळो . तकले कडल्यान शीव आनी पांयां कडल्यान नुस्त्याचो 
आकार . हातूंतलो शीव सिंगापूरच्या पोरण्या नांवां कडेन आशिल्लें शिंवाचे नातें 
दाखयता तर नुस्तें सिंगापूरच्या जिवनांत दर्याचें कितले म्हत्व आसा तें दाखयता . 
हो मेरिलीयन सिंगापूरचो नॅशनल सिंबॉल जावन आसा . सिंगापूरच्यो अठराव्या 
शेंकड्यांतल्यो इमारती सिटी हॉल , सुप्रीम कोर्ट , पार्लमॅण्ट हावस , 
थिएटर , नॅशनल लायब्ररी , आर्ट गॅलरी , रेफल्स हॉटेल ... ह्यो इमारती बांदपाक 
कितल्याश्याच भारतीयांनी आपलो घाम गळयला . सिंगापूर न्हयचे देगेर आसा 
सर स्टेम्फॉर्ड रेफल्साचो पुतळो . ह्याच जाग्यार सर रेफल्सान सिंगापूर पावतकच 
पयलें पावल दवरिल्लें अशें म्हणटात . हांचे परस पोरण्यो वास्तू सिंगापूरात नात 
ते खातीर सिंगापूर प्रशासनान ह्यो इमारती सामक्यो सांबाळून दवरल्यात . 


हावस , व्हिक्टोरिया 


*** 

3 


लिटल इंडिया ते चायना टावन 


संस्कृताय म्हणल्यार एक खतखतें कशें . ह्या खतखत्यांत 

तमीळ , चीनी , मलय , इंग्लेज संस्कृतायो सामक्यो भरसल्यात . 
खतखत्यांतले दर एके फोडीन आपले निजाचे आगळेवेगळे रुचीन सिंगापूरचे 
संस्कृतायेक सुरबूस केल्या . ह्या खतखत्यांत 76 टक्के चीनी लोक आसपावल्यात . 
15 टक्के मलय आनी 7 टक्के भारतीय आनी उरिल्ले चडशे युरोपियन . ते खातीर 
इंग्लीश राज्यकारभाराची अधिकृत भास आसली . जाल्यार चीनी , मलय आनी 
तमीळ ह्या हेर भासांक राजभाशेचो दर्जा दिला . हांगा लिटल इंडिया आसा , 
अरब स्ट्रिट आसा . चायना टावन आसा . 

सेरंगून रोड ह्या लिटल इंडियाच्या भागांतल्यान भोंवतना तर केन्ना केन्नाय 
भारतांतल्याच एका वाठारांतल्यान भोंविल्ले भशेन दिसता . ब्रिटिशांनी 
भारतांतल्यान मानायपण करूंक हाडिल्ल्या तमीळ लोकांनी सेरंगून रोडाचेर 
आपलो राबितो केलो . आयज त्याच लोकांनी पार कश्ट काडून धंद्यांत आपलो 
जम बसयला . काय दुकानांनी तर सुकिल्ली आंब्याच्या पानांची तोरणां 
लायिल्ली दिश्टी पडटाली . 

हांगा भारतीयांची चडशी साडयांची , सिल्काच्या कपड्यांची , बारीकसारीक 
इलेक्ट्रॉनीक सामानांची दुकानां दिश्टी पडटात . आमचे बराबर आशिल्ल्या 
सुरेशभाय हांणी पान पराग हे सुपारेचे डबे आनी कानन देवन ही टाटा च्याची 
पाकिटां विकपाक हाडिल्ली . थंयच्या एका दुकानदारान ती विकतीं घेतली . 

बफेलो रोडार पयलींच्या तेंपार खंय गोरवांचो बाजार भरतालो . हो वेवसाय 
पयलीं भारतीय मुसलमानांच्या हातांत आशिल्लो . आतां हांगा साडयांची , पान 
पट्ट्यांची , फुलांची दुकानां आसात . थंय लागीच विरम्मा कलियम्माचे देवूळ 
आसा . हे दवूळ 1881 त थंय ब्रिटिशांनी हाडिल्ल्या बंगाली कामेऱ्यांनी बांदिल्लें . 
ताचे वरवीं तांणी आपली संस्कृताय सांबाळून दवरल्या . लागसारच श्री श्रीनिवास 
पेरूमल हेय देवूळ आसा . ह्याच भागांत बुद्धाय देवूळ पळोवपाक मेळ्ळे . 

नारीस रोडार आशिल्ले लॉण्ड्रीवाले कपडे फातरीर आपटून धुतात . कपडे 
घुडाक घालपाची भारतीय पद्दत वापरतात , अशें राजनान मुद्दम सांगलें . हांगा 
आशिल्ल्या तमीळ भारतीयांच्या पसऱ्यांनी उकडे तांदूळ , दाळ , मसाले , डोसा 
काडपाचे पारंपारीक तवे , इडली उकडपाचे सांदण धांकणे विकपाक आशिल्ले . 
कपलार भस्माचे पट्टे ओडिल्ले कुंडल्यो मांडून बशिल्ले ज्योतिशी , पानपट्ट्यांचे 
गाडे , मसाल्याची दुकानां ... लिटल इंडिया म्हणल्यार भारताचें ' मिनी रूप ' . 
हांगा आयिल्लो भारतीय थंयच्या कोमला विलास हॉटेलांत गेले बगर रावचो 
ना . थायलंडांत भारतीय पदार्थ पळोवंक देखून मेळनाशिल्ले . हांगा तर इडली 
मसाला डोसा , तमीळ थाळी - शीत आनी ताचे बराबर तांबडोच रसम ... खूब 
दिसांनी तें जेवण घोस्ताक गेलें . सरंगून रोडाचेर दक्षिण भारतीय वेवसायीक 
दिश्टी पडटात जाल्यार हाय स्ट्रीटाचेर उत्तर भारतीय . हातूंतले चडशे पंजाबी 
आनी सरदारजी , थोडे गुजराथीय आसात . हांगा गुरूमुख टॉवर आसा . सतनाम 
मार्केट आसा . 

ह्या रस्त्या वयल्यान भोंवपाक सायकल रिक्षा मेळटात . तांकां थंय ट्रिशॉ 
म्हणटात . तातूंत बसून आमी अरब स्ट्रीट भोवली . हांगा अरेबियन , भारतीय 
आनी मलय मुसलमानांची दुकानां आसात . केन बास्केटां , इंडानेशियन 
बटीकचो कपडो , स्कार्फ , हाजी तोपयो , ऊंची अत्तर , अरेबियन कार्पेट , तरेकवार 
कपड्यांक लावपाची रेनां , लेंसी . हांगाच्या रस्त्यांक चडशी अरेबियन नांवां 
आसात . बगदाद स्ट्रीट , बसरा स्ट्रीट ... कंधहार स्ट्रीटाचेर सिंगापूरची प्रसिद्ध 
सुलतान मशीद आसा . हांगा मुखार पराठा गल्ली आसा . थंय भारतीय मुगलाई 
पदार्थ मेळटात . तंदुरी , चिकन , चिकनाचे तरेकवार पदार्थ , पराठे , मुर्ताबाक म्हूण 
मटनाचो पराठा मेळटा . हो खावपाक सिंगापूरच्यान पयसुल्ले लोक येतात . 

चायना टावनांतल्यान ट्रिशाँतल्यान भोंवतना चीनांतल्या खंयच्याय एका 
भागांत बी आमी पावना मूं ? बेश्टोच दुबाव आयलो . गाडे टायप ल्हान ल्हान 

दुकानां ... पारंपारीक चीनी वखदां विकपी , तरेकवार चीनी वखदां विकपी , 
तरेकवार चीनी पौराणीक रुपडी विकपी , कपल पळोवन भविश्य सांगपी , चीनी 
मसाल विकपी , आमी थंय काय घेवंक ना . थंय गाडयांचेर तरेकवार फळां 
पळोवपाक मेळ्ळी . चिकू , अनस , पोपाय , आंबे , रामबुतान म्हूण एक मलय 
फळ . प्लमा भशेन भायल्यान तांबडेंच . भितर मात लिची भाशेन . थायलंडाक 
पळयिल्ल्या पणसा भाशेन फळाचें नांव ' दुरियन ' म्हूण कळ्ळे . 

थंय तेलोक आयर स्ट्रीटाचेर चायनीज देवूळ आसा . टेम्पल ऑफ हेवनली 
हॅपीनेस . हे समुद्र देवतेचे देवूळ . सुरवेक हांगा आयिल्ल्या चीनी लोकांनी तांकां 
बरे भाशेन सिंगापूर जुव्यार पावयले म्हूण हे समुद्र देवतेचे देवूळ बांदलां . 
थंय लागींच 1855 त बांदिल्ली अल अबरार मशीद आनी 1830 त भारतीय 
मुसलमानांनी बांदिल्लो दर्गो आसा . चायना टावनाच्या मदल्या भागांत 
मरियम्मा देवूळ आसा . हे भारतीयांनी सिंगापूरात बांदिल्लें पयलें देवूळ . तें 
1827 त बांदिल्लें . गोंयांत शिरगांवचे जानेक भावीक होमखणांतल्यान चलून 
वतात , तसोच प्रकार थंय त्रिमिथी परबेक जाता . त्या दिसा चार मिटर लांबायेच्या 
होमखणांतल्यान भावीक चलून वतात खंय ! सिंगापूरात सगळ्या धर्माचे सण , 
परबो व्हडा उमेदीन मनयतात . त्या दिसांनी थंय ड्रॅगन बोट फेस्टीवल जावपाचो 
आशिल्लो . ही परब चीनी की चू युवेन हांचे यादीन मनयतात . भ्रश्टाचाराचो 
उजो सोंसूक जायना म्हूण तांणी उदकाक लागी केले . तेन्ना दर्यांत आशिल्ल्या 
व्हड नुस्त्यांनी तांकां खावचे न्हय म्हूण तांकां वाटावपा खातीर थंयचे नुस्तेकार 
ड्रम वाजयत बोटी घेवन धांविल्ले खंय . त्या दिसा हांगा सरकारी पांवड्यार बोट 
रेसी जातात . मटन भरिल्ल्या तांदळाच्या पिठाचे मुटले करून ते कोंड्याच्या 
पानांत गुठलावन उकडटात आनी उदकांत सोडटात . आमकां ह्यो रंगयिल्ल्यो 
बोटी पळोवपाक मेळ्ळ्यो . फुडें ड्रॅगनाचे तोंड आशिल्ल्यो आनी फाटल्यान 
शेंपडी , मदी खवळां कशी रंगयिल्ली . 

आमी थंय इस्टंट एशिया कल्चरल शो म्हूण एक शो पळयलो . शोचे सुरवेक 
चीनी शिंवाचो नाच जालो . मलय चलयांनी केल्ला हारवेस्ट डान्स लॅम्प डान्स , 
इंडोनेशियन डान्स , लोटस डान्स , तमीळ चलयांनी सादर केल्ले . भरतनाट्यम् .. 
निमणो भारतीय गारुडी आनी सोरोप . पुंगी वाजयत ताच्या तालार नाचपी सोरोप . 
सिंगापूरचे संस्कृतायेक एका धाग्यांत बांदपी असो हो एशिया कल्चरल शो . 


*** 

4 


मनभुलयणो सेंतोसा जुंवो 


सिं 


गापूर जुव्याचेर सेंतोसा म्हूण एक सोबीत असो जुवो आसा . हो 

जुंवो खासा पर्यटकांच्या मनरिजवणे खातीर तयार केला म्हणल्यार 
अतिताय जावची ना . आमकां राजनान थंय व्हेली . हो गँवो सिंगापूरच्या दक्षिण 
भागांत आसा . थंय वचपाक तीन मार्ग आसात . फेरीबोटीन , बसीन पुला 
वयल्यान ना जाल्यार केबल कारान . आमी केबल कारान वचपाचें थारायलें . 
ही केबल कार बंद पाळणे कशें लोखंडाचे सरये वयल्यान चलता . आमी मावंट 
फेबरा वयल्यान केबल कारांत बसली . एका केबल कारांत स जाणां बसपाक 
मेळटा . सगळी जाणां बसतकच दार आपोआप बंद जालें आनी कार सुरू 
जाली . चारूय वटेन हारशे आशिल्ल्यान सकयलो सगळो वाठार दिसतालो . 
उदकांतल्यान वचपी बार्जी , बोटी , फेरी बोटी , काळे कुळकुळीत रस्ते , रस्त्यां 
वयल्यान धांवपी गाडयो . नदरेचो आवाठ खूब व्हड जालो . केबल कार फुडें 
फुडें वता तशी सगळे पयस पयस जायत गेले . सेंतोसा मुंव्या वयलीं पाचवींचार 
झाडां , घरां , मोनोरल , कॉजवे ब्रीज , फेरी टर्मिनल , सायकल ट्रॅक दिसपाक 
लागले . हे सगळे नदरेंत सांठयता म्हणसर केबल कार प्लाझा ह्या उंचायेच्या 
पॉयंटार उबी रावली . थंय सावन भायर सरतनाच भायर एक ल्हानशें तळे 
कशे आशिल्लें आनी भितर ड्रॅगनाचो अवाढव्य पुतळो येवकार दिवपाक उबो 
आशिल्लो . भायर सरिल्ली जीब , दांतांचे सुळे , व्हडले दोळे , तकलेर व्हडलें 
शिंग , फाटल्या आंगाक कांटे आशिल्ली व्हडली शेंपडी . थंयच तेंकून एक 


आनंद यात्रा [ 24 ] 


दुर्बीण दवरिल्ली आशिल्ली . दुर्बिणींतल्यान पळयलें जाल्यार सिंगापूर सामकें 
एका उल्याचे वाटेर आशिल्ले वरी दिसता . 

फुडें चलतना सुंदर फुलांची , झाडांची बाग दिश्टी पडटा . थंय इमेजीस 
ऑफ सिंगापूर हे सिंगापूरचे फामाद व्हॅकस म्युझियम आसा . फेस्टिव्हल ऑफ 
सिंगापूर . पायोनियर्स ऑफ सिंगापूर आनी सरेंडर चेंबर्स म्हणल्यार 1942 वर्सा 
जपानान ब्रिटिशां कडल्यान सिंगापूर जिखनू घेतलें आनी सिंगापूर स्वतंत्र जालें . 
हाचे देखावे हांगा मेणाच्या पुतळ्यांच्या रुपान उबे केल्ले आसात . हे पुतळे 
करतल्यांची तोखणाय करूंक जाय . जिते जिवे मनीस कशे . मुखार दवरिल्ल्यो 
फायली . मायकाचेर उलोवपी मनीस . सगळेच जिवे तटीत . 

म्युझियम पळोवन फुडे गेली . थंय मेरिलियनाचे व्हडलो पुतळो आसा . 
भितर लिफ्ट आसा . थंय सावन ताच्या ताळ्यांत पावता . मागीर तकलेर वचपाव 
सोपणां आसात . ताचे वयल्यान आमी चडून गेली . थंयच्यान पुराय सेंतोसा 
अ॒व्याचो आवाठ नदरेत येता . एका चित्रकारान फिशालकायेन रंगयिल्लें चित्र 
कशें . आमी मेरिलियना वयल्यान सकयल देंवली . फुडें अॅम्फी ओपन एअर 
थेटर आसा . इतल्यांत मोनोरेल स्टेशनार थांबता ती पळयली . मोनोरेल इल्लीशी 
तीन डब्यांची गाडी . एकाच रुळाचेर चलता म्हूण ही मोनोरेल . सेंतोसा जुव्याचेर 
भितर येवपाक काडिल्ली तिकेट हातूंत चडपाक उपेगा पडटा . मोनोरेल मदीं मदी 
स्टेशनार थांबता . जाय थंय देंवन जाय थंय चडूंक मेळटा . गाडी थांबली . दार 
आपोआप उगडले . आमी बसलीं , दार बंद जालें . गाडयेक हारशे बसयिल्ले . 
मदीं अर्दै उगडें दार . गाडयेंत बसून वाटकुळोच एक रावंड मारलो . सगळी सात 
स्टेशनां . हांगा सायकली चलयतल्यांक वेगळे सायकल ट्रॅक आसात . दर्याचे 
उदक भितर सरता थंय निळशा उदकाचे लगून तयार जाल्ले . पेंवपाक जाय तांणी 
थंय मनसोक्त पेंवपाचें . दाँत वतले जाल्यार बोटी , जाय तसले वॉटर स्पोर्टस् 
आसात . गॉल्फ कोर्स आसात . रोलर स्केटर्स रिंक आसात . ते बगर सायलोसा 
फोर्ट आसा . हांगा रणगाडे , मशिनगनां पोस्ट ... सगळे पळोवपाक मेळटा . थंय 
जगांतलें एकुलतें एक अशें स्टोन म्युझियन आसा . आनीकय कसली कसली 
म्युझियमां आसात . सबंद सेंतोसा जुवो भीवन पळयतली जाल्यार दोन दीस 
तरी जाय . मोनोरेलाच्या स्टेशना पोंदा रेस्टॉरंट आसात . थंय खावन घेवन आमी 
सायलोसा वेळेर गेली . पट्टाया भाशेन धवीफुल्ल निवळ रेंव . थंय सेंतोसा 
रिसोर्ट हे व्हडले हॉटेल आसा . आनीकय हॉटेलां आसात . तिनसान जायत 

आयिल्ली . सेंतोसा जुवो दिव्याच्या उजवाडांत झगमगतालो . 

मानोरेलांत बसून आमी परतीं फावंटन गार्डनांत आयली . थंय मदीं तळी 
कशी बांदून घेतल्या . ताचे चारूय वटेन बसपाक सोपणां आसात . थोड्या 
वेळांत म्युझिक सुरू जालें आनी ताच्या तालार उदकाचे कारंजे नाचूंक लागले . 
म्युझिकाचो आवाज बारीक मोटो जाता तशी कारंज्याची धोलपाची लय , 
तरेकतरेच्या आकाराचे रंगरंगयाळे कारंजे संगिताच्या तालार नाचतात . एके 
लयीन कारंज्याचो नाच . एक एक कारंजो म्हणल्यार एक एक नर्तकी . केन्ना 
' सोलो डान्स ' केन्ना ' ग्रूप डान्स ' . भाराविल्ले अवस्थेत आमी फेरीबोटीत बसून 
रस्त्यार आयली . कारंज्याचो असो आनीक नाच केन्ना पळोवंक मेळत 

म्हूण 
धरूंक नाशिल्लें . 


*** 

सिंगापूर - होम अवे फ्रोम होम 


गापूरान भोंवडेकारां खातीर मनभुलयणे जागे निर्मिल्यात . तातूंतलोच 
सिएक 
म्हणल्यार सिंगापूरचे प्राणीसंग्रहालय . हे प्राणीसंग्रहालय 90 
हॅक्टर जमनीचेर वसला . ते खातीर थंय मुद्दाम झाडां रोवन रान तयार केला 
आनी मागीर जनावरांक थंय हाडल्यांत . थंयची जनावरां जी फळां खातात ती ती 
झाडां त्या त्या जाग्यार मुद्दाम लायल्यांत अशें राजनान सांगलें . उदक पिवपाक 
ल्हान ल्हान तळयो आसात . थंय जनावरांक सैमीक वातावरणांत दवरल्यांत . 
सकाळचो ब्रेकफास्ट थंय ओरांग उटांगा बराबर घेवंक मेळटा . ओरांग उटांग 
म्हणल्यार चिंपांजीचे जातकुळयेचो एक व्हड माकड . तो ओर्राद आपलो 
ब्रेकफास्ट घेवपाक आपल्या जाग्यार येवन बशिल्लो . लागींच बाकीच्यां खातीर 
ब्रेकफास्टाची बुफे मांडिल्ली . कोणाक जाय जाल्यार ओरांग उटांगा म्हऱ्यांत 
बसून फोटो काडूंक मेळटाले . हांव म्हजी प्लेट घेवन भियत भियेत ताचे म्हऱ्यांत 
गेलें . सद्गुरून ताच्या खांदार हात घालो . तो आनी चाळवत म्हूण म्हाका कल्ल 
जालें . पूण ताका ताचें कांय पडून गेल्लें ना जावंये . तो सदचे संवयेन ताचे मुखार 
आशिल्लीं फळां खायत बसलो . 

थंय ट्रॅमांत बसून सगळो झू भोवन पळोवंक मेळटा . तरेकवार जनावरां 
पळयलीं . दुर्मिळ अशी मावस डीयर , सायबेरियन टायगर , ऑस्ट्रेलियन पांडा ... 
मागीर थंय ' सील शो ' जालो . सील हे उदकांत रावपी जनावर . ताणें वांकडे 
तिकडे नाचून दाखयलें . शेंपडेर बॉल धरून दाखयलो . तसोच व्हायट बॅर शो 

जालो . थंड प्रदेशांत रावपी धवें वास्वेल . मागीर जालो डॉल्फीन शो ... तो शो 
पळोवन सोमतीच आमची बस खासा सवण्यां खातीर आशिल्ल्या जुरोंग बर्ड 
पार्कात घेवन गेली . जुरोंग हिलाचेर 20 हॅक्टर जमनीचेर तो पातळ्ळा . तो 
पार्क म्हणल्यार 3000 सवण्यांचो घोंटेर . हातूंत 300 वयर सवण्यांच्यो जाती 
आसात . हांगाची सवणी झाडां - पेडांचेर रावतात . तांचे भोंवतणी 150 फुटांचे 
वयर जाळी लावन पांजरे केल्यात . भितर झाडां , तळी , धबधबे सगळे आसा . 
सवण्यांकय आपूण मेकळ्या मळबा सकयल आसा अशें दिसता जावंये . सेंतोसा 
मुंव्याचेर मोनोरेल आशिल्ली तशी हांगा पॅनोरेल आसा . ही झूक झूक गाडी दर 
एका पांजऱ्या मुखा वयल्यान सवकास वाटकुळीच भोवडावन हाडटा . पांयांनी 
भोंवपाचो आनी त्रास ना . गाडी दर एका पांजऱ्या म्हऱ्यांत पावता तेन्ना त्या 
सवण्यां बद्दल रिकॉर्ड केल्ली म्हायती ज्युस्त आयकुपाक मेळटा . 

थंय घुगमा भशेन रातीची भोंवपी जी सवणीं आसात तांचे खातीर वर्ल्ड 
ऑफ डार्कनेस म्हणून काळखाची पांजऱ्याची कूड आसा . पेंग्वीना खातीर खासा 
झेलाच्यो कुडी आसात . थंय एक ल्हान ओपन अॅम्फी थेटर आसा . थंय बर्ड 
शो आशिल्लो . सगळ्यांत पयलीं मोरांनी येवन येवकार नाच केलो . तरेकवार 
रंगाचे पोपट आयले . कोणे सायकल चलयली , कोणे झेंड्या मुखार परेड केली . 
कोण दोरये वयल्यान चल्लो . काकाकुआन तर मनशाचे आवाज देखून काडून 
दाखयले . बर्ड पार्कात 30 मिटर उंचायेचो एक धबधबो पळोवंक मेळ्ळो . हो 
धबधबो सैमीक न्हय , तर तो मुद्दाम तयार केला . अशे तरेन तयार केला की 
जगांतलो तो सगळ्यांत व्हड धबधबो खंय ! 

सिंगापूरांत बँक ऑफ इंडियांत भावोजीचो भाव सिनीयर मॅनेजर म्हूण 
आशिल्लो . आमी ताका मेळपाक ताचे बँकेंत गेली . तांणी शीत , हुमण जेवपाक 
घरा आपयलीं . सिंगापूराक नुस्तें बरें मेळटा . तेन्ना मुद्दम जेवपाक येयात म्हणूक 
लागलो . शीत , हुमण जेवपाक जीब आशेल्ली , पूण शीत हुमणाचे आशेन तांगेर 
गेल्ली जाल्यार सगळो आदेस मोडटलो आशिल्लो आनी रातच्या इकरांक आम 
ची मुंबयची फ्लायट आशिल्ली . सिंगापूराक वचून शॉपिंग करनासतना येवंक 
जाताले ? आमचे बराबर आशिल्ले ते तर वेळ मेळटा तेन्ना शॉपिंग करपाक 
धांवताले . सुरेशभायन तर सांगिल्लें , आपूण हांगा घेतिल्लें सामान मुंबय व्हरून 
विकतलों आनी टुराचो खर्च सोडयतलों . तेन्ना जिबेची रूच कुशीक दवरून 
सेरंगून रोडा वयल्या महमद मुस्तफा ह्या सुपर स्टोरांत भितर सरली . चार - पांच 

मजली डिपार्टमेण्टल स्टोर . कितें ना म्हूण ना , खावपा जेवपाचे जिनस धरून 
इलॅक्ट्रॉनीक आयटम , रेडीमेड कपडे , लॅदराच्यो बॅगो , कॉस्मेटिक्स , कितें घेवं 
आनी कितें नाका . आमची व्हडली फामील . पयलेच खेप भायल्या देशांत गेल्लें 
म्हणटकच दर एकट्याक दिवपाक कितें ना कितें तरी घेतलें . भाचयांनी तर 
लिस्ट बरोवन दिल्लें . कोणे वॉकमन , गॉगल , चीज ... 

सिंगापूरात भोंवतना एक गजाल जाणवली म्हणल्यार हांगा सगळ्या ऑफि 
सांनी , डिपार्टमेण्टल स्टोरांनी काम करतल्या बायलांची संख्या खूब आसा . 
सिंगापूरांत 90 टक्के लोक शिक्षीत आसात . राजनान आनीक एक गजाल हांसत 
हांसत सांगली , ती म्हणल्यार वक्ल लावपी सगळ्यांत चड लोक खंय सिंगापूरात 
आसात . सिंगापूरात चड कांय पिकना . पिकोवपाक थंय जमीन ना . चडशे सगळे 
भायल्या देशांतल्यान येता . सिंगापूर फ्री पोर्ट आशिल्ल्यान भायल्या देशांत 
तयार जाल्ल्यो वस्तू लेगीत सिंगापूरांत उण्या मोलान मेळटात . म्हणून थंय 
व्हडलीं शॉपिंग कॉम्प्लेक्सां दिश्टी पडटात . सेरंगून रोडा वयल्यान आमच्या 
हॉटेलांत येतना आमी जमनी पोंदच्यान वचपी एम.आर.टी. गाडयेन आयलीं . 
( अंडरग्रावंड मेट्रो ट्रेन रायड ) मदीं एकच प्लॅटफॉर्म . दोशी कुशींनी दोन ट्रेनी 
धांवताल्यो . इंडीकेटराचेर ट्रेन स्टेशनार पावपाक कितली मिनटां आसा ते 
दाखयताली . 5-4-3-2-1 आनी एमआरटी स्टेशनार रावली . आमच्या दोनय 
हातांत सामान आशिल्लें . तरी बरें , एक बॅग आमी सरलाबेनी बराबर टॅक्सीन 
हॉटेलांत धाडून दिल्लें म्हूण . सुंदर एअर कंडिशण्ड गाडी . दार आपले आपूण 
उगडले . देवणारे सुसेगाद देवलो . आमी बेगिबेगीन भितर सरली . स्टेशनाचे 
नांव कॅसेटीचेर वाजतालें . दारां बंद जावच्या वेळार डोर क्लोझिंगची सुचोवणी 
येताली . आमचे स्टेशन आयल्या बराबर देंवन आमी हॉटेलांत गेली . 

फाटले चार दीस सिंगापूरात आमी भोंव भोंव भोवली . पूण सिंगापूर आमकां 
फॉरेन कण्ट्री कशें दिसलेच ना . ताचें नांवय जयपूर , उदयपूर , नागपूर हे धर्तीचे 
जाल्ल्यान आमकां चड लागींचे दिसले . ते बगर वचत थंय भारतीय लोक दिश्टी 
पडटाले म्हणून जावंये . घडये भारतीय जेवण जेवपाक मेळटाले म्हणूनय जावंये . 
आमचे खातीर सिंगापूर होम अवे फ्रॉम होम आशिल्लें तें सोडून विमानांत 
बसतना जिवार आयलें . 


*** 

6 


तिरूअनंतपुरम ते कन्याकुमारी 


ति 


रूअनंतपुरम केरळ राज्याची राजधानी . पूण बंगळुरू , मुंबय , चेन्नय 

ह्या हेर राज्यांच्या राजधानयांचे तुळेन तिरूअनंतपुरम सामकें सादें 
दिसले . ह्या शाराचो ग्रामदेव पद्मनाभस्वामी ( शेषशायी अनंत ) . हाचे वयल्यान 
ह्या गांवाक तिरूअनंतपुरम हे नांव पडले . हे देवूळ द्रविडी पद्दतीन काळ्या 
पाशाणान बांदलां . देवूळ खूबच व्हड आसा आनी भितर शेषनागाचेर विसव 
घेवपी विष्णूची पंदरा फुटी मुर्ती आसा . ह्या देवळांत कसलेय कपडे घालून 
भितर सरूंक मेळना . बायलांनी साडीच न्हेसूंक जाय आनी दादल्यांनी धवी 
लुंगी न्हेसून उगड्या आंगान भितर सरपाक जाय . हे आयकून म्हाका आनी 
नवलाक कल्ल जालें . इतले पयस येवन पद्मनाभस्वामीचे दर्शन घेनासतना वच्चें 
पडटले काय ? पूण ना . थंय लुंग्यो आनी साडयो देवस्थानाचे वतीन भाड्यान 
मेळटाल्यो , हांवें , नवलान आनी मुन्नीन सलवार कमिजा वयर साडी गुठलायली . 
निशा आनी किशोरी साडयोच न्हेशिल्ली . म्हणटकच तांचो प्रस्न नाशिल्लो . 
सद्गुरू आनी शिवदत्त लुंग्यो न्हेसले . पूण भावोजी आनी केतन लुंगी न्हेसचें 
पडटा म्हूण भायरूच रावले . 

भितर सरतना पयलीं दारांतल्यान विष्णूच्या सुंदर मुखामळाचे दर्शन जाता . 
दुसऱ्या दारांतल्यान पोटा कडल्या भागाचें तर तिसऱ्या दारांतल्यान पांयाचे . ही 
मूर्त पळयतना म्हाका बँकॉकाक पळयिल्ल्या रिक्लायनिंग बुद्धाच्या देवळाची 
याद जाली . तीय मूर्त अशाच पोझिशनांत आसा . गर्भकुडीत लायटी बी नात . 

फकत लामणदिव्याचो मंद उजवाड विष्णूचे मुर्तीचेर पडटालो . 

मंडपाच्या चारूय कोनशांनी चार सुळसुळीत खांबे आसात . तांचेर एके 
विशिश्ट पद्दतीन हात मारल्यार तातूंतल्यान संगिताचे सूर येतात . फातरांतल्यान 
संगीत काडपी कारागिरी कितल्या उच्च दाची आसतली ! दारा भायर एक 
मारुतीची आनी एक गरुडाची मुर्ती आशिल्ली . हरशी खंयच्याय देवळांतलो 
मारुती तेलान न्हाणयिल्लो आसता . हो मारुती लोणयान माखिल्लो आसता . 
तें कित्याक तें मात कळ्ळे ना . थंय सावन आमी कन्याकुमारी वचपाक भायर 
सरली . 

गाडी वतना गोंयच्याच खंयच्या तरी गांवांतल्यान वता कशें दिसतालें . 
वाऱ्यार धोलपी माड , गोंयचे भशेन ल्हान ल्हान नळ्यांची घरां . गांवांतले पसरे ... 
पूण पसऱ्या वयल्यो नांवांच्यो पाटयो मात मल्ल्याळमांत . गाडयेंत तिगांय भुरगी 

सोनल , नेहल आनी दत्तराज कुलकुलाट करताली . हे कितें आनी तें कितें . 
अडेज वर्त्यांच्या दत्तराजाक कितें समजतालें ? सोनल विचारता म्हण आपूण 
विचारतालो , जालें . त्या दिसा बिरेस्तार . निशाचो उपास . वाटेर एका ल्हानशा 
खेड्यांत गाडी थांबयली . केळी आनी उदकाच्यो बाटल्यो घेवया म्हूण . वचत 
त्या पसऱ्यांनी केळ्यांचे घडाय . केळीय बी चार चार कोरांची - पोपटी , पाचवीं , 
हळडुवीं आनी तांबडी ... सामको केळ्याचे बोंडयेचो कोर . ते भायर , व्हडले 
व्हडले सुरण , दुदी आनी माडयो हांच्यो राशीच्यो राशी . 

सद्गुरू , शिवदत्त आनी भावोजी तिगांयनीय देवन एकदम केळी हाडली . 
शिवदत्त तर केळ्यां बराबर तांची नांवां घेवन आयलो . एक मलबार पळ्ळम , 
दुसरें एत्पळ्ळम ... पयलीं लांबशी वाटकुळींच , दुसरी सालदाटी कशी , तिसरी 
मयंडोळ्या भशेन लांब आनी हळडुवींच , तर चवथीं तांबडी ... घे ! केळ्यांचो 
पावस ... ! हांवें बरें नवेंचशें म्हूण तांबडे केळे सोलून तोंडांत मात घालें , तें 
पिकिल्ल्या सावरबोण्या केळ्याभशेन लागले . ताच्यो फोडी बो लागपाच्यो . 
मलबार केळीं मात बरी लागी . मंयडोळ्या केळ्यां भशेन . 

थंय सावन गाडी सोडली ती बद्द पद्मनाभपुरम हो राजवाडो पळोवपाक 
रावली . अठराव्या शतका मेरेन सुमार साडेचारशी वर्सी पद्मनाभपुरम हीच 
श्रावणकोर राज्याची राजधानी आशिल्ली . सध्या प्रशासकी नदरेन हो राजवाडो 
तमिळनाडू राज्यांत पडटा . पूण अजूनय हो केरळ राज्याच्या पुरातत्त्व विभागा 
खाला येता . ह्या राजवाड्याचे खाशेलपण म्हणल्यार ताचें बांदकाम खास केरळी 

शैलीचें , बऱ्या दाचे लांकूड वापरून केलां . व्हडले व्हडले हॉल , दरेका 
हॉलाचें कितें न्हय कितें तरी वैशिश्टय आसा . एकांत लांकडी सिंहासन . ताचे 
वयले कोरीव काम चीनी धरतेचे . दुसऱ्यांत ग्रॅनायटाचो पलंग , गिमाच्या दिसांनी 
थंडसाणी खातीर खंय ताचेर न्हिदताले . राजाचे एके न्हिदपाचे कुडीत तर एक 
खास न्हिदपाची खाट 64 तरेची वखदी गुणधर्म आशिल्ली लांकडां वापरून 
तयार केल्ली . जेवपाच्या सालांत तर व्हडली व्हडलीं चीनी मातयेची बुयांवां 
आशिल्ली . हातूंत खंय पयलीं लोणची भरून दवरताले . 

प्रार्थना हॉलाच्यो वण्टी तर सुंदर सुंदर चित्रांनी रंगयिल्ल्यो आनी त्योय बी 
सैमीक रंग वापरून . पानांच्या फुलांच्या रसांनी हे रंग तयार करताले खंय . म्हूण 
जावंये , आयजूय हे रंग बरे स्थितींत आसात . थंय दोन लामणदिवे पेटयिल्ले 
आसतात . 

सकयल एक नाचाचें साल आसा . हे साल म्हणल्यार शिल्पकलेचो एक 
उत्कृश्ट असो नमुनो . जमीन चकचकीत आनी सुळसुळीत . ग्रॅनायटाचे खांबे . 
शिल्पकाराच्या हातांत कितलो जादू आसता ताचो अणभव ही वास्तू पळयतना 
परतो परतो येतालो . हे सगळे पळयतना आमी 400 वर्सा आदल्या काळांत 
वावुरतात अशेंच दिसतालें . सकयल एक 40 किलो वजनाचे व्हडलें वाटकुळेच 
खडप आशिल्लें . सैन्यांत भरती जावच्या वेळार तें खडप एका जाग्या वयल्यान 
दुसऱ्या जाग्यार थारावीक वेळा भितर व्हरचे पडटालें खंय . शिवदत्तान आनी 
केतनान तें हालोवपाचो यत्न केलो आनी बेश्टेच घामाघूम जाले . 

दनपार जाल्ली . सगळो राजवाडो भोवन पळयता म्हणल्यार दोन वरां 
लागली . थंय हरशी बरी शिवराक हॉटेलां आशिल्ली . पूण इतले बेगीन नाका , 
थोड्या वेळान वाटेर जेवया म्हणले . दनपारची अडेज जाल्ली . पूण वाटेर 
एकूय हॉटेल मेळ्ळे ना . भुरगीं ' भूक भूक ' करताली . वाटेर एक मातयेचें घर 
कशे लागले . ड्रायव्हरान ते हॉटेल म्हूण सांगलें . भितर सरली . बसपाक बांक 
आनी मेज म्हूण मात्सो रुंदसो ऊंच बांक . थंय जेवपी लोक चडशे शेतांनी काम 
करपी कश्टकरी . ते तशेच मातयेच्या कपड्यांनी जेवताले . केळीचे पान , ताचेर 
शिताची रास , ताचेर तांबडोच सांबार , कुशीक खतखत्या भशेन एक पोपायेची 
काय केळ्याची तांबडीच शाक . पापड आनी लोणचें . जाय जाल्यार ' पोंगल ' 
मेळटालें . पोंगल म्हणल्यार मसालेभात कसो . दत्तराजा खातीर हॉटेलांतल्यान 
येतना पेज शिजोवन हाडिल्ली . ताका तीच लायली . नेहला आनी सोनला खातीर 

जेवण ऑर्डर केले . दोन केळीच्या पानांचेर जेवण आयलें . ती बाबडी भुके पोटार 
तातूंतलें कितें जाय तें जेवली . उरिल्लें हांवें सोंपयलें . बाकीच्यांनी केळी खाली , 
सॉफ्ट ड्रिंक पियेवन भायर सरली . 

वाटेर नागरकॉयल लागले . थंय एक पुर्विल्लें नागाचें देवूळ आसा . थंयची 
गर्भकूड खंय मातयेची . ती माती खंय स म्हयने काळी आनी स म्हयने धवी 
आसता . अशें आमचो ड्रायव्हर सांगतालो . पूण थंय देवली जाल्यार सुचिंद्रम 
वचपाक मेळचें ना , कन्याकुमारी पावपाक तिनसान जाली जाल्यार विवेकानंदाचे 
स्मारक पळोवपाक वचपाची फेरीबोट चुकत ह्या भंयान आमी नागरकॉयल 
देवली नात . एकदम गाडी सुचिंद्रम शिव मंदिरा कडेन रावली . ह्या देवळाचो 
संबंद रामाणा कडेन आसा . 

गौतम रुशीची बायल अहिल्या . इंद्र खंय तिचे सुंदरकायेचेर भुल्लो आनी 
गौतम रुशी घरा नासतना ताचे रूप घेवन तिगेर घरा आयलो . गौतम रुशीक हे 
कळना फुडें ताणे अहिल्येक फातर जा म्हूण स्राप दिलो आनी इंद्राक ताचे सगळे 
आंग कुसूं म्हूण स्राप दिलो . ते बराबर ताच्या सगळ्या आंगाक खंय घाण येवंक 
लागली . तो हांगा थंय धांवत सुटलो . निमाणे ताणें गौतम रुशीचेच पाय धरले . 
तेन्ना गौतम रुशीन ताका शंकराची आराधना कर म्हूण सांगले . मागीर शंकर 
प्रसन्न जालो आनी ताचें आंग शुद्ध ( शुचि ) केले . म्हूण त्या जाग्याक शुचिंद्रम 
सुचिंद्रम म्हणटात . ते भायर अत्री रुशीचे बायलेक - अनुसुयेक - ब्रह्मा , विष्णू , 
महादेवान हांगा लिंगाच्या रुपान दर्शन दिल्लें . तेंच लिंग हांगा आसा . ह्या लिंगांत 
तिनूय देव वसतात अशें मानतात . ह्या देवळाचे वैशिश्ट्य म्हणल्यार थंयचे 
अलंकार मंडपाचे चार संगीत स्तंभ ( खांबे ) . ह्या खांब्यांचेर मुठी मारल्यार 
तातूंतल्यान शेनाय , वीणा , तबलें हांचे सूर येतात . हे एक व्हडलें अजाप म्हणूक 
जाय . दुसरे म्हणल्यार थंयची 18 फूट उंचायेची मारुतीची मूर्त . ताका आंजनेय 
म्हणटात . ती एकाच फातरांतल्यान कोरांतून काडल्या . मारुतीच्या आंगार 
कितलेशेच अलंकारूय कोरांतिल्ले आसात . 

कन्याकुमारी पावली तेन्ना सांजवेळची साडेचार वरां जायत आयिल्ली . 
गाडयेंतल्यान देंवन भारतभुंयेच्या निमाण्या तोंकार पाय दवरलो . मुखार 
पसरिल्लो अथांग सागर . नदर पावता थंय उदकूच उदक . हांगा अरबी समुद्र . 
हिंदी महासागर , बंगालचो उपसागर हांचो संगम . तिनय कडली ल्हारां एक 
जावन भारतमातेक वंदन करतात . भारतमातेचे पाय धुतात असो एक विचार 

मनांत आयलो . आनी ह्या संगमाचेर हांव उबें आसा ही भावना मनाक प्रसन्न 
करून गेली . हांगाची वेळे वयली रेवय तीन कोरांची . धवीफुल्ल , जांबळसर 
आनी केसरी . आमी बेगिबेगीन तिकीट काडून लाँचीत चडलीं वारें नेटान 
व्हांवतालें . ल्हारां वयर सकयल जातना लाँच हालताली . भुरग्यांक घट्ट धरून 
एका जाग्यार बसयली . पयसुल्ल्यान तें व्हडलें खडप दिसतालें . ह्याच खडपार 
बांदलां स्वामी विवेकानंद स्मारक . 

1882 वर्सा स्वामी विवेकानंद भारतभर तीर्थयात्रा करीत हांगा पावले . तीन 
महासांगरां मदीं हे खडप उबें आशिल्लें . 25 , 26 आनी 27 डिसेंबर 1882 
हे तीन दीस , समुद्रांत उडी घेवन , 200 मिटरांचे अंतर पेंवन वचून विवेकानंद 
ह्या खडपाचेर ध्यान करीत बसले . तीन दीस , तीन राती ते एकटेच ह्या एकोड्या 
खडपाचेर ध्यान लावन बशिल्ले . हे स्मारक एकनाथ रानडे ह्या ' सामान्य 

' 
अशा ' असामान्य ' मनशाच्या हातांतल्यान घडलां . स्वामी विवेकानंदा सारक्या 
म्हापुरसाचे स्मारक ह्याच खडपाचेर जावंक जाय म्हूण झपाटिल्ले भशेन . त्याच 
ध्येयान पयशे एकठांय करून हे स्मारक तांणी उबें केला . मागीर मागीर हजार 
हात तांकां मजत करपाक फुडें आयल्यात . आयज कन्याकुमारी म्हणल्यार 
स्वामी विवेकानंदांचे स्मारक अशें समानार्थी जालां . लाँचींतल्यान देंवन थोडी 
सोपणां चडटकच लागता ' श्रीपाद मंडपम ' . खडपाच्या मुखा वयलें तोंक 
पावलाच्या आकाराचें आसा . ह्या खडपाचेर बसून कन्याकुमारीन ( पार्वतीन ) 
शंकरा कडेन आपले लग्न जावचे म्हूण ताका प्रसन्न करून घेवपाक तपश्चर्या 
केली . तिचें पावल ह्या खडपाचेर उदेलां . तशीच वयर चडून वतकच मेळटा 
विवेकानंद मंडपम - स्वामी विवेकादंनाचे स्मारक . मंडपांत वयर मुखार स्वामी 
रामकृष्ण परमहंसाचे तर दुसरे वटेन शारदादेवीचे फोटो आसात . मदीं तेजस्वी 
चेऱ्याच्या स्वामीचो पुतळो उबो आसा . 

दाँत स्मारकाक तेंकून आशिल्ल्या दुसऱ्या एका खडपाचेर तमीळ संत 
तिरुवल्लुवराचो व्हडलो पुतळो उबारपाचे काम चलतालें . आमी गेल्ली 
तशींच लाँचीत बसून परती वेळेर आयली . फुडें कन्याकुमारीचें देवूळ आसा . 
कन्याकुमारी ही भरत राजाची धूव . राजान आपले राज्य सगळ्या भुरग्यांक 
वांटून उडयलें . कुमारी हे चलयेक दक्षिणे कडलो निमाणो भाग मेळ्ळो . 
म्हणून त्या भागाक कुमारीनाडू म्हणटाले . ते भायर आनीक एक कथा आसा . 
बाणासूर नांवच्या राक्षसान खर तप करून भगवान शंकरा कडल्यान अमरत्व 

मागून 

घेतले आनी सगळ्यांचेर आगळिको करूंक लागलो . ताचे मरण कुमारी 
कन्येच्या हातांतल्यान आशिल्लें . ते खातीर देवांनी व्हड यज्ञ केलो . तातूंतल्यान 
आदिमाया शक्ती एके सान चलयेच्या रुपान प्रगट जाली . ते कन्येन आतां जें 
विवेकानंदांचे स्मारक जालां त्या खडपाचेर उबी रावन खर तपश्चर्या केली . 
भगवान शंकर तिचे कडेन लग्नाक तयार जालो . लग्नाची सगळी तयारी जाली . 
लग्ना खातीर शंकर सुचिंद्रम येवन रावलो . म्हुर्ताक वेळ आसा म्हूण थोडो वेळ 
आड पडलो . हेवटेन देवांचेर आकांत आयलो . बाणासूर मरतलो जाल्यार कन्या 
कुमारीच उरूंक जाय आशिल्ली . म्हूण नारदान कोंबडो जावन कॉकाँच ऽ काँ 
केले . फांतोड जाली . म्हूर्त जावन गेलो अशें समजून शंकर परतो कैलासाक 
गेलो . हे वटेन कन्याकुमारी मात हातांत माळ घेवन शंकराची वाट पळयत 
थंयच उबी रावली . तें पळोवन हेवटेन बाणासूर तिचे कडेन लग्न जावपाचे इत्सेन 
आयलो . तिणें सांगलें , तुवे म्हणजे कडेन युद्ध करून म्हाका युद्धांत हारोवंक 
जाय . तू जिखलो जाल्यार हांव तुजे कडेन लग्न जातां . युद्धांत बाणासूराक 
कन्याकुमारीच्या हातांतल्यान मरण आयलें . सगळी पृथ्वी अत्याचारांतल्यान 
मुक्त जाली . पूण कन्याकुमारी मात कुमारीच उरली . भगवान शंकराची वाट 
पळयत ... 

देवळांतली कन्याकुमारी खरीच सुंदर आशिल्ली . हातांतली माळ पळोवंक 
ताजी टवटवीत दिसताली . तिच्या नाकांतली वज्राची काडी दिवलेच्या उजवाडांत 
चकचकताली . 

आमी थंयच्यान परतीं आयलीं तेन्ना वेळे वयले लोक दर्याचेर नदर लावन 
बशिल्ले . ल्हान व्हड खडपांचेरूय चडून बशिल्ले . वेळेर केसरी रंगाची चादर 
पातळिल्ली . पयस ल्हारां मदीं सुर्याचो तांबडोगूंज गुळो ल्हवू ल्हवू उदकांत 
विरगळटालो . मुखार पातळिल्लो विशाल म्हासागर . पयस दिसपी विवेकानंदांचे 
स्मारक . ताचे फाटभुंयेर उदकांत विरगळपी सुर्याचो गुळो ... सैमाचो एक सुंदर 
दिश्टावो ... 

तेच अवस्थेत आमी पोटोबा करपाक गेली . वेळेर सावथ इण्डियन हॉटेलां 
खूब आशिल्ली . दनपारां सारकी जेवंक नाशिल्ल्यान सगळ्यांक भूक लागिल्ली . 
सगळ्यांनी पोटभर उतप्पा , मसाला दोसा खाले . ' कन्याकुमारी ' स्पेशल कॉफी 
पियेली . कॉफयेंत वेलची घमघमताली . 

महात्मा गांधींचेंय स्मारक हांगा पळोवपाक मेळ्ळे . हांगा गांधीजींच्यो अस्थी 

विसर्जना खातीर हाडिल्ल्यो . ज्या जाग्यार अस्थी दवरिल्ल्यो थंय संगमरवरी 
ओटो आसा . थंय वयल्या पाख्याक हारशे बसयल्यात . त्या हारशांची रचना 
अशे रितीन केल्या , दर वर्सा ज्युस्त 2 ऑक्टोबराक सुर्याची किरणां ह्या 
ओट्यार पडटात . 

थंय वेळेर शंख , शिंपयो , घुलो आनी हेर शोभेच्या वस्तूंची कितलींशींच 
दुकानां आशिल्ली . ते भायर मसाल्याचीय दुकानां आशिल्ली . निशान , किशोरीन 
वेलची घेतली . गोंयचे परस कितलीशीच सवाय मेळटा म्हूण . हांव आनी नवलूय 
घेवपाक वताली . पूण शिवदत्तान म्हणलें , मुन्नार हाचे परस आनीकय सवाय 
आसतली . हांगा मसाले आनीक कांयच घेवंक नाकात . थंय सावन आमी परतीं 
तिरुअनंतपुरमाक येवंक भायर सरली . वाटेर कोलाचल गांव लागता . थंयची 
वेळ पळोवपा सारकी . आमचो ड्रायव्हर सांगतालो , जाय जाल्यार व्हरतां म्हूण , 
पूण आमकां सगळ्यांक पुरो जाल्लें . म्हूण हांवें ' आसूं ' म्हणले . पूण फुडें वॉटर 
किंगडम लागले . उदकांतल्यो तरेकवार रायड्स . ते पळोवन सोनल कशेंच 
आयकना जालें . ' याच ' म्हणपाक लागले . थंय पांय दवरना फुडें भुरगीं ताजी 
टवटवीत जाली . सोनल , नेहल आनी दत्तराज तिगांय उदकांतले घसरगुंडयेर 
गेली . घसरगुंडये वयल्यान येवप . घबांयच् करून उदकांत पडप . वर देड वर 
भुरग्यांनी थंय धुमशेणां कांडली . भुरग्यां बराबर जाण्टीय भुरगी जाली . तन्नी 
कवकवीत जावन तिरुअनंतपुरमाक वचपाक भायर सरली . 


*** 

उदरगतीचे प्रतीक - केरळ 


रळ म्हणल्यार फुडें दोळ्या मुखार येतात वाटकुळ्याच नाल्लाच्यो 

पेंडी आशिल्ले तरतरीत माड . घसघशीत लांब केळीच्या घडायांनी 
बागवल्ल्यो केळी . च्याचे , कॉफयेचे मळे , अरणमूल बोट रेस , 

बोट रेस , कथकली नृत्य . 
राजा रविवर्माची चित्रां , थंयची दक्षिणी बांदावळीची देवळां ... 

आमी तिरुवनंतपुरम स्टेशनार देंवली ती हीच नदर घेवन . पूण आमी केरळ 
भोंवन पळयलें तेन्ना जाणवलें . केरळ म्हणल्यार फकत इतलेंच न्हय . हाचे परसूय 
खूब चड . इंद्रधनुश्याचे सातूय रंग केरळांत दिश्टी पडटात . एकामेकांत भरसल्ले , 
एकामेकांतल्यान वेगळावपाक मेळनात अशे . सैमान केरळाक घसघशांनी दिलां , 
आनी केरळी मनशान आपल्या हातांनी तातूंत भर घाल्या . केरळांत कितें ना ? 
कोवालम , कोची सारक्यो ओडलायण्यो दर्यादगो , पेरियार सारकें अभयारण्य , 
मुन्नार , पोनमुडी सारकी हिल स्टेशनां , मसाल्यांच्यो , वेलचेच्यो , बागो , 
बॅकवॉटर्स , पर्यटनस्थळी , आयुर्वेदीक उपचार केंद्रां . खासा केरळी खाणां 
जेवणां ... सगळीच थळां सारकी म्हत्वाची . खंयचें चड म्हत्वाचे आनी खंयचे 
कमी म्हत्वाचे अशें ना . सगळे कडेन पर्यटकां खातीर सारक्योोच सुविधा , 
सुखसोयी . मागीर ती तिरुवनंतपुरम राजधानी आसूं ना जाल्यार टेक्कडीचे अटंगें 
रान आसूं . दिसले , म्हणून ताची उदरगत नेटान जायत आसा . 

केरळी मनीस शिक्षीत आनी खूब कश्टी . तसोच खंयूंय वचून दीस 
काडपी . चडशे भाशाभिमानी . ते एकामेकां कडेन मल्याळमूच उलयतात . पूण 

हिंदीचो मातूय गंध ना . इंग्लीश सगळ्यांकच सारकी समजता अशें ना . मागीर 
मात आमचे सारक्या पर्यटकांची धांदळ जाता . केरळी लोकांची राहणी सादी 
आनी लींप . चडशे दादले लुंगी न्हेसतात . लुंगेक ते ' मुण्टु ' म्हणटात . जाण्ट्यो 
बायलो धव्या रंगाचो ‘ मुण्टु ' न्हेसतात . केरळान आपले समृद्ध सांस्कृतीक 
दायज सामकें सांबाळून दवरलां . तांणी संगीत , नृत्य , नाट्य , चित्रकला ह्या 
कलांकय बी तितलेच म्हत्व दिलां . हाचो अणभव थंयची आर्ट गॅलरी पळयतना 
आयलो . थंय गुरूदेव रवीन्द्रनाथ टागोरांची धरून चडश्या सगळ्या चित्रकारांची 
चित्रां आशिल्ली . म्हाका चित्रकलेतले व्हडलेशें कांय कळना . पूण 1892 त 
अमेरिकेच्या शिकागो शारांत जाल्ल्या चित्र प्रदर्शनाक राजा रविवर्माच्या 10 
चित्रांक प्रसिद्धी मेळिल्ली . तातूंतलीय चित्रां हांगा पळोवपाक मेळ्ळी . तांणी 
पितारिल्ली द्रौपदी , शकुंतला , दमयंती वा सीता आमचे तुमचे मदलीच एक 
कशी दिसताली . तांच्या चित्रांतली नायिका मात णववारी साडी न्हेशिल्ली 
आशिल्ली . राजा रविवर्माच्या चित्रांतली मॉडेल गोंयची आशिल्ली अशें खंय 
तरी वाचिल्ल्याची याद जाली . 

आर्ट गॅलरीचे कुशीक एक व्हडलें मोनजात - घर ( झू ) पळोवपाक मेळ्ळे . 
थंय जिराफ , झेब्रा आनी धवो वाग ही केन्नाच पळोवंक नाशिल्ली जनावरां 
पळोवन भुरगीं खोशी जाली . आनीक एक अजापाची गजाल - थंय हजारांनी 
वागोळी झाडाक हुमकळटाली सगळी झाडां वागोळ्यांनी गच्च भरिल्ली . 

तिरुवनंतपुरमच्यान मुन्नार वतना वाटेर एक दीस अलेप्पीक रावली . तशें 
अलेप्पीक व्हडलेंशे पळोवपा सारकें कांय ना . पूण थंयच्यो न्हंयो ( बॅकवॉटर्स ) 
ही अलेप्पीची शक्त . बॅकवॉटरांतल्यान बोटींग करप ही अलेप्पीची खासीयत . 
तशें अलेप्पीच्यान कोटायम बोटीनच वचपाक मेळटा . हांगा ती केरळाची 
नामनेची लांब व्हड्यांची ( स्नेकबोट्स ) सर्त ( रेस ) जाता . आमी दोन एक 
वरां थंय बोटींतल्यान भोंवली . न्हयचे देगेक ल्हान ल्हान घरां आसात . गोंयच्या 
खंयच्याय गांवांत आसतात तशे दोशी वटेन वाऱ्यार धोलपी माड , केळी , शेतां , 
गायो - म्हशी ... थंय सगळे नित्याचेवेव्हार व्हड्यांतल्यानच जातात . दारांत एक 
ल्हान व्हडें बांदिल्लें आसता . भुरगीय तातूंतल्यानच शाळेत वतात . थंय दुकानां 
अशी वेगळी नाशिल्ली . थंय व्हड्यांतल्यान गरजेचें सामान विकतात . कितें 
आनी कात म्हूण ना . प्लास्टिकाच्यो कळसुल्यो , तांबये , आडसरां , घरांक 
घालपाचे नळे , राजू , सुतल्यो , भाजयो , कांदे , बटाट ... ते पळोवन म्हाका आमी 

बँकॉकाक पळयिल्ल्या फ्लोटिंग मार्केटाची याद जाली . आमी फॉरेन वस्तूंक 
तोखेतात . बँकॉकाक वतकच फ्लोटिंग मार्केट पळोवपाक मुजरत वतात . थंयच्या 
फ्लोटिंग मार्केटा परस हे केरळाचें फ्लोटिंग मार्केट कितलेंशेंच व्हड . पूण ताची 
' फ्लोटिंग मार्केट ' म्हूण जायरात जावंक ना . आमच्याय गोंयांत जुव्या मदल्यान 
न्हंयो व्हांवतात . आमी दिवचल्यान मडगांव येतना सारमानस ते माशेल , चोडणां 
ते रायबंदर असो फेरीबोटीन खूब खेपो प्रवास करतात . तो प्रवास आनी ही 
बॅकवॉटर्सातली भोंवडी हातूंत म्हाका खूब साम्य दिसले . पूण आमी गोंयकारांनी 
पर्यटन वाडोवपाचे नदरेन केन्ना तसो विचार करूंक ना . 

हांगा आमी एका हॉटेलांत रावली . पूण थंय खूबश्या घरांनी ' होम स्टे ' 
आसता . म्हणल्यार आपल्या घरांत पर्यटकांक रावपाक दितात . ताचे आवडीची 
खाणां - जेवणां , खास केरळी पदार्थ रांदून दितात . आमी जेवपाक ज्या हॉटेलांत 
गेल्ली थंय आमी रायस प्लेट मागयली . पळयत जाल्यार उकड्या तांदळांचे 
शीत आनी ' करीमन करी ' , म्हणल्यार काळुदरांचे हुमण . ' रायस ' म्हणल्यार थंय 
सगळ्या हॉटेलांनी उकड्या तांदळांचे शितच दितात . सुरय तांदळांचें शीत मागले 
जाल्यारूच मेळटा . आमकां पयलीं खंय खबर ? 

सकाळी ब्रेकफास्टाक ' इदिअप्पम ' इडली सांबार आनी पुटू . ' इदिअप्पम ' 
म्हणल्यार शिरवळ्यो . पूण ताचे बराबर रोस , चून बी तसलें कांय ना . अश्योच 
खावपाच्यो . पुटू म्हणल्यार केळी , तांदळाचो कणो , गोड , सोय घालून उकडून 
केल्ली सान्नां कशी . भुरग्यांनी न्युडल्स न्युडल्स म्हणत इदिअप्पमाचेर सॉस 
घालून खालें . थंय हावें आनीक एक पदार्थ पळयलो . तो केळीच्या चोळख्यांत 
बांदून हाडिल्लो . हुनहुनीत आशिल्ल्यान तातूंतल्यान वाफ येताली . हांवें 
वेटराक विचारले , तें कितें काय म्हूण . ताणें सांगलें , ' वळसां ' . म्हाका एक हाड 
म्हणलें . पळयत जाल्यार चुनांत कालयिल्ले फोव . आमी घरा करतात तसलेच . 
फकत चोळख्यांत तांची पुडी कशी बांदल्या आनी सांदण - धाकण्यांत दवरून 
मात्शी वाफ दिल्या . म्हाका केरळी मनशाचे कवतूक दिसले . तांकां तांच्या 
खाणां - जेवणाचोय अभिमान . तांणी तांचे मार्केटिंग बरे रितीन केला . तें तांचे 
उदरगतीच्या मार्गां वयलें एक पावल . 

कोट्टायम पावता म्हणसर तिनसांज जाली . कोट्टायम म्हणल्यार एक 
ल्हानसो गांव आसतलो अशें दिशिल्लें . पूण थंय भांगराची व्हडली व्हडली 
दुकनां आशिल्ली . आमी एका दुकनांत भितर सरली . पोवळ्यांचे सुंदर सुंदर 

अलंकार आशिल्ले . पूण , तांणी सांगलें , सात वरां जालीं , आतां दुकान बंद ; 
फाल्यां सकाळी येयात . थंय भुरग्यांनी खूब खरेदी केली . तरेकवार जोतीं , 
पावसाचे बूट , स्कूल बेगो , सत्र्यो . गोंयच्या मानान जोतीं सवाय दिसली . थंय 
एका रस्त्या कुशीच्या ल्हानशा गाड्यार लांबट आकाराची भजी तळटाले . 
पयलीं म्हाका मिरसांगो कश्यो दिसल्यो , पूण थंय केळी सोलून दवरिल्ली 
दिश्र्टी पडली . म्हांत वचून पळयत जाल्यार केळ्यांची भजी . मंयडोळ्या 
केळ्यां भशेन लांब केसरीच केळी आसतात . ती कापून तांचेर मिरसांगाचो पिठो 
फाफडून तांदळाच्या पिठांत घोळोवन तेलांत तळप . म्हज्या भुरगेपणांत म्हजी 
आवय केळ्यां उंडे म्हणून मंयडोळी केळी चून भरून तळटाली ती याद जाली . 
भजी रुचीक बरी लागली . गोड आनी तिखटूय . दिसले , हे केरळी आपलें निजाचें 
कितें आसा तें पर्यटकांक दिवपाची संद कशीच व्हगडायनात . 

कोट्टायम सावन टेक्केडी वतना सगळो ओल्तां ओल्तांचो रस्तो . अटंग्या 
रानांतलो . सबंद वाटेर दोंगरा माथ्यार च्याचे पाचवेचार मळे . टेक्केडीच्या पेरियार 
वायल्ड लायफ सॅन्चुरीत पांय दवरतनाच एका वेगळ्याच जगांत पाविल्ले भशेन 
दिसता . गच्च रान . लांबचे लांब सरळ रूख . सवण्यांच्यो मुकुटमणी कशें पेरियार 
लेक . थंयच्यान सुक्या पानां वयल्यान चलतना पानांचो कुर्रकूर्र आवाज येतालो . 
पेरियार तळ्यांत बोटींतल्यान भोवडावन हाडटात . मदीं मदीं तळ्याचे देगेर जंय 
खंय जनावर दिसपाची शक्यताय आसता थंय व्हरतात . आमची बोट उदकांत 
वरभर भोवली . पूण आमकां कोणेच दर्शन दिले ना . पूण रोखडेंच आमचे नशीब 
उजवाडले . दोन - तीन हती आनी तांची दोन पोरां उदकांत देवली . हेवटेन तेवटेन 
पळयनासतना सोंडयेंत उदक घेवन कारंजे सोडूंक लागली ... आनी ते भायर दोन 
रान दुकरय धांवतना दिसले . 

थंयच्यान लागींच कुमुली ह्या गांवांत दोशी वटेन मिरयां , जायफळां आनी 
वेलचेचे मळे पळोवंक मेळ्ळे . हांगचे दोगुल्लेचें नांवच कार्डमम हिल्स . मुन्नार 
वतना वाटेर एका ल्हानशा गांवांत च्या पिवपाक रावली . हांगा केरळाचो खाशेलो 
केळ्यांचो काळो हालवो पळोवपाक मेळ्ळो . बदामी हालव्या भशेन . मुद्दाम 
घेवन खालो . बरो वाकस जाल्लो . दांतांनी ओडून खावपाचो . केरळी मनशाक 
मात वालोरच ! आमचो मुसराद आंब्याचो हालवो सामको फामाद . तसोच 
मंयडोळ्या केळ्यांचो . पूण आमी तो पर्यटकां खातीर उपलब्ध करून दिनात . 
मुन्नार पावता म्हणसर सरभोंवतणच्या दोंगुल्ल्यांचेर शेकानशेक पातळिल्ले 

च्याचे पाचवेचार मळे दिश्टी पडटाले . चडशे ' टाटा टी'चे मालकीचे हांगाच्या 
पेरियार , मुन्नार धरून सगळ्या टेक्कडी परिसराचो ' ग्रीन मॅजिक ' म्हूण उल्लेख 
करतात . मनू म्हणल्यार ' तीन ' आनी ' आर ' म्हणल्यार न्हंय . हांगा तीन न्हयांचो 
संगम जाला . मुद्रापुझा , मल्लायानी आनी कुंदाला . म्हणून हे मुन्नार . हांगा खंयूय 
वच ; थंयचे सैमीक सौंदर्य पळोवन मन पिशें जाले बगर रावना . देवीकुलमाक तर 
पाचव्या रंगाच्या विलोदी लॉनार सामकें न्हिदनशें दिसता . थंड शिंयाळे वारें आंग 
शिरशिरायता . सीतादेवी तळे तर थंयचे सोबीतकायेंत आनीकय भर घालता . 
टॉपस्टेशन तर मुन्नारांतलो सगळ्यांत उंचायेचो पॉयंट . धुक्याचो पदर पांगुरिल्ल्यो 
दोगुल्ल्यो . धुक्यांतल्यान निस्तत निस्तत वचपी कापशी कुपां . मळब आनी 
धर्तरी हाचे मदली शीम मेर धुक्यांत वितळिल्ली . दोळे खिळोवन धरपी पॉयंट . 

मुन्नार आमी चड खंय भोंवंक पावलीं नात . एका च्याच्या मळ्यांत भितर 
सरली . च्याची पानां खुंटप चालू आशिल्लें . चडशी बायलां तें काम करताली . 
च्याच्या झोंपांतली वयली दोन पानां , कोमो खुंटप , तो दिखाळ मिरमिरीत 
वास ... अजूनय याद जाता . 

अतिथी देवो भव ही संकल्पना केरळी मनीस मनां पसून पाळटा . हो अणभव 
आमकां थंय आयलो . आमी मुन्नार भोंवता आसतना नुस्तेकार नुस्त्याचो पांटलो 
सायकलीक लावन पाँऽ पाँऽ करीत भोंवतालो . मुद्दाम गाडी उबी करून 
रावली . पळयत जाल्यार पांटलो काळुदरांनी भरला . काळुदरां चरचरीत तळून 
खायनशी दिसली . दुसऱ्या दिसा परतीं पासयेक वतना हॉटेलांत चवकशी केली , 
काळुदरां हाडल्यार तळून दितले काय म्हूण ? तांणी म्हणलें , ' बऽरे भशेन . 
त्या दिसा ज्युस्तच तो नुस्तेकार मेळ्ळो . भरपूर काळुदरां घेतली . तांणी ती 
उजरावन कशी तळप तें विचारून आमकां जाय तशी तव्यार तळून दिली . फकत 
सरवीस चार्ज तितलो घेतलो . हीच गजाल केरळच्या सोडून आनीक खंयच्याय 
हॉटेलांत विचारिल्लें जाल्यार हाडपाक दिनात अशें म्हणून सरळ हात फाफुडटले 
आशिल्ले . पूण ना , सोयऱ्यांची सरबराय बरे रितीन करप हे केरळी मनशाचें 
ब्रीद . 

सोनल , नेहल आनी दत्तराज थंय हॉटेलाचे भायर लॉनार खेळटाली . तेन्ना 
सारम्मा आनी अंजू ही दोन केरळी भुरगीं तांचे बराबर खेळपाक आयली . 
दोगांय काळी सावळी तिकतिकीत आंगाची . मुदयाळ्या लांब केसांची . तांचे 
खातीर ताचे आवयची वळख जाली . तांची आवय बिना मॅथ्यू ही एक नर्स 

आनी बापूय स्कूल टिचर . हांवें तिका म्हणले , ' भारतभर चडश्यो केरळाच्योच 
नर्सी आसतात , न्हय ?! ' ती हांसली आनी म्हणूक लागली ‘ हय , हो वेवसायच 
पयलीं कश्टी लोकांचो , म्हण तर संवसारभर केरळी नर्सीक मागणी आसता ... 
तिणे व्हडा अभिमानान सांगलें . हांवें साराक विचारले , ' तूं कोण जातले ? ' ताणे 
सांगलें , ' टिचर ' , आनी अंजून म्हणले , ' नर्स ... ' आवय परतीय हांसली . 
मुन्नारची खासीयत म्हणल्यार तरेकवार फ्लेवरांचो 

मसाला , वेलची , 
आले , सूंठ घाल्लो , च्या पालो . घमघमीत वासाची कॉफी आनी वेलची तर 
गोंयांत मेळटा ताचे परस अर्धा मोलान थंय मेळटाली . मुन्नार सावन कोचीन 
येतना वाटेर रबराचे मळे दिश्टी पडले . रबराच्यो चौकोनी शिट्स दोरयांचेर सुकत 
घाल्ल्यो दिश्टी पडटाल्यो . 

कोचीन शार आनी गोंय हातूंत म्हाका व्हडलो फरक जाणवलो ना . कोचीन 
पोरणे शार . ताचेच नवें रूप म्हणल्यार एर्नाकुलम हे जोड शार म्हणल्यार जाता . 
आमी राविल्लीं त्या हॉटेलांत नुस्त्याच्या जेवणाची बुफे आशिल्ली . उकडे 
आनी सुरय दोनूय तरांची शितां . बांगड्याची उड्डमेथी . पूण ताका करबिलाची 
फोण्णां दिल्ली . तिसऱ्यांचे सुकें , सुक्या गालम्याची किसमूर , खोबरेल तेलांत 
तळिल्ली विसवणाची पोस्तां . खूब दिसांनी घरचे जेवण जेवली . गोडशें कितें 
काय म्जणल्यार तांदळाचो पायस . नाल्लाचो रोस घालून आमी चवथी कडेन , 
तये दिसा , करतात तसलो . 

कोचीनाक तशें पळोवपा सारकें खूब कितें आसा . चायनीज फिशिंग नॅट्स . 
नुस्तें धरपाक वापरपाचे एक वेगळेच पोरणे तंत्र . ज्यू लोकांचे प्रार्थनाथळ , 
सिनेगॉग पळयलें . ते 1568 त बांदिल्लें . ह्या वाठाराक ' ज्यू टावन ' म्हूण 
वळखतात . 

हांगाचें सेंट फ्रान्सिस चर्च म्हणल्यार युरोपियनांनी भारतीय भुंयेर बांदिल्ली 
पयली चर्च . गोंयचे भुंयेर पावल दवरिल्ल्या पयल्या युरोपियन भोंवडेकाराक 

वास्को द गामाक - हांगा 1524 त मरण आयलें . ताचें दफन हांगाच जालें . 
पूण मागीर 14 वर्सानी ताच्या नातवान ताचें मडे उस्तून पुर्तुगालाक परतें व्हेलें . 
हांगा हातांनी हालोवपाचे फॅन पळोवपाक मेळ्ळे . 

कोचीनाक भांगराचे व्हडले व्हडले तीन तीन मजली शोरूम आसात . 
आमकां गोंयकारांक भांगराचें पिशें म्हणटात . पूण येदे व्हडले व्हडले हार आनी 
कमरपटे हांवें तरी गोंयकार बायल मनशेन घाल्ले केन्ना पळोवंक नात . हांगा 

साडयांची दुकानां खूब आसात . थंय तिरुवनंतपुरम - ' केरळकडा ' तयार जावपी 
खास केरळी साडी - ‘ सेत्तुमुंडू ' विकपाक आशिल्ली . 

एर्नाकुलम स्टेशना लागी केरळाचे खास बनाना वेफर्स मेळटात . एके व्हडले 
' महासुपर ' कायलींत खोबरेल तेलांत ही केळ्यांची म्हानां तळटात . ती मात 
आमी सगळ्यांनी खूब घेतली , गोंयांत वतकच कोणाक कोणाक दिवपाक 
मेळटली म्हणून . गोंयांत येतकच पर्यटक काजूबियो व्हरतात ते भाशेन . 

कित्याक कोण जाणा , केरळाक पावत सावन म्हजें मन केरळाची आनी 
गोंयची तुळा करीत रावतालें . म्हाका दिसता , दोगांकूय सारकीच सैमीक 
सोबीतकाय लाबिल्ल्यान जावंये . गोंयकार आनी केरळी मनीस दोगूय दुसऱ्याचे 
आदरातिथ्य करपाक फुडे , म्हणूनय जावंये . पूण केरळी मनीस सुसेगाद मात 
न्हय . तो जिद्दी . खंयूय खंयचेय परिस्थितींत दीस काडपी . नितळसाणींत तर 
केरळ गोंयाक फाटी घालता . हांगा आमच्यो पडिंग जमनी बिल्डरांचे भकीक 
पडटात . तर थंय इंचान इंच जमनीचेर कसल्या न्हय कसल्या झाडाची लागवड 
केल्ली दिश्टी पडटा . म्हणून तर केरळाची उदरगत गोंयचे परस नेटान जायत 


आसा . 


*** 

चेन्नय - कांचीपूरम -महाबलीपूरम 


चेय 


नय स्टेशनार देंवली तेन्ना रातची आठ वरां जाल्ली . स्टेशना वयल्यान 

हॉटेलांत वतना वाटेर खूब कडेन तामीळनाडूची मुख्यमंत्री जयललिता 
हिचे व्हडले व्हडले कटआवट्स लायिल्ले दिश्टी पडटाले . पयलींच तिचो 
आकार अवाढव्य . तातूंत साडयेर मॅचिंग बुलेटप्रूफ जॅकेट घालून हात जोडिल्ले 
पोजीन कटआवट्स ... आतां तुमी जयललितांचे शिमेंत आसात हाचो इशारो ते 
दिताले . टॅक्सीन व्हरून आमकां ' निलगिरी नेस्ट ' ह्या हॉटेलांत सोडली . 

रुमांत वचून फॅश जावन जेवपाक हॉटेलांतल्याच रेस्टॉरंटांत गेली . तांची 
स्पेशालिटी कितें काय म्हूण विचारले . जाप मेळ्ळी , चिकन चेट्टीनाड , कर्ड 
रायस , पायसम् ... नवे जिनस खावन पळोवप म्हणल्यार सद्गुरूच्या जिवार 
येता . तरी हांवें प्रमोद , सुषमा बराबर आशिल्ल्यान चिकन चेट्टीनाड आनी फिश 
चेट्टीनाड दोनूय जिनस हाडपाक लायले . रुचीक बरे आशिल्ले . करबिलाची 
भरपूर फोण्णां दिल्ली . 

सकाळी फुडें कांचीपूरमाक वचपाक टॅक्सी आपयली . टॅक्सी ड्रायव्हर 
जयरामन बरो तमीळ हेळे काडून इंग्लीश उलयतालो . सगळ्यांत पयलीं ताणे 
जयललितेच्या कटआवटा कडेन बोट दाखोवन हांसत हांसत ही आमची 
अम्मा ' म्हणले . थंय रोखडीच विधानसभेची वेचणूक जावपाची आशिल्ली . 
तुमकां मुख्यमंत्री म्हूण कोण जाय रे , करुणानिधी काय अम्मा ? हांवें विचारले . 
' कोणय येवं , म्हज्या सारक्या सामान्य मनशाक कांयच फरक पडपाचो ना ' . 


आनंदयात्रा [ 44 ] 


उलयत उलयत ताणें गाडी कांचीपूरमा वटेन घेतली ती बद्द श्रीपेरूंबुदूर 
थांबयली . हांगा देंवात आनी राजीव गांधींचे स्मारक पळोवन येयात म्हूण 
सांगलें . हांगा राजीव गांधी काँग्रेसीचे सभेत उलयतासतना तांकां बॉम स्फोटांत 
मरण आयिल्लें . त्या जाग्यार आतां राजीव गांधींचे स्मारक उबें जालां . तें 
पळयतना राजीव गांधींचे हांसतें मुखामळ दोळ्यां मुखार आयलें . 

गाडी गांवांतल्यान धांवताली . खंयच्याय गोंयच्या गांवा भशेनूच एक 
गांव . पूण वाटेर काळे - सावळे दिसपी लुंगी न्हेशिल्ले दादले , णववारी पातळां 
उरफाट्या पदरान न्हेशिल्ल्यो बायलो . नाकांत उजवे वटेन इल्लीशी कानांतले 
वेडी वरी नाकांतली पली , घागरे पोलके घाल्ल्यो चलयो . हाचे वयल्यान हो 
तामिळनाडूंतलो एक गांव म्हण कळटालें . चार दिसां पयलींच सक्रांत जाल्ली . 
ती थंय पोंगल सण म्हूण मनयतात . वाटेर दिसपी गाय पाडकांची शिंगां 
रंगयिल्ली आशिल्ली . गोरवांच्या गळ्यांत फुलांचे सुकिल्ले हारूय दिसताले . 
हांवें ड्रायव्हराक विचारले . ताणें सांगते , पोंगलाचो दुसरो दीस खंय मटुपोंगल 
म्हूण मनयतात . ह्या दिसा खंय गोरवांची पुजा करून तांकां फुलांनी श्रृंगारून 
तांची मिरवणूक काडटात . त्या दिसा तांच्या आंगार घाल्ली फुलां तशीच 
उरल्यांत जातली . वाटेर कांय घरां मुखार धवीफुल्ल तांदळाच्या पिठाची रांगोळी 
घाल्ली दिश्टी पडटाली . तांदूळ वांटून ओले आसतनाच ताची रांगोळी घालतात . 
मागीर ती तशीच घट्ट उरता . ताका खंय ' कोलम ' म्हणटात . वाटेर एका गांवांत 
तर पिवपाच्या उदका खातीर लोक खर वतांत हातांत कळसुल्यो , बालद्यो घेवन 
उदकाचो टँकर येतलो म्हूण लायनी लावन उबे आशिल्ले दिश्टी पडले . 

कांचीपूरम पावता म्हणसर दनपार जाली . थंय वतना म्हाका दिशिल्लें , हो 
विणपी , कश्टी लोकांचो गांव . थंयच्यो सिल्काच्यो साडयो ‘ कांजीवरम सिल्क ' 
ह्या नांवान फामाद . दर एका घरांतलो लोक साडयो विणपाच्या वेवसायांत 
आसात . पूण थंय पावतकच कळ्ळे , तो देवळांचोय गांव म्हूण . हो गांव ' सिटी 
ऑफ थावजंड टॅम्पल्स ' म्हूण फामाद आसा . 

हांगाचे शंकराचें - कैलासनाथाचें - मुखेल देवूळ दनपारचे 12 ते 3.30 
वरां मेरेन बंद आसता म्हूण आमी दुसऱ्या एका शंकराच्या देवळांत वचून 
आयली . हो वाठार ' शिवकांची ' म्हूण प्रसिद्द . पुराय भारतभर कॅलँडरां आनी 
माराण , फोग ही ' शिवकाशी ' पुरयता . ह्या कारखान्यांतली सगळी कामां धा 
बारा वर्साची भुरगीं करतात . कारखाने म्हणल्यार कितें , तर पत्र्याच्यो शेडी . थंय 

लागींच विष्णूची देवळां आसात . त्या वाठाराक ' विष्णूकांची ' म्हणटात . हांगाची 
सगळी देवळां द्रविडी शिल्पकलेचे उत्कृश्ट अशे नमुने . 

थंयची हॉटेलां मात सादींच . खानावळी भशेन . पूण लींप . केळीच्या पानार 
जेवण . चडसो लोक शीत जेवपी . शीत सांबारान पातळशें कालोवन . उंडी तोंडा 
कडेन व्हरतना सांबार व्हावन हाता वयल्यान कोंपरा मेरेन पावता , अशें ... हांवें 
एक कांजीवरम स्पेशल थाळी मागयली . तांबडो रसम , तांबडो सांबार , पातळ 
भाजयो - त्योय बी तांबड्योच . केळीचे पान आडवें दवरिल्लें . ताचेर पांच 
स वाटयो ... एकीत साबूतांदळांची खीर . तिचो रंग सोडल्यार बाकी सगळ्यो 
एकाच कोराच्यो , एकेच रुचीच्यो . ते भायर बशी भरून इदीअप्पम शेवयो आनी 
पोंगल ( तांदळांची गोड खिचडी ) . शेवयां बराबर नाल्लाचो रोस दिल्लो जाल्यार 
बरी करून खातली आशिल्ली . बेश्ट्योच कित्याक बराबर खातलीं ? 

जेवन आमी साडयो घेवपाक गेली . थंयच्या चडश्या घरांनी भायले वटेन 
साडयांची दुकानां आसात . साडयो पळोवन दोळे धुंवले . थंय 50 हजारांची 
लेगीत साडी पळयली . ते साडयेंत मदीं मदीं भांगराचे जरीचो वापर केला खंय . 
साडी हातांत घेवन पळयली . बरीच जड आशिल्ली . आनीकय जड जड साडयो 
हातांत धरून पळयल्यो . पळोवपाक कितें पयशे पडटात ? हांवें आनी सुषमान 
तातूंतले तातूंत साद्योश्यो म्हणल्यार कांजीवरम सिल्काच्यो साडयो घेतल्यो . 

थंय सावन आमी महाबलीपूरमाक वचपाक भायर सरली . वाटेर पक्षीतीर्थम 
वचपाची वाट म्हूण बोर्ड पळयलो . ड्रायव्हरान सांगलें , दनपारां बारा वरां पयलीं 
पक्षीतीर्थम पावली जाल्यार एक अजाप पळोवपाक मेळटले आशिल्लें . थंयच्या 
वेदगिरी दोंगराचेर खंय एक शंकराचे देवूळ आसा . त्या देवळांत 500 सोपणां 
चडून वच्चे पडटा . थंय दनपारां बारांक पुजा जाता . मागीर भट खंय एके वाटयेंत 
निवेद्य व्हरून भायर एका जाग्यार दवरता . बारा वरांच्या अदमासाक दोन व्हडले 
धवे पक्षी येतात आनी तो निवेद्य खावन वतात . फाटली कितलींशींच वर्सी हे 
चलत आयला . पक्षांच्या रुपांत शंकर पार्वतीच येवन प्रसाद खावन वतात अशें 
थंयचे लोक मानतात खंय . तें आयकून म्हाका चिटमिटे पडले . पयलीं कळ्यार 
तरी थंय वचूंक जातालें . आतां वचून काय उपेग नाशिल्लो . म्हूण गाडी तशीच 
महाबलीपूरमचे दिशेन व्हेली . 

तामिळनाडूच्या ह्या भागांत सवो शेकडो ते णव्वो शेकडो मेरेन पल्लवांचे 
राज्य आशिल्लें . कांचीपूरम ही पल्लवांची राजधानी आनी महाबलीपूरम हे 

तांचें बंदर . पल्लवांचो पयलो राजा नरसिंह वर्मा हाका ' महाबली ' अशी पदवी 
मेळिल्ली . म्हूण ह्या भागाक महाबलीपूरम अशें नांव पडलें खंय . पल्लव राजांक 
संगीत , शिल्पकला , नाटक , नृत्य हांची आवड आशिल्ली . तातूंतले तातूंत 
महाबलीपूरमाचें चड शिल्पकाम राजा महेंद्रवर्माच्या काळांत जालां . हातांतली 
तामिळनाडू पर्यटन मंडळाची पुस्तिका वाचतां वाचतां केन्ना जयरामनान गाडी 
उबी केली कळ्ळंच ना . गाडी खंयचे तरी वेळेर उबी केल्ले भशेन दिसले . 
पळयत जाल्यार हांगा रेवेंत लिपिल्लो शिल्पकलेचो खजिनो आसा . ताचो सोद 
एकुणिसाव्या शेंकड्यांत लागलो . पयलींच नदर ओडून घेता तें पेरूमल टॅम्पल . 
इतलीं वर्सी वादळ , वारो , रेवेंचो मारो सोंसून ताणें बरी तग धरल्या म्हणपाचें . 

हांगा पांडवांचे आनी द्रौपदीचे रथ आसात . रथ म्हणल्यार , पाशाण कोरांतून 
तयार केल्ली देवळां , धर्मराजाच्या रथांत शंकर , विष्णू , कृष्ण , कार्तिकेय हांच्यो 
मुर्ती कोरांतल्यात . अर्जुनाच्या रथार ऐरावतार बशिल्लो इंद्र दाखयला . भीमाचो 
रथ बौद्ध स्तुपा भशेन , नकुल आनी सहदेव हांच्या रथांत शिंव आनी हतयांची 
शिल्पां , द्रौपदीचो रथ म्हणल्यार कमळांत उबें आशिल्लें दुर्गामातेचे देवूळ . 
हांगाचीं शिल्पां म्हणल्यार पल्लवांचे शिल्पकलेचे उत्कृश्ट नमुने . कितें पळोवं 
आनी कितें नाका जाता . ह्या शिल्पकारांक दैवी शक्ती आशिल्ली जावंये . देखून 
इतलीं अप्रतीम शिल्पां तांच्या हातांतल्यान घडली . अर्जुनाची तपश्चर्या , ताका 
प्रसन्न जावन वर दितना शंकर , गोवर्धन पर्वत उखलपी कृष्ण , बळीराजाचेर पांय 
दवरपी बटू वामन , जनावरांची शिल्पां ... ह्या शिल्पांचे अचूक वर्णन करपाक 
म्हाका जमचे ना . म्हजे कडेन शब्दूच नात . अवर्णनीय म्हणटात तसलें हैं . तांचो 
अणभव स्वताच घेवपाचो , कितें तरी अद्वितीय पळयिल्ल्याचे समाधान मेळसर . 
थंय एक वाटकुळेंच व्हड खडप आसा . ताका कृष्णाचो लोणयाचो गुळो म्हूण 
वळखतात . 

आतां तिनसांज जायत आयिल्ली . आमी परतीं चेन्नय येवपाक भायर सरली . 
चेन्नय पावता म्हणसर रातची आठ वरां जाली . म्हजी पुणेची मावसभयण 
विनीता हालींच चेन्नय रावंक आयिल्लें . ताचो पत्तो म्हजे कडेन आशिल्लो . 
जमता जाल्यार ताका मेळून येवचे म्हूण थारायलें . ' वसंत नगर ' आशिल्ली 
कलाक्षेत्र कॉलनी सोदीत सोदीत गेली . वचून पळयत जाल्यार तांचे घर बंद . 
मुखा वयल्या घरांत वचून बेल मारली . एक पंदरा - सोळा वर्साचें चली आयलें . 
हांगा मुखार तळावलीकार म्हूण जोडपें रावता काय विचारले . ताणें सांगलें , 

आपल्याक खबर ना , अपूण वळखना . आशिकुशीची घरां बंद आशिल्ली . 
मुखा वयल्या घरांतलेच लोक वळखनात जाल्यार बाकीच्यांक विचारून कितें 
करतली आशिल्लीं ? चल या म्हणलें आनी हांव फाटीं वळ्ळे . इतल्यान घराचें 
दार परतें उक्तं जालें आनी बारा - तेरा वर्साचें आनीक एक चली आनी आवय 
भायर आयली . 

' यू वॉण्ट टू मीट विनिता आण्टी ? ' ताणें विचारले . ' हय . हांव ताचें कझन , 
गोंया सावन आयला ... ' ' तीं चलत पासयेक गेल्यांत ' , आवयन सांगलें . ' हे म्हजें 
धाकलें चली . ते सगळ्यांक वळखता . व्हडल्याक अभ्यासा बगर दुसरें कांयच 
पडून वचूंक ना ' , तिणे म्हणले . ती फामील श्रीलंकेची . दोनूय चलयांक घेवन 
आवय शिक्षणा खातीर हांगा रावल्या . बापूय श्रीलंकेक आसता . ती आमकां 
भितर येवन बस म्हणूक लागली . इतल्यान मुखा वयल्यान विनीता आनी दिनार 
येतना दिसली . आमकां पळोवन विनीताक अजाप जालें . आमी भितर सरता 
थंयच आसा , तें घोवाक नुस्त्या बाजारांत वचून नुस्ते मेळटा जाल्यार पळय 
म्हणपाक लागले . आठ वरां जावन गेल्ली . नुस्त्या बाजार बंद जाला आसतलो 
म्हूण आमीच ताका कांयच नाका , इतल्या तेंपान मेळ्ळ्यांत ती मात्शीं 

बसून 
उलोवया म्हणले . 

दुसऱ्या दिसा चार वरांचेर आमची बंगळुरूची फ्लायट आशिल्ली . तेन्ना 
सकाळच्या आदेसाक कितें कितें पळयात , त्यो ताणे टिप्स दिल्यो . कुमारन 
सिल्क , टीनगर आशिल्ल्या साडयांच्या दुकानांत मुजरत वचून येयात , ताणें 
सांगले . सकाळी बेगीन उठून ब्रेकफास्ट घेवन भायर सरली . पयलीं मरिना बिचार 
गेली . ही लांबचे लांब दर्यावेळ म्हणल्यार चेन्नयचे वैभव . हांगा तामिळनाडूचे 
आदले मुख्यमंत्री सी.एन् . अण्णा दुराई हांचे स्मारक आसा . थंय पावतकच 
म्हाका मिरामार बिचार आशिल्ल्या गोंयचे पयले मुख्यमंत्री , भाऊसायब 
बांदोडकारांच्या स्मारकाची याद जाली . 

भितर सरतना जोतें भायर काडून दवरपाक लायतात . थंय राजघाटार पेट्टा 
तशी अखंड ज्योत पेटत आसता . सगळो वाठार नितळ , निवळ आशिल्लो . 
तमीळ नट आनी तामिळनाडूचे मुख्यमंत्री एम . जी . रामचंद्रन हांचीय समाधी थंय 
आसा . थंय लागीच चॅपॉक स्टेडियम आसा . सेंट जॉर्ज किल्लो हो ब्रिटिशांनी 
बांदिल्लो किल्लो . आतां थंय विधानसभा आनी सरकारी कार्यालयां आसात . 
ह्या किल्ल्यांत आशिल्लो ‘ फ्लॅग पोल ' भारतांतलो सगळ्यांत ऊंच पोल खंय . 

थंय मुखार सगळ्यांत पोरणी , ' सेंट मेरीज चर्च ' आसा . ब्रिटिश अधिकारी रॉबर्ट 
क्लायव्हाचे लग्न हांगाच जाल्लें . थंय पोरणो म्युझियम आसा . 

वल्लवरकोट्टम म्हणल्यार तमीळ संतकवी तिरुवल्लूवर हांचे स्मारक . हे 
स्मारक सादेंसुदें स्मारक न्हय , तर स्थापथ्यकलेचो तो एक उत्कृश्ट नमुनो . भितर 
सरतनाच व्हडलो मंडप . मदीं एकूय खांबो ना . थंय एक तीस फूट उंचायेचो 
कोरांतिल्लो रथ . रथाच्या चक्रांचेरूय सुंदर नक्षिकाम केलां . रथ ओडपी सात 
आठ फूट उंचायेचे दोन हती , भितर संत तिरुवल्लुवराचो पुतळो . रथाच्या 
सकयल्या भागार ' तिरुक्कुरळ ' ह्या ग्रंथांतले 133 अध्याय कोरांतिल्ले पळोवपाक 
मेळटात . संतकवी तिरुवल्लुवर म्हणल्यार तमीळ लोकांचे श्रद्धास्थान . तांच्या 
तिरुक्कुरळ ग्रंथाची थंय पुजा जाता . 

थंय भोंवन पळोवपा सारक्यो आनीकय इतिहासीक इमारती आशिल्ल्यो . 
आमची धांवती भेट आशिल्ल्यान सदचे वरी आयज आमचे कडेन वेळ 
नाशिल्लो . चेन्नय पावल्यांत म्हणटकच थंयच्यो थळाव्यो वस्तू घेवं नाका ? 
ना म्हणल्यार लेगीत बर्मा बाजारांत पासय मारून आयलीं . थंय सगळे तरेच्यो 
फॉरेन वस्तू विकत्यो मेळटात . सद्गुरून कॅल्क्युलेटर आनी बारीक बारीक 
इलॅक्ट्रॉनिक सामान घेतले . थंयच एका दुकानांत अमेरिकन जॉर्जेटच्यो प्लेन 
साडयो लायिल्ल्यो दिसल्यो . हय , प्युअर जॉर्जेट , मेड इन अमेरिका म्हूण 
सांगलें . तो सांगतालो ताच्याक अर्धा मोलान हांवें साडी मागली . ताणे दिली . 
हॉटेलांत हाडून पळयत जाल्यार तिचेर ' मेड इन इंडिया ' म्हूण छाप मारिल्लो 
आसा . सद्गुरूक दाखयली मात , ' कांचीपूरमाक इतली बरी सिल्काची साडी 
घेतिल्ली आसतना हे आनीक बाणशिरें कित्याक घेवपाक जाय आशिल्लें ' म्हूण 
आयकुचे पडलें . हांव ओग्गी रावलें . 

जेवलीं आनी सामान घेवन भायर सरली . बसतां बसतां जयरामनाक 
विचारले , ' आरे , हांगाची स्पेशालिटी कितें ? गोंयांत वतना कितें तरी व्हरूंक 
जाय . ताणे वाटेर एका दुकानांत गाडी थांबयली आनी सांगलें , हांगाची मुरुक्कू 
फामाद . मुरुक्कू म्हणल्यार चकरी कशी . कितलेशेच फेरे , तरेकतरांच्यो नक्षी 
आशिल्ल्यो ल्हान व्हड आकाराच्यो मुरुक्कू . मुरुक्कू आनी तांदळाचे सांडगे घेवन 
आमी विमानतळार वचपाक गेली . 


*** 

मुंबय -एक यादींचें गांठवल 


हे 


खेपे मुंबय गेल्ली तेन्ना दत्तराजाक जीजाबाई भोसले उध्यान राणीची 

बाग , मलबार हिला वयले हँगिंग गार्डन - तातूंतलो ' म्हातारेचो 
बूट ' . हे सगळे व्हरून दाखयलें . टांग्यांतल्यान - घोड्या गाडयेंतल्यान - मरीन 
ड्रायव्ह , कुलाबा पासयेक व्हरून हाडलो . घोड्या गाडयेंतल्यान भोंवतना हांव 
कितलींशींच वर्सी फाटी म्हज्या भुरगेपणांत गेलें . 

हांव तेन्ना धायेक वर्साचे . ती म्हजी मुंबयची पयली भेट . आमी ' कोंकण 
सेवक ' बोटींतल्यान मुंबय भाऊच्या धक्यार देविल्ली . थंय सावन गिरगांवांत 
खटाव बिल्डिंगेंत बाबाचे मावशेगेर रावपाक गेल्ली . खटाव बिल्डिंग म्हणल्यार 
व्हडली पांच मजली चाळ . खरी मुंबय दिश्टी पडटा ती हेच चाळीत . चाळीत 
भितर सरतनाच व्हडलो दरवटो . त्या दरवट्या सकयल उशीकांड्याचो रोस 
काडटाले . दोशी कुशींनी बसपाक दोन व्हडले बांक . सकाळी फुडेंच उसाचो रोस 
पिवपाक लोक आयिल्ले आसताले . 

मावशेलें घर म्हणल्यार सगळेच अडेज रूम . तांचो रूम कोनशा वयलो 
आशिल्ल्यान वाटकुळीच व्हडली गॅलरी आशिल्ली . ते गॅलरीत उबें रावल्यार 
थंयच्यान चारूय रस्ते दिसताले . मुखा वयली पुर्तुगेज चर्च , मॅजस्टीका कडेन 
वचपी रस्तो , प्रार्थना समाजा कडेन वचपी रस्तो , चर्नी रोड आनी राजा राम 
मोहन रॉय रोड . तांबड्यो डबल डॅकर बशी , घोड्या गाडयो ... चर्नी रोडार एक 
लग्नाचो होल आशिल्लो . ते खातीर घोडयेर बसून वचपी न्हवरे , वराती वांगडा 

नाचपी लोक ... सबंद दीस गॅलरीत उबें रावल्यार वेळ पासार जातालो . 

इस्कादी वयल्यान वयर सरतकच लांबचे लांब पायण . मावशेलें घर मदल्या 
कोनशाक आशिल्ल्यान वयर चडटकच पांच - स बिराडां लागताली . तांकां 
हडकीत हडकीत फुडें वच्चें पडटालें . मावशेच्या दारा भायर एक उदक तापोवपाचो 
बंब आसतालो . तांगेर सदू म्हणून मालवणचो एक ' गडी ' आशिल्लो . तेदेवेळार 
दादलो आयदनां घांसपाचे , कपडे उमळपाचे बी काम करता तें पळोवन म्हाका 
अजाप दिशिल्लें . हांवें गोंयांत सगळ्यांगेर बायलांक वावराड्यो म्हूण काम 
करतना पळयिल्लें . सदू सकाळी फुडें उदकाचो बंब तापयतालो . थंय फांतोडेर 
उदक येतालें . तें व्हडल्या व्हडल्या बल्लांनी भरून दवरताले . चाळीतल्या 
घरांची दारां सदांच उक्ती आसताली . दर एका घरांत दारांतच कदेलाचेर जाण्टेलो 
ना जाल्यार जाण्टेली बशिल्ली आसतालीच . थंय एके कुडीत लेगीत पांच - स 
मनशांचो संवसार हांवें पळयला . रांदपाची , जेवपाची , न्हिदपाची , बसपाची , 
उठपाची एकूच कूड . पूण कूड सामकी चकचकीत . उक्त्या दारांतल्यान कोणूय 
खंयच्याय वेळार कोणागेरूय वताली . ' काकीबाय , जरा दोन मिरच्या द्या ' , ' दोन 
कोथिंबिरीच्या काड्या द्या ' ... 

तेदेवेळार बाबान आमकां मुंबयची सगळी पर्यटन थळां , राणीची बाग , 
प्रिन्स ऑफ वेल्स म्युझियम , हँगिंग गार्डन , गेट वे ऑफ इंडिया , तारापोरवाला 
अॅक्वेरियम , गिरगांव चौपाटी - सगळे व्हरून दाखयिल्लें . कितलेशेच खेपे घोड्या 
गाडयेंतल्यान भोंवडावन हाडिल्ली . बाबाच्या मावशान आपले ऑक्सवॅगनान 
आमकां भोंवडावन रातच्यो मुंबयच्यो लायटी दाखयिल्ल्यो . 

तेन्ना थंय मॅट्रो थेटरांत ' बॉबी ' सिनेमा लागिल्लो . मुंबयच्या थेटरांत 
पळयिल्लो तो म्हजो पयलोच पिक्चर . तातूंत डिम्पल स्विमिंग पुलांत न्हाता 
असो एक सीन आसा . ताचे शुटिंग खंय ऑबेरॉय शराटॉन ह्या हॉटेलांत जाल्लें . 
तो स्विमिंग पूल थंय चवथ्या काय पांचव्या मजल्यार आसा . बाबाच्या एका 
पंजाबी इश्टान आमकां थंय जेवपाक व्हेल्ली . तेन्ना तें छत्तीस मजली हॉटेल 
हांवें जगांतलें एक अजाप अशें समजून पळयिल्लें आनी तो स्विमिंग पूलय 
पळयिल्लो . 

म्हज्या भुरगेपणांत बाबा कामा खातीर खूब फावटी मुंबय वतालो . येतना 
आमचे खातीर पारसी डेरींतल्यान सुतरफेणी , माहीम हालवो आनी बदामी हालवो 
हाडटालो . म्हज्या भुरग्या मनाक तेन्ना मुंबय म्हणल्यार बरो गोड गोड मिठाय 

मेळपाचो एक जागो अशें कितें तरी दिसतालें . मुंबय पावलें तेन्ना दिसले , मुंबय 
म्हणल्यार खटाव बिल्डिंग , घोड्या गाडी उशीकांड्याचो रोस , गिरगांव चौपाटी 
आनी भेळपुरी ... मागीर मात्शें व्हड जातकच दिसले , मुंबय म्हणल्यार नवीं 
नवी पिक्चरां पळोवपाचो एक जागो . तेदेवेळार आमकां अमिताभ बच्चनाच्या 
पिक्चरांची क्रेज आशिल्ली . थंय खटाव बिल्डिंगेंत ऋता वागळे म्हूण म्हज्याच 
वयाचें एक चली आशिल्लें . ती म्हजी मुंबयची इश्टीण . तांच्या शेजरा उदय पै 
म्हूण एकलो चलो आसलो . तो तर म्हजे परस कितलोसोच ल्हान . ताची आनी 
म्हजी इश्टागत कशी जाली तें म्हाकाच खबर ना . ह्या उदयान म्हाका पिक्चरांच्यो 
तिकेटी मेळूक नात तेन्ना खंयच्यान तरी त्यो फैदासून हाडून दिल्यात . एकदां तर 
हांव मुंबय सावन गोंया येवपाक दोन दीस आसात म्हणल्यार मुंबय अमिताभाचो 
' त्रिशूल ' रिलीज जाल्लो . तेन्ना ताणे , मुंबय सबढ्त ताची मावशी रावताली , 
थंयच्या थेटरांत व्हरून म्हाका ' त्रिशूल ' दाखयला . मिनहांत 70 एम.एम. 
स्क्रीनाचेर हांवें शोले दोन वर्सात दोन खेपे पळयला . गिरगांव लागसारची ऑपेरा 
हावस , रॉक्सी , इम्पेरियल , मराठा मंदीर , गंगा जमुना , सॅण्ट्रल , स्वस्तीक 
सगळ्या थेटरांनी हांव रेखाताई आनी ऋता बराबर गेलां . तशेंच म्हजे मामेभयणी 
बराबर माहीम लागसारच्या थेटरांनी गेलां . 

मागीर थोड्या तेंपान पिक्चरांची क्रेझ कमी जाली आनी मुंबय म्हणल्यार 
शॉपिंग अशें समीकरण जालें . लिंकिंग रोड , एल्को मार्केट बांद्रा क्रॉफर्ड मार्केट , 
मगनलाल मार्केट , फॅशन स्ट्रीट ... शॉपिंग करचे परस विण्डो शॉपिंग चड 
केलां . 

अजूनय मुंबय म्हणिना फुडें म्हज्या दोळ्यां मुखार मुंबयची खटाव बिल्डिंग 
उबी रावता . खटाव बिल्डिंगेंत खेळपाक खूब भुरगी मेळटाली . म्हाका ते 
बिल्डिगेची इतली माया लागिल्ली , सुटी पडली रे पडली , मुंबय वचपाक 
सांगाताक कोण मेळटा काय म्हूण हांवें सोदप . एकदां हांव आनी म्हजी 
मावसभयण शुभा बोटींतल्यान एकटी गेल्यांत . म्हजो मामा तेन्ना माहिमांत , 
शीतला देवी टॅम्पल रस्त्यार रामनाथ प्रसादांत रावतालो . ताचो फ्लॅट . थंयूय 
हांव वतालें . थंयूय खेळपाक भुरगी मेळटाली . पूण खटाव बिल्डिगेंतली मजा 
थंय येनाशिल्ली . सुटयेतले हे मुंबयचे दीस हांवें काळजाच्या कुरकुटांत सांबाळून 
दवरल्यात . 

मागीर लग्न जातकच लेगीत म्हजें मुंबय वचप आसतालें . म्हजी एक नणंद 


आनंद यात्रा [ 52 ] 


जोगेश्वरीक रावता . दुसरी नणंद तेन्ना मरीन ड्रायव्ह रावताली . सी फेसाचेर , 
फ्लाय ओव्हरा सकयल ' मेघदूतां'त . हे बिल्डिंगेचें नांव दवरपी मोटो रसीक 
आसूंक जाय . ' मेघदूतां'त हांव पंदरा पंदरा दीस रावलां . हे बिल्डिंगेचो चारूय 
वटांचो वाठार सामको मनभुलयणो . थंयच्यान फ्लाय ओव्हरा वयल्यान येवपी 
वचपी गाडयो पळयत राव . सांजवेळचो गॅलरीतल्यान मुखा वयलो सुर्यास्त 
तोखेत बस . 

मरीन ड्रायव्ह , नरिमन पॉयंट म्हणल्या मुंबयची पॉश लोकेलिटी . हांगा चडशे 
गुजराथी , सिंधी , मारवाडी गिरेस्त रावतात . मरीन ड्रायव्ह दर्या मुखा वयलो रस्तो 
हो मुंबयंतलो सगळ्यांत सुंदर रस्तो . भारतांतलोय म्हणल्यार जातात . रातचो हो 
रस्तो दर्याच्या गळ्यांत आशिल्ल्या वज्रांच्या हारा भशेन लकलकता . ते खातीर 
नह्या रस्त्याक ' क्वीन्स नॅकलेस ' म्हणटात . ह्या रस्त्याक तोखेत तोखेत कितलेशेच 
फावटी हांव रातचे भोंवला . ह्या रस्त्यार एक आयस्क्रीम पार्लर आसा . थंय 
तरेकवार रुचींची आयस्क्रिमां मेळटात . रातच्या दोन दोन वरां मेरेन आयस्क्रीम 
खातल्यांच्यो झुंड्यो पडटात . आयस्क्रीम खायत खायत ह्या रस्त्यां वयल्यान 
भोंवपाचें . ह्या रस्त्याची दीसभराची , तरातरांची रुपां पळोवपाचे भाग्य म्हाका 
मेळ्ळां . 

सकाळी फुडें टॅनिस श्यूज घालून धांवपी मरीन ड्रायव्ह . हेवटेन तेवटेन उडपी 
पारवे , तांकां खावड घेवन येवपी जाण्टेले . दनपारच्या रखरखांतलो , दोशी वटेन 
लांबची लांब गाडयांची राग लागिल्लो रस्तो आनी वतांत चकचकपी दर्याचे 
उदक . सांजवेळचो केसरी रंगान न्हाल्लो रस्तो . पासयेक वचपी लोक , सुसेगाद 
बांकांचेर बसून सुर्यास्त तोखेवपी जाण्टेले . एकदां तर भर आषाढांतलें ताचे रौद्र 
रूप हांवें पळयलां . आकांताचो पावस पडटालो . दर्याची ल्हारां बिल्डिगेच्या 
दारा मेरेन येताली . जोगलां लकलकताली . थंय दर्यादगेर धड बांदल्या . ल्हारां 
आडावपाक व्हडली व्हडलीं खडपां घाल्यांत . पूण तांकांय वलांडून ल्हारां 
रस्त्यार पावताली . तरी रस्त्या वयल्यान उदकांतल्यान वाट काडीत मुंबयकार 
भोंवताले . दुसऱ्या दिसा पळयत जाल्यार रस्त्या मदल्या डिव्हायडरांतली झाडां 
करपून गेल्यांत . खारें उदक लागून तांची तशी दशा जाल्ली जावंये . मागीर एक 
दीस महानगरपालिकेन दर्याचे वटेन डिव्हायडरां कडेन ताडपत्री बांदिल्ली दिश्टी 
पडली . 

मरीन ड्रायव्ह राविल्लें आसतना म्हाका खटाव बिल्डिंगेंत घालयिल्ल्या 

दिसांची याद जाल्या . मागीर हांव मुद्दाम मरीन लायन्स ते चर्नी रोड 
लोकलींतल्यान गेलां . चर्नी रोडार आशिल्ल्या त्या भेळवाल्या सरी वचून 
पाणीपुरी , शेवपुरी खाल्या . तशेंच सरळ रस्त्यान खटाव बिल्डिंगे कडेन वचून 
थंयचो उशीकांड्याचो रोस पिलां . पुर्तुगेज चर्च ते मॅजस्टीक रस्तो बेश्टेंच भोवन 
आयलां . सॅण्ट्रल सिनेमा थेटर , मुखार आशिल्ल्या सुपुल्ल्या दत्त मंदिरांत वचून 
आयलां . दर बिरेस्तारा थंय एकलो तुपाची निरांजनां घेवन बसता . थंय तेंकून 
आशिल्ले बेकरेंतलो स्पंज केक घेतला आनी परतें लोकलींत बसून मरीन लायन्स 
स्टेशनार देंवला . खटाव बिल्डिंगेंत वतले म्हणल्यार थंय आतां आमची सोयरी 
रावनात . सगळ्यांनी अंधेरी , पारला फ्लॅट घेतल्यात . खटाव बिल्डिंग अजूनय 
आसा . फकत पयलीं परस ती मात्शी खिळखिळी जाल्या . वयर चडपाची 
सोपणां हालतात . तांकां धिगयो लायल्यात . तरी थंय लोक रावतात . म्हज्या 
भुरगेपणांतले थंयचे इश्ट थंयच्यो इश्टिणी मात खंय खंय शिंपडून गेल्यात . 

मरीन ड्रायव्ह सावन भुलेश्वर , क्रॉफर्ड मार्केट जव्हेरी बाजार हांगा हांव म्हजे 
नणंदे बराबर - ताई बराबर चलून खूब भोंवलां . क्रॉफर्ड मार्केटांत कितें ना कितें 
जाय तें मेळटा . भुलेश्वराक तर सगळे तरेच्या सामानाचें होल सेल मार्केट आसा . 
क्रॉफर्ड मार्केटांत मुखार आशिल्ले जुम्मा मशीद गल्लीतल्यान वतकच लागता 
मुंबयचो फामाद जव्हेरी बाजार . वचत थंय एके हारीन भांगराची दुकानां ... 
माणकां , मोतयां , वज्रां , रत्नां - भांगर - रुपें जाय ते घेवचे . थंय सावन मुखार 
वतकच मेळटा खवय्या - गल्ली . हांगचे जिनस खावपाक जातीवंत खवय्यांची 
लूट पडिल्ली आसता . रस्त्यारच एके कायलींतली हुनहुनीत जिलबी मेळटा . 
बराबर दुसरे कायलींतली हुनहुनीत पापडी मेळटा . दोनूय बराबरच तोंडांत 
उडोवपाच्यो . हांवें एक दीस हो यत्न केला आनी जीब भाजून घेतल्या . पापड 
तळूनय मेळटा . खाराकुआं - ताराचंद भगत थंयचे फामाद जिलबीवाले . आतां 
थंय उडपीवालेय आयल्यात . मुंबयची फामाद दाबेली , सगळ्या तरांची भेळ , 
पोळे , डोशे , वडे ... कांयच घेवपाचें नासल्यारय हो वाठार भोवन पळोवपाचो . 

जव्हेरी बाजारा मुखार मुंबादेवी रस्त्यार महालक्ष्मीचे म्हणल्यार मुंबादेवीचे 
देवूळ आसा . थंय हांव एकदां नवरात्रांनी पावलां ... देवीची व्हंट भरपाक लांबचे 
लांब रांगो लागतात . सरभोंवतणीं जात्रा कशी भरता . देवीक पांगुरपाच्यो तांबड्यो 
पाचव्यो चुनो , सजयिल्ली ताटां , सजयिल्ले नाल्ल , निवेद्याची मिठाय , गरबा 
खेळपाच्यो तोणयो , घालपाचे कपडे ... 

मुंबयकार नाटक सिनेमा पळोवपाक लायनी लायतात . आयस्क्रीम खावपाक , 
भेळपुरी खावपाकय लायनी लायतात आनी देवदर्शनाक तर विचारूंकच नाकात . 
पिकेट रोडाचेर आशिल्ल्या मारूतीच्या देवळा मुखार शेनवारा लांबचे लांब रांग 
लागता . थंय रुईची पानां आनी वाटयांनी तेल विकतें मेळटा . थंय शनीचे एक 
आनी नवग्रहाची देवळां आसात . 

प्रभादेवी आशिल्ल्या सिद्धीविनायकाच्या देवळांत मंगळारा , संकश्टे 
विनायकेक झुंड्यो पडिल्ल्यो आसतात . आतां तर अमिताभ बच्चन ' मन्नत ' 
पावोवपाक घरा कडल्यान थंय मेरेन चलून येता तें आत्र्या - पयऱ्यान टिव्हीचेर 
दाखयतात . हांव मंगळार सोडून मदल्या दिसा एकदां दर्शन घेवन आयलां . 
ताडदेव रोडार आशिल्लें बाबुलनाथ मंदीर म्हणल्यार शंकराचे देवूळ ... थंय 
हांव 110 सोपणां चडून गेलां . ह्या देवळांत लिफ्ट आसा . मुखार बाबुलनाथ 
चौपाटी . ही एरिया म्हणल्यार खरी मुंबय . बाबुलनाथाच्या दुसऱ्या तोंकार आसा 
मलबार हिल . थंय आसा हँगिंग गार्डन . गार्डना पोंदा आनी उदकाची आकांताची 
व्हडली टांकी . अर्दे दक्षिण मुंबयक उदक पुरावेपी . तिचेर माती घालून हँगिंग 
गार्डन केलां . सोबीत फुलझाडां , जॉगिंग पार्क लुसलुशीत लॉन आनी भुरग्यांचे 
आवडीचो ' म्हातारेचो बूट ' . 

मुंबय कितलेय भोंव , तूं ते गर्दैतलेच एक जावन वता . मुंबयची धडधडत 
धांवपी लोकल म्हणल्यार मुंबयचे काळीज . एक दीस लोकल थांबली जाल्यार 
मुंबयची जीण थारतली . हे लोकलींत दोणांत आंबल्यो भरिल्ले भशेन मनशां 
भरतात . हांवें कितलेशेच खेपे मरिन लायन्स ते जोगेश्वरी लेडीज डब्यांतल्यान 
प्रवास केला . पयलीं पयलीं म्हजेर कलकल येतालो . जोगेश्वरी स्टेशनाचेर 
देवपाक मेळत ना मेळत म्हणून ... चडसो बसपाक जागो मेळटालो . पूण 
सांताक्रूझ आयलें म्हणटकच हांव देवपाची तयारी करूंक लागतालें . हातांतली 
पर्स , बॅग सांबाळची पडटाली . गर्दैतल्यान वाट काडीत विलेपार्ले , अंधेरी करत 
एकदांचे दारा कडेन पावतालें . तातूंत कोण ना म्हणू ना . फेरीवाल्यो बायलो , 
फळां विकपी , भाजी विकपी ... चर्चगेट स्टेशनाचेर बसून बोरीवली वचपी बायलां 
थंयच भाजी घेवन चिडकी मिडकी बी मोडून कोथंबिरे पालो निवळ करून 
दवरतना हांवें पळयलां . कोण सोळा शुक्रारांची पटी वाचपी , हनुमान चालिसा 
वाचपी , इतलेच न्हय तर एकामेकांक हळडीकुकूम लावन मार्गशीर्शातले 
बिरेस्ताराचे व्रत करतात तेंय पळयलां . घरा कडेन हे सगळे करपाक तांचे 

कडेन वेळ नासता . मागीर ती अशे तरेन आपल्यो परबो मनयतात . जोगेश्वरीक 
गाडी दोशी वटेन प्लॅटफॉर्मार लागता म्हणून बरें . खंयच्याय दारांतल्यान भायर 
सरल्यार भंय नासता . फकत पूल चडून परतें देवचे पडटा इतलेच . हरशीं मुंबय 
म्हाका एकटें भोंवंक केन्नाच भंय दिसना . रिक्षेतल्यान भोंव , टॅक्सीन भोंव 
नाजाल्यार लॉकलीन भोंव . कोण फटयत , खंयय व्हरून सोडत हो भंय ना . 
मुंबयचे गर्देक एक वळखीचो चेरो आसता . तूं आपसूक धीट जाता . 

मरिन लायन्स स्टेशना वयल्यान जोगेश्वरी पावता म्हणसर मुंबयचें एक 
वेगळेच रूप दिश्टी पडटा . कोनशा वयली ती झोपडपट्टी , रस्त्याचे कडेक 
हागूक बशिल्ली नागडी उगडी भुरगीं , नाकार लेंस धरूनच चलचे पडटा . श्याम 
गोकुळांत नणंदेगेर पावता म्हणसर वाटेर कोंकणींत हडकुपी कोण ना कोण तरी 
गोंयकार मेळटा . जोगेश्वरींत आशिल्ले रामेश्वराचे देवूळ म्हणल्यार मंगेशींचेंच 
एक रूप . देवाची भेट घेतना भटजींची कोंकणी उतरां कानार पडटात . ह्या 
देवळांत येवपी भाविका मदीं चडशे गोंयकार आनी कारवारकार . ते खातीर 
गोंयांतच आशिल्ले वरी दिसता . 

मुंबय वचून दादर वचून आयले बगर जाता ? खरो महाराष्ट्रीय , मराठी 
मुंबयकार दादर पळोवंक मेळटा . दादर स्टेशनाचेर देंवतनाच तूं मंडईत पावता . 
थंय फुलांचे भाजयांचे व्हडले मार्केट आसा . सत्यनारायणाचे पुजेक लागपी 
तुळशी पानां , पत्री , फुलां , हरयाळी , तरेकवार फुलां ... थंय एकार एक दाळून 
दवरिल्ल्यो भाजयो पळोवन तान भूक न्हिवता . रसरशीत तेंडली , इल्ली इल्लींशी 
वायंगी , तरेकवार वालपापडी , कमळाचे देंठ , पालेभाजयो , भारतांत पिकपी 
सगळ्या तरांच्यो भाजयो थंय पळोवंक मेळटात . मात्शे फुडें वतकच साडयांच्या 
दुकानांची लायन ... लाजरी , पानेरी , मंजरी ... दादर एम्पोरियम ... साडयांची 
फामाद दुकानां . हांगा शालू , णववारी कापडां घेवपाक गर्दी जाता . आतां 
विलेपार्ले म्हणल्यार मिनी दादरा जालां . थंय बरी बरी साडयांची दुकानां 
आयल्यांत . दादर भशेन रसरशीत भाजीय थंय दिश्टी पडटा . 

पु.ल. देशपांडेंच्या मराठी साहित्यांत विलेपार्ल्याचो उल्लेख खूब खेपे 
आयला . तांचें मूळ घर थंयच आशिल्लें . सुनिता देशपांडेंच्या ' आहे मनोहर तरी ' 
ह्या आत्मचरित्रांतय त्या घराचो खूबदां उल्लेख मेळटा . हे पुस्तक कित्याक कोण 
जाणा , म्हाका खूब आवडलां . हांव तें परत परत वाचतां . ते पुस्तक पयलेच खेपे 
वाचिल्लं त्याच दिसांनी हांव म्हज्या भाच्याच्या लग्नाक मुंबय गेल्लें . लग्न जावन 

दुसऱ्या दिसा वेय जेवणाक आमी व्हंकलाकारांगेर विलेपार्ल्याक गेल्ली . व्हंकल 
पु.ल. देशपांडेंचे धाकले भाव , सर्गेस्त उमाकांत देशपांडे हांची नात . आतां तें 
पोरणें घर मोडून त्या जाग्यार बिल्डिंग आयल्या . पुराय देशपांडे कुटुंबीय तेच 
बिल्डिंगेंत रावता . थंय म्हाका तांचो आनीक एक भाव रमाकांत देशपांडे मेळ्ळो . 
ते एक 

बऱ्यापैकी चित्रकार . हे जाण्टे पिरायेर लेगीत ते चित्रां काडटात . तांचे 
सगळे घराणेच कलेचे उपासक . 

मुंबयची दर एक खेप म्हजे खातीर नव्या पोरण्या यादींचें गांठवल बांदून 
येता . भारतांतल्या ह्या पयल्या नंबराच्या महानगरान म्हज्या काळजांत सासणाची 


सुवात मेळयल्या . 


*** 

10 


मायेस्त पुणे 


म्ही 


ज्या भुरगेपणांत आमगेर पुणेच्यान म्हजे आवयची मावशी 

मोतीमावशी येताली . दिसपाक म्हजे आजये भशेन . तिका 
हाडपाक आमी रेल्वे स्टेशनार वताली . येतना ती करंडभर पुरणपोळयो करून 
हाडटाली . ताचे बराबर रव्याचे घराव्या तुपांतले लाडू , अनरशे , चितळे बंधूच्यो 
बाकरवडयो , कचोर्यो आनी आंब्याची कापां हाडटाली . ही म्हजी पुण्याची 
पयली वळख . म्हजी आजी एकटी खंयच वचनाशिल्ली आनी ही तिची , तिचे 
परसय व्हडली भयण पुणेच्यान आगगाडयेन एकटी येता . वाटेर लोंढा स्टेशनार 
मदीं गाडी बदलता , तेंय बी बराबर इतलें सामान घेवन , हाचे आमकां व्हड 


अप्रूप दिसतालें . 


पुण्याची दुसरी वळख हांव मराठी चवथेक आसतनाची . तेन्ना आमकां 
थोरांची ओळख अशें कितें तरी नांव आशिल्ले महाराष्ट्र बोर्डाचे पुस्तक 
लागतालें . तातूंत लोकमान्य टिळक , महात्मा ज्योतिबा फुले , सावित्रीबाई 
फुले , गोपाल कृष्ण गोखले , महर्षी धोंडो केशव कर्वे , महादेव गोविंद रानडे 
हांची चरित्रां आशिल्ली . तांणी सुरू केल्ल्यो शिक्षणसंस्था बायलां खातीर सुरू 
केल्ल्यो संस्था . व्याख्यानमाला , शिवजयंती उत्सव , सार्वजनीक गणेश चतुर्थी 
उत्सव म्हणल्यार पुण्याचे वैभव . हे सगळे शिकतना म्हज्या भुरगे मनाक एक 
प्रस्न पडिल्लो . हे सगळे थोर विचारवंत लोक पुण्याकच कित्याक रावतात ? 

म्हजी पुण्याची आजी आमकां परती परती पुण्याक आपयताली . मागीर एक 

दीस हांव पुण्याक गेलें . ती पुण्यांत रास्ता पेठेत रावताली . तांची थंय पिठाची 
गिरण आशिल्ली . म्हजे आजयेची आनीक एक भयण बाणावले रावताली . 
तांचीय थंय गिरण आशिल्ली . आजयेचो भाव माजोड्ड्यां रावतालो . ताचीय 
थंय गिरण आशिल्ली . सगळ्यांच्यो पिठाच्यो गिरणी आसात . तुजीच कित्याक 
ना ? असलो पिशेपणाचो प्रस्न हांवें तेन्ना म्हज्या आज्याक विचारिल्लो म्हाका 
याद जाता . 

आजयेलें रस्त्या पेठेतलें घर खासा पुणेरी पद्दतीचें . वयर चडपाक उबीं 
लांकडाची सोपणां . मागीर घरांत भितर परती लांकडाची माळी . मागीलदारांत 
देवपाक परतीय लांकडी इस्काद . चाळ म्हणल्यार चाळ न्हय , वाडो म्हणल्यार 
वाडो न्हय . चाळ आनी वाडो हाचें मदलें ! थंय सात - आठ कुटुंबां रावताली . 
तांगेर येवपी एक एक मनशां म्हणल्यार अस्सल पुणेरी नमुने . तांचे शेजराक ए 
क्रिस्तांव कुटुंब रावतालें . तेंय घरांत तशेंच भायर मराठीच उलयतालें . 

ही म्हजी पुण्यांतली आजी गोंयचे भशेन पापडाची पिठी कालोवन बी 
पुरुमेंताक पापड करताली . जनेलांतल्यान देंवन घराच्या पाख्याचेर सुकत 
घालताली . पुणेरी मनीस सुसंस्कृत आनी कलेचो उपासक . आजयेच्या तोंडांत 
चलता भोंवतना कोंकणी , मराठी म्हणी , ओपारी आसताल्यो . एक दीस पापड 
करतना तिणें तिगेले वावराडेक ' नांव ' घेवंक लायलें . तिगेलो घोव पियेवन 
पियेवन तिका बडयतालो . तरीय तिणें नांव घेवपाक जी रसिकताय , कल्पकताय 
दाखयली ती पळोवन तिची तोखणाय करता तितली थोडी . ' आमचे हणमंतराव 
ढोस ढोस ढोसतात . मार मार मारतात . दारू उतरल्यावर प्रेमाने जवळ करतात ' . 
घोवान मारतकच ती दोन दोन दीस कामाक येनाशिल्ली . मागीर तिसरे दिसा 
थेटरांत वचून सिनेमा पळयताली आनी मागीर फॅश जावन कामाक येताली . . 

आजी रावता थय लागींच भाजयेचें मार्केट , पुणेरी भाशेत मंडई . आजी 
आपले पाय सदळ जावपाक जाय म्हूण सदांच सांजेची हे मंडईत वचून भाजी 
हाडटाली आनी रातच्या जेवणाक ' ती ' भाजी करताली . तांगेर गोंयकारांचें येवप 
वचप खूब आशिल्लें . तांगेरच्यान हांव ह्या गोंयकारांगेर लग्नाक , मुजीक , फुलांक 
गेलां . 

तिच्यो नाती चारू आनी विनिता म्हज्याच वयाच्यो . तांचे बराबर भोंवन 
हांवें पुण्यांतलीं इतिहासीक थळां पळयल्यांत . शिंदेची सत्री पळोवंक गेल्ली तेन्ना 
नांव आयकून म्हाका दिशिल्लें सत्रेच्या आकाराचें कितें तरी स्मारक आसतलें 

म्हूण . मराठा सरदार महादजी शिंदे हांच्या स्मरणार्थ बांदिल्लें हें देवूळ कशें . थंय 
भितर वचपाक तिकेट आशिल्ली . थंय शिवलींग आसा . ताची पुजा जाता . तेन्ना 
थंय गायडान सांगिल्लें ताची याद जाता . ह्या स्मारकाची मालकी शिंदे कुटुंबिया 
कडेन आशिल्ली . माधवराव सिंदिया आनी ताची आवय विजयाराजे सिंदिया 
हांचे भितर मतभेद आशिल्ल्यान हांगा देखभाल करपाक तिकेट लावची पडली . 
खरें फट कोण जाणा ! 

आगाखान पॅलेस म्हणल्यार कस्तुरबा गांधी स्मृती मंदीर , भारत छोडो 
आंदोलना वेळार महात्मा गांधी आनी कस्तुरबा गांधीक थंय बंदखणीत 
दवरिल्ली . कस्तुरबाक थंयच मरण आयलें . तांची थंय समाधी आसा . 

पर्वती म्हणल्यार पुणेचे काळीज . पर्वती चडपाक शंबरेक लांब - रूंद सोपणां 
आसात , अदीं सोपणां 

अदीं सोपणां चडून वतकच थंय एक ल्हानशी देवळी आसा . तें सतीचें 
स्मारक . सामकें वयर चडून वतकच वयर आशिल्ली देवळां दिश्टी पडटात . 
मुखेल देवूळ म्हादेवाचें , ताचे कुशीक सुर्याचें आनी आनिकूय देवळां आसात . 
ते बगर नानासाहेब पेशव्यांचो वाडो आसा . तातूंत पेशव्यांच्या शस्त्रांचे संग्रहालय 
आसा . हांव पयलेच फावट पुण्यात गेल्लें तेन्ना ही पर्वती चडून वयर मेरेन देवळां 
पळोवपाक गेल्लें . 

शुक्रवार पेठेत आशिल्लें राजा दिनकर केळकर संग्रहाय म्हणल्यार दिनकर 
उर्फ काकासाहेब केळकर ह्या एका मनशाच्या दुर्मीळ वस्तू एकठांय करपाच्या 
छंदांतल्यान निर्माण जाल्लें एक संग्रहालय . 36 विभागांत आशिल्ल्या ह्या तीन 
मजली संग्रहालयाचे काकासाहेबाच्या एकुलत्या एका चल्याच्या ' राजाच्या ' 
मरणा उपरांत ताणें ' राजा ' हे नांव दवरलें . हांगाच्या दालनांत पयलींच्या काळांत 
वापरांत आशिल्ले शालू , शेले , साडयो , कापडां धरून आंगलीं , तोपरी देखून 
आसात . लामणदिव्यांचे एक दालन , भुरग्यांच्या खेळण्यांचे एक दालन ... 
पुणे म्हणटकच थंय पेशव्यांचें नांव आयले बगर जाता ? ह्या संग्रहालयांत 
काकासाहेबान मस्तानी महल उबो केला . पेशव्यांच्या वापरांतल्यो वस्तू 
मेळोवन कलात्मक रितीन तांची रचना केल्या . मस्तानीचें एक चित्र थंय आसा . 
तिच्या सौंदर्याची सामकी तोखणाय जाता . तिची गोरसाण सामकी पारदर्शक 
आशिल्ली खंय . ती खावच्या पानाचो ' विडो ' खाताली तेन्ना ती पानाची पीक 
तिच्या गळ्यांतल्यान सयल देंवतना तिचो गळो गुलाबी गुलाबी जातालो खंय 
अशें म्हणटात . 

काकासायबान भारतांतल्या सगळ्या राज्यांत भोंवन भोंवन 60-70 वर्सा 
भितर तांणी हे संग्रहालय उबें केला . गोंयांत देखून ते येवन गेल्यात . म्हजे एके 
इश्टिणीचे आजयेन तांकां आपलें पेटूल आनी पेटलांतली रुप्याची दातोणी आनी 
हेर वस्तू दिल्यात . पुण्यांत वता तांणी हे संग्रहालय पळोवंकच जाय . हे संग्रहालय 
आमकां आमच्या भुतकाळाची एक भोंवडी करून हाडटा . 

पुणेचे मुखेल इतिहासीक थळ म्हणल्यार थंयचो शनिवार वाडो . तो मात 
पुणे सांबाळूक शकले ना . उज्यांत गोबोर जाल्ल्या शनिवार वाड्याच्यो भायल्यो 
वण्टी मात इतिहासाची गवाय जावन उरल्यात . पुण्यांत पेशवे पार्क आसा 
ताचे मुखारच सारस बाग आसा . बागेत गणपतीचे देवूळ आसा . ताका सारस 
बागेतलो गणपती म्हणून वळखतात . तशें पुण्यातल्या , गणपतीकच न्हय जाल्यार 
हेर सगळ्या देवांक विशेशणां लायल्यांत . राधाकृष्ण हांगा खुन्या मुरलीधर 
जाता . तशेंच छिनाल बालाजी . उपाशी विठोबा , ताकपित्या विठोबा , बटाट्या 
मारुती , गवत्या मारुती , सोन्या मारुती , जिलब्या गणपती असल्या विशेशणांचे 
तिबे लावन बसल्यात . 

पुणेच्या वाठारांची नांवां तशीच खासा पुणेरी ढंगांची ! सात वारांची नांवां 
आशिल्ल्यो सात पेठो , सोमारपेठ ... ते शनिवारपेठ . पेशव्यांच्या नांवाच्यो पेठो . 
सदाशीव पेठ , नारायण पेठ .. देवांच्या नांवाच्यो पेठो . भवानी पेठ , गणेश पेठ ... 
असली नांवां फकत पुणेकारांचे तकलेंतल्यान जल्मूंक शकतात . लक्ष्मी रोड , 
जंगली महाराज रोड , फर्ग्युसन रोड हे पुण्याचे गजबजिल्ले रस्ते , थंय सगळ्या 
तरांची खाणां - जेवणां मेळटात . खासा पुणेरी थाळी खावन पळोवपा सारकी . 
झुणको , पिठले , भाकरी , आवऱ्यांची उसळ , मटकीची मिसळ , बासुंदी - श्रीखंड 
पुरी , तरातरांच्यो कोशींबिरी ... थालीपीठ आनी लोणी , खरवस , मसालाभात , 
वांगीभात ... चितळे बंधूच्या दुकानानी तर सबंद दीस बाकरवड्यांक , कचोऱ्यांक 
रांगो लागिल्ल्यो आसतात . डिंकाचे लाडू खावचे तर चितळे बंधूंचेच . खासा 
पुणेरी भेळ . शनीवारवाड्या मुखा वयल्या भेळवाल्यां कडलीच भेळ खावची . 
बाजीराव पेशव्यांच्या मस्तानीच्या सुंदरायेची जितली पुणेकरांक गोडी , तितलीच 
मस्तानी ह्या पेयाची . तुळशीबागेत कावरे आयस्क्रीमवाल्या कडली आंबा 
मस्तानी पिवची . केशर मस्तानीची रूच घेवची . हे मस्तानी पेय म्हणल्यार 
' मिल्क शेका'ची व्हडली भयण . पूण पुणेकरांनी तांच्या सभावानुसार ताका 
मस्तानीचो तिबो लायला . ह्या सगळ्या खासा पुणेरी खाणा - जेवणां बराबर 

आतां पिझा हट , मॅकडॉनाल्ड , कॉफी डे ... हीं फास्ट फूड सॅण्टरां वचत थंय 
दिश्टी पडटात . 

हालींसराक पुण्याची दोन रुपां दिश्टी पडटात . इतिहासीक आनी आधुनीक . 
रास्ता पेठेत गेल्ले कडेन म्हाका सगळेच अनवळखी दिसले . पुण्याचे आजये , 
घर म्हाका सोदून काडचे लागले . तांचें पयलींचें घर मोडून थंय आतां बिल्डिंग 
आयल्या . तिची धूव थंय फ्लॅटांत रावता . सकयल दुकानां . पुणे आतां पसरत 
चल्लां . वाडत चल्लां . पुण्यातलो गांव आतां शेणत आसा . कल्याणीनगरांत 
म्हजे भाचयेगेर , राणीगेर गेल्ले कडेन म्हाका तें चड जाणवलें . तांची कॉलनी 
सामकी पॉश लोकेलिटींत . स्विमिंग पूल , भुरग्यांक खेळपाक पार्क . सांजेची थंय 
भुरग्यां बराबर पासय मारली जाल्यार फकत इंग्लिश आनी हिंदीच कानार पडली . 
तेन्ना राणीन सांगलें हांगा रावपी कुटुंबां सगळी पुण्या भायली . नोकरे खातीर ती 
पुण्याक सेटल जाल्यांत . ती सगळीं एक जावन थंय गणपती पुजतात . पांच दीस 
व्हडा उमेदीन मनयतात . 

पुण्यांत भोंवतना जाणवले , पुणे आपलो मराठी तोंडावळो शेणयत चल्लां . 
एकेकाळची महाराष्ट्राची सांस्कृतीक राजधानी म्हणून नामना पाविल्लें पुणे 
कमर्शियल जायत चल्लां . तरीय पुण्यात एक म्होवाळ घरगुती गंध आशिल्लें 
एक अजब रसायन आसा . म्हणून म्हाका पुण्याक वचपाक आवडटा . आयज 
म्हजी पुण्याची आजी ना . पूण हांव जेन्ना जेन्ना पुण्याक वतां तेन्ना तिची याद 
येता आनी हे रूप बदलिल्लें पुणे म्हज्या आंगार मायेची शाल ओडटा . 


*** 

माथेरान - जांबळांचे रान 


मा 


: 


थेरान म्हणल्यार माथ्या वयले रान . दोंगरा माथ्या वयले रान . 

माथेरानाचो सोद कसो लागलो ते विशी ही खबर सांगतात 
देडशें - एक वर्सी पयलीं तेदेवेळचे ठाण्याचे कलॅक्टर मि . एच् . पी . मॅलेट 
आपले भोंवडेर आयिल्ले आसतना ‘ चौक ' गांवांत रावले . एक दीस आर्म 
घेवन ते मुखा वयल्या दोंगरार कासाक गेले . दोंगरा वयली दाट रुखावळ , थंड 
हवा , रंगरंगयाळ्या सवण्यांचो किलकिलाट , मनभुलयणें सैम पळोवन तो इंग्लेज 
सायब खोशी जालो आनी ताणें थंयच आपलो राबितो केलो . आशिकुशीचो 
जागो लीप करून थंयच बंगलो बांदलो . मुखार 1855 च्या सुमाराक गव्हर्नर 
एल्फिन्स्टन माथेरानचे भोंवडेर आयले . ताका हे थळ इतलें आवडलें की ताणेय 
थंय ‘ एल्फिन्स्टन लॉज ' हो बंगलो बांदलो . ल्हवू ल्हवू आनीक कितलेशेच 
बंगले थंय उबे जाले आनी सह्याद्रीच्या माथ्याची काया बदल्ली . 

माथेरानाचो सोद लागून इतलीं वर्सी जाली तरी माथेरानाचे रस्ते बदलूक 
नात . तांचेर डांबराचो थर अजून चहूक ना . माथेरानाचे सोबीतकायेंत सोबीत 
पर्यावरणाक पयलीं पाट मेळ्ळा . हांगाचे रस्ते मातयेचे . हांगा प्लास्टिक पोतयो 
वापरिनात , त्यो हेवटेन तेवटेन उडोवंक मेळनात . तेच प्रमाण वाहनां टॅक्सी 
स्टॅण्डा वयल्यान वयर हाडपाकय मेळनात . 

माथेरानाक वयर चडून एक तर पायांनी वचपाचें ना जाल्यार घोड्यार बसून ; 
तशी तिगां मनशांनी ओडून व्हरपाची रिक्षा आसा . एकलो फुडल्यान ओडटा , 

दोग जाण फाटल्यान धुकलतात . 

आमी माथेरानाक पावत आयलीं तेन्ना दनपार जाल्ली . आमची टॅक्सी 
नेरळच्यान वयर चडटना नेरळ ते माथेरान वचपी स्पेशल ' झुकझूक गाडी ' दिश्टी 
पडली . तीन डब्यांची रंगीत ट्रेन वाटकुळी वाटकुळीच वताली . तिचें नांवय 
सोबीत सुंदर ' टॉय ट्रेन ' . तिचे रुळय तशे इल्लेशेच . दोंगरा माथ्या वयल्यान 
ही गाडी इतली सवकासायेन वता की तिचे वांगडा चलूंक लागिल्लो मनीस 
तिचे परस बेगीन पावतलो काय दिसता . नेरळ ते माथेरान स्टेशन म्हणल्यार 2 
किलोमिटराचे अंतर . हे गाडयेक हे अंतर काडपाक पावणेदोन वरां लागतात . 
आमी माथेरान टॅक्सी स्टॅण्डार देंवली . स्टॅण्डा वयल्यान वयर वचपाक मातयेचो 
रस्तो . तोय बी सामको खडबडीत . चलता आसतना पांय तिरपता तसलो . आमी 
पांयांक ‘ कॅनवास श्यूज ' बी काय घालूक नाशिल्ले . म्हाका घोड्यार बसपाची 
फुरफुरी आयली . पूण दत्तराज घोड्यार बसपाक कसोच तयार जायना जालो . 
फाटल्या वर्सा ताचे शाळेंतलो पांच वर्साचो भुरगो सुटयेंत भोंवडेक गेल्ले कडेन 
घोड्या वयल्यान पडून मेल्लो . ते खातीर तांकां सुटी दिल्ली ती ताका घट्ट 
याद आशिल्ली . हांवें सांगलें , ' आरे , हांव तुका घट्ट धरून बसतां ' . पूण तो 
' नाका नाका ' म्हूण सामको काकुळटेक आयलो . हांवेंय मागीर ताका चड फोर्स 


केलो ना . 


निमाणे आमी रिक्षेन वचपाचें थारायलें . आमचे साठ - सत्तर किलो वजन तीन 
मनशांनी ओडून व्हरप मनाक कशेंच पटना जालें . हांवें तशें म्हणलें जाल्यार 
रिक्षावालो म्हणूक लागलो , ' ताई , तुमी असो विचार केलो जाल्यार आमचे पोट 
कशें भरतलें ? होच आमचो धंदो . हाचेरच आमचे पोट चलता . पावसांत आमकां 
कांयच काम मेळना . ह्या दिसांनी कितें जोडटात तेंच आमी पावसा दिसांनी 
खातात . सकाळ सावन हांव रिक्षेक नंबर लावन उबो रावलां ' . तो काकुळटेक 
आयलो . मागीर हांवेंय चड ओडून धरलें ना . फुडल्यान एकलो ओडटालो , 
फाटल्यान दोग जाण धुकलताले . तातूंतलो एकलो अर्जुन , वीस - एकवीस 
वर्साचो भुरगो - नांदेडचो . ती रिक्षा एका चवथ्या मनशाची . वयर चडपाक ते 
160 रुपया भाडे घेतात . तातूंतले 40 रिक्षा मालकाक , उरिल्ले ते तिगूय जाण 
वांटून घेतात . दिसाक चडांत चड तांकां दोन भाडी मेळटात . रिक्षा वयर चडटाली 
तेन्ना रानांतल्यान गेल्ले भशेन दिसूक लागलें . तांबड्या रस्त्याच्या दोशी कुशींनी 
दाट रान . चडशी झाडां जांबळाची . मदीं मदीं खंयूय आंब्याची झाडां दिसताली . 

तांचे वयल्यान माकडां हेवटेन तेवटेन उडयो मारताली . टप टप करून घोडे 
धांवताले . ल्हान भुरगी तटूचेर बसून वताली . ' मम्मा , बेगीन पळय , मम्मा 
चोडो आनी बेबी घोडो ' . दत्तराजाचो बोवाळ . एकदम ताचे तोंड पडले . ' मम्मा , 
तो भुरगो आतां घोड्या वयल्यान सकयल पडटलो ? ' ताचो प्रस्न . 

' आरे ना , ताका काय जावचें ना ' . हांवें ताका समजायलो . 

वाटेर माथेरानाचो बाजार दिश्टी पडलो . दनपारचो वेळ जाल्ल्यान बाजार 
भोंवडेकारांनी फुलून गेल्लो . चडशी जोत्याची आनी चिकयेची दुकानां . 
तरातरांच्या शॉपिंग बॅगांचीय बी . मदीं मदीं काण्णांचे आनी जांबळांचे पुडे 
वन विकूक बशिल्ल्यो बायलो दिसताल्यो . मुखार दोनूय कुशींनी हॉटेलां . जून 
म्हयन्याचे पयले सप्तक आनी शेनवार आशिल्ल्यान चड गर्दी . आमचे बुकिंग 
“ उषा एस्कोट ' ह्या हॉटेलांत पयलींच केल्लें . नाजाल्यार हॉटेल मेळूक कुस्तार 
जातलें आशिल्लें . हे हॉटेल बांदलां थंय पयलीं रान आशिल्लें . चडशी झाडां 
तशीच दवरून तें बांदिल्लें . हॉटेलाचे गेटींतल्यान भितर सरतनाच पारजताच्या 
झाडा पोंदा फुलांची रांगोळी आसता तसो बारीक बारीक जांबळांचो शिंतोड 
आशिल्लो . हॉटेलाच्यो ल्हान ल्हान कॉटेजी . आशिकुशीची झाडां तशीच 
दवरिल्ल्यान रानांत भितर घरा बांदिल्ले भशेन दिसतालें . मदीं स्विमिंग 
भुरग्यांक खेळपाक पार्क आनी चलपाक शिमिटाचो रस्तो आशिल्ल्यान हॉटेलांत 
आसा म्हूण कळटालें . नाजाल्यार रानांतच आसा कशें दिसपाचे . हेवटेन तेवटेन 
माकड उडक्यो मारताले . हॉटेलांत माकड पळोवंक मेळटात म्हूण दत्तराज 
खोशी . कॉटेजी भायर बरयिल्लें आशिल्लें : ' दारां जनेला उक्ती दवरूं नाकात . 
माकड भितर सरतले ' . 

हॉटेल बरें आशिल्लें . ह्या हॉटेलांत येवपी चडशे गुजराथी आनी जैन 
समाजांतले . ते खातीर हॉटेलांत शिवराकच जेवण मेळटा . आमरस - पुरी , 
ढोकळा , सामोसा , उंदियूं आनी दाळ - भात . जेवण बरें आशिल्लें . पूण म्हज्या 
घोवाची - सद्गुरूची - मात्शी धांदल जाली . तरी आमरस - पुरी आशिल्ल्यान 
ताचें निभावलें . तो शिवराक जेवता . पूण गोंयचे शिवराक . तोणाकां , उसळ्यो ... 
असलें . जेवन सुस्त न्हिदली . च्या घेवन आमी पासयेक गेली . हॉटेला भायरूच 
एकली जांबळां आनी काण्णां घेवन भोंवताली . तिचे कडल्यान जांबळां घेतली . 
दत्तराजाक काण्णां खूब आवडटात . ताणें काण्णां घेतली . जांबळां विकतले , 
नांव ' विमली ' . ती सकयल ' ठाकूरवाडी'त रावताली . 

तिनसना स्विमिंग पुला कडेन जादवाचो खेळ आशिल्लो . तो जादूगार 
आपली जादवाची पोटली घेवन आयिल्लो . ताणें पयलींच सांगलें , जादू - बिदू 
' सब झूठ ' . आपूण करतां ती हात चलाखी . तुमी सारके पळयात आनी हांव खंय 
हात चलाखी करता तें म्हाका दाखयात . ताणें लेंसाचो पारवो केलो . भुरग्याच्या 
पोटांतल्यान पयशे काडले . सुरयेन तवशें कापून ते परतें चिकटायलें . पूण कोणेंच 
ताका धरलो ना . 

रातच्या जेवणाचो थाट सामको पळोवपा सारको . स्विमिंग पुलाच्या 
लागसारच बुफेची मेजां मांडिल्ली . चडशे नग गुजराथी मोदीचे . सूप . तरेतरेची 
सालादां , वेजिटेबल बिरयाणी , दाल पंचवटी आनी कितल्याश्या तरांच्यो 
भाजयो . पावभाजयेचो एक स्टॉल आनी निमाणे गरम गरम ' मालपुवा ' . रबडेत 
बुडोवन खावप . वजन वाडत आसा तें विसरून कितलेंशेंच पोटांत उडयलें . 
पासय मारून पोटाक चुरचुरीत भूकय लागिल्ली . 

दुसऱ्या दिसा फांतोडेरच जाग आयली . हरशी घरा कडल्यान येतना थारावन 
आयिल्लें , सकाळी बेगीन उठप ना . सुसेगाद न्हिदप . सदचे वरी उठून दूद तापय , 
च्या कर , खावपाक कर असलो कसलोच वावर ना . पूण न्हीद खंय आमच्या 
नशिबांत . ताकाय भाग्य लागता . उठून वरां पळयल्यार साडेपांच . इतले बेगीन 
उठून तरी कितें करतलें , ओगी पडून रावले . मात्शी जाग आयल्यार दत्तराजय 
उठून बसतलो आशिल्लो . लोळून लोळून वाज येतकच भायर वारांदाचेर येवन 
बसले . जाल्यार भायर झाडांचेर सवण्यांचो किलकिलाट . मदींच कुहू कुहू ... 
हो कोगळेचो सूर . किरकिरो किरकिरतालो . जांबळाच्या एकाच झाडार एका 
वांगडा तीन - चार किरकिरे बशिल्ले . तांचो तो निळो कोर , मदीं तांबडो पट्टो . 
ल्हान ल्हान साळोयो . आमकां सकाळी फुडें चिमण्यांची चिवचिव आयकुपाची 
संवय . पूण हांगा चिमण्यो दिसल्यो नात . पिटकोळ्यो आनी साळोयो मात 
पळयल्यो . त्योय बी झाडां कापतल्या थळाव्या मनशांनी दाखयल्यो म्हूण . 

सवण्यांच्या सुरांत भिजत वरभर कशें गेलें तें कळ्ळंच ना . इतल्यांत 
' मम्माऽऽ मम्माऽऽ ' दत्तराजाचो उलो कानार पडलो आनी म्हजी तनरी भंगली . 
तो तोंड धुवन दूद पिवन आपलो ‘ ड्रॉयिंग बूक ' घेवन चित्रां रंगयत बसलो . 
इतल्यांत आमकां तेंकून आशिल्ल्या दुसऱ्या रुमांतल्या वारांदा वयल्यान सान 
भुरग्याचो व्हडल्यान व्हडल्यान रडिल्लो आवाज आयलो . दत्तराजान बेगिबगीन 
तेवटेन तोंड घालून पळयलें . ' मम्मा , मम्मा पळय , तें ल्हान चली रडटा . यो , 

यो ... हांगा यो आमी कलर करुया ' . तो ताका आपयत रावलो . ताका हो कितें 
सांगता , तें कांयच कळना जालें . पूण ते रडपाचे थांबलें . तें हिंदी उलयतालें . हांवें 
ताका आपयना फुडें तें धांवत आयलें , कलर पेन्सिली पळोवन खोशी जालें . येता 
थंयच आसा , ताणें म्हाका पयलो प्रस्न केलो - 

' हाचें नांव कितें ? 
' दत्तराज . पूण सगळीं ताका राजच म्हणटात . तूंय बी राजच म्हण ' 
' तुजें नांव कितें ? ' 
मुमुरखें हांसत , एक बोट तोंडांत घालत म्हणूक लागले , ' खुशी ' . 

' आण्टी , राजान हे कलर केलें ना जाल्यार तूं ताका मारतली ? ' ताणें म्हजेर 
एक बॉम उडयलो . ताचो तो प्रस्न आयकूनच हांव शॉकाद . 

हे येदेंशे तीन वर्साचें चली म्हाका अशें विचारता ? 
' ना , हांव ताका मारचें ना ' . 
' मागीर ताणें दूद पिलें ना जाल्यार तूं ताका मारतली ? ' 
' ना , हांव ताका काणी सांगून दूद पिवयतले ' . 
' मागीर तूं ताका केन्ना मारतली तर ? ' ताणे म्हजेर निमाणो बाण सोडलो . 

' ताणें एबीसी ... काडली ना जाल्यार ? ' म्हजी जाप येना ते पळोवन ताणे 
परतो प्रस्न केलो . 

' ना , हांव ताच्या हाताक धरून ताका काडूंक शिकयतले ' . 

तें आयकून खुशीचे समाधान जालें जावंक जाय . दांत दाखयत तें फिस्स 
करून हांसलें आनी चित्रा रंगोवपांत गुल्ल जालें . 

फाटोफाट ताचो देड वर्साचो भाव ' सुजल ' आयलो . 

' तो सदां तसोच . हांव वतां थंय म्हजे फाटल्यान धांवत येता . ताका अजून 
उलोवंक येना . राजाक उलोवंक येता ? ' 

' येता तर ! 

' मागीर तो म्हजे कडेन कित्याक उलयना ? ' आपले पोले फुगयत म्हाका 
विचारूंक लागले . तें पळोवन म्हाका हांसूक आयलें . 

ल्हवू ल्हवू दोगांयची इश्टागत जाली . मागीर खुशीन राजाची फाट कशीच 


सोडली ना . 


थोड्या वेळान टेबलार च्या आनी ब्रेकफास्ट आयलो . बटाट फोव , 
हुनहुनीत मसाला दोसा आनी जिलबी . वाडपीय आशिल्ले . जिलेबी वांगडा 

रबडीय आशिल्ली . रबडेंत बुडोवन खंय जिलबी खावप . रबडेंत बुडोवन जिलबी 
खातल्यांची म्हाका तोखणाय दिसली . आमी घरा कडेन आत्र्या पययन गोडशी 
करतात आनी खातात , पूण इतली गोड गोड दाट दाट रबडी . तीय बी गोड गोड 
जिलबी बुडोवन खावप . हांवें हुनहुनीत जिलब्यो अश्योच खाल्यो . कितल्यो 
त्यो मेजल्यो नात . 

आमी चलून भोवपाक म्हूण भायर सरलीं खरी . पूण सगळो मातयेचो रस्तो . 
त्याच रस्त्या वयल्यान घोडे धांवतात . माथेरानांत पळोवपा सारकें कितें आसा 
काय म्हूण खबर काडल्यार खंयच्याय हिल स्टेशनार वतकच , सनरायज पॉयंट , 
सनसॅट पॉयंट आसतात तशेच . 

‘ एको पॉयंट ' , ' लुईझा पॉयंट ' , ' मंकी पॉयंट ' , ' माधवजी पॉयंट ' , ' लॅण्डस्कॅप 
पॉयंट ' , ' लॉर्डसेलिया पॉयंट ' , ' गारबट पॉयंट ' , ' पॉरक्यूपायन पॉयंट ' , हातूंतले 
' माधवजी ' , ‘ एको ' , ' लॅण्डस्केप ' , ' खंडाळा ' बी पॉयंट आमी वचून पळयले 

एको पॉयंट आनी मुखार आशिल्लो लॅण्डस्केप पॉयंट हांचे मदीं व्हडली 
खिंड आशिल्ल्यान व्हडल्यान उलो मारल्यार आवाज घुमता . थंय दत्तराजाक 
खूब आवडले . तो परतो परतो ' मम्माऽऽ पप्पा ' करून उलो करीत रावलो . 
माधवजी पॉयंटा वयल्यान पयस पळसदरी आनी कर्जत गांव दिश्टी पडटाले . 
सकयल खोल देगणां . 

दनपारां जेवन मात्शी लकणी काडून आमी अशीच बाजारांत भोंवपाक गेली . 
दरेका वाठाराची थळावी अशी एक ' खासीयत ' आसता . माथेरानाचीय आसा . 

हांगाचे म्होंव सामकें फामाद . तातूंत भलायकेचे नदरेन खास अशे ' वखदी 
गूण आसात अशें थंयच्या एका थळाव्या मनशान सांगलें . 

खरें फट कोण जाणा ? हांवें म्होंवाच्यो दोन बाटल्यो घेतल्यो . 

लोणावळाचे चिकये भशेन माथेरानाचीय चिकी सामकी रुच्चीक . म . गांधी 
रस्त्यार ‘ नरिमन चिकी मार्ट ' हे फामाद दुकान आसा . ह्या दुकानाक पन्नास 
वर्सी जाल्यांत . हांगा तेरा तरांच्यो चिकयो मेळटात . भिकणां , चण्याची दाळ , 
तीळ , आले , सूंठ , राजगिरो , चिरमुल्यो , सोय , बदाम , काजू , पिस्ता , चॉकलेट , 
आंबो ... आमी रूच पळोवंक म्हूण चार - पांच तरांच्यो चिकयो घेतल्यो . 
माथेरानांत इतली जांबळां पिकतात आनी झडून वतात . पूण तांचो उपेग करून 
केल्लो एकूय जिनस मात दिश्टी पडलो ना . 

हांगा गोफणी आनी रंगयिल्ल्यो बडयो वचत थंय विकपाक आशिल्ल्यो . 

रंगयिल्ल्यो बडयो कित्याक काय विचारल्यार घोड्यार बसतकच खंय घोड्यांक 
धांवडावपाक . दत्तराजान गोफीण आनी बडी , दोनूय वस्तू घेतल्यो . बापाय 
कडल्यान पयलीं गोफणीन गुणो घेवन कसो मारप ते शिकलो . हो आनी गोफीण 
चरा व्हरून आजयेचे तकलेर मारीत म्हण म्हाका भंय जालो . मागीर हांवें ताका 
कागदाचे गुळे करून दिले आनी हेच घेवन मार म्हण सांगलें . 

हांगा आमकां पराग बोरसे हो चित्रकार मेळ्ळो . मूळचो कर्जतचो . तो 
माथेरानांत येवपी भोवडेकाराचे हॉटेलांत येवन पोट्रेट काडटा . माथेरानांत ताणे 
दोन रूम बांदल्यात . सिझनांत तो हांगा येता . मुंबयचे नामनेचे जे . जे . स्कूल 
ऑफ आर्टस् हे कॉलेजींतल्यान तांणी चित्रकलेची पदवी घेतल्या . ते त्या दिसा 
पलक नांवाचे एके सान चलयेचो पोट्रेट काडटाले . फकत पेन्सील हातांत घेवन 
लांणी पलकाचे चित्र काडिल्लें . मुदयाळे केंस , बारीक लिकलिकीत दोळे , मात्शें 
चेपटें नाक आनी तोमाता भशेन गाल . ज्युस्ताक ज्युस्त . 

हांव दत्तराजा कडेन उलयतालें तें आयकून ताणें म्हाका विचारले , तुमी 
खंयची भास उलयतात ? कानाक म्होंवाळ लागता . आपलो सावंतावाडीचो एक 
इश्ट आसा . ताचीय भास अशीच , म्हाका आवडटा . 

हांवें म्हणलें , आमी कोंकणी उलयतात . 

म्हणल्यार तुमी गोंयची ? हांव गोंयांत केन्नाच पावंक ना . गोंया विशीं हांवें 
खूब आयकलां . मारियो मिरांदा हो फामाद कार्टूनिस्ट गोंयचोच न्हय ? गोंयांत 
येवन गोंयच्या सोबीत वाठाराची चित्रां काडूंक जाय . थंय फायव्ह स्टार हॉटेलां 
खूब आसात . थंय विदेशी भोवडेकार खूब येतात ... तो उलयत रावलो . 

हांवें तांकां दत्तराजाचो पोट्रेट काडूंक सांगलो . एका जाग्यार बसप म्हणल्यार 
दत्तराजाक ख्यास्त कशी . तो तिडकीनचसो बसलो . 

' असो म्हज्या दोळ्यांक पळय ... ' परागान म्हणलें . जाल्यार हाणे हातांनी 
आपले दोळेच धांपले . तोंडां वांकडी करीत तो बसलो . परागान बाबड्यान 
आपली तनरी भंगयनासतना दत्तराजाचो पोट्रेट पूर्ण केलो आनी म्हज्या हातांत 


दिलो . 


तो पळयलो मात , ' ताणे म्हजे चित्र कित्याक काडले , आतां पयलीं तुजें 
चित्र 

काडून घे ' अशें म्हणत ताणें म्हाका ओडून कदेलाचेर बसयलें . कसोच 
आयकना . ' बालहट्ट ' म्हणल्यार कितें तें हांवें त्या दिसा पळयलें . मागीर म्हाका 
झक्कत अर्द वर थंय बसून रावचे पडले . 

तिनसना स्विमिंग पूला लागसार म्युझिक नाच , गेम्स ... सगळे जाण त्या 
नाचांत वांटेकार जाताले . हॉटेलांत राविल्ली सगळी भोवडेकारां आपली रुपडी 
घरा दवरून आयिल्ली . सदचे वरी स्विमिंग पूलाचे कुशीक उक्त्यार वाटकुळीच 
बुफे मांडिल्ली . पयलीं एके वटेन चाट स्टॉल आशिल्लो . भेळ पुरी , पानी 
पुरी , दही बटाट पुरी ... जेवपाकय चार - चार तरांच्यो भाजयो , दाळ , पुलाव , 
सालादां ... आनी गोडशे ... आवयस ! रस मलय ... परतून रबडी ... म्हाका एक 
समजले ना , ही रबडी बिहार सोडून परती परती माथेरानाक कित्याक येता ती . 

तिसऱ्या दिसा फांतोडेरच जाग आयली . बापूय आनी पूत दोगूय सुस्त 
न्हिदिल्ले . हरशी सद्गुरू सकाळी उठून पासयेक वता . पूण आयज आपूण 
स्विमिंग करतलों तेन्ना पासयेक वच्चों ना , ताणे राती न्हिदतनाच सांगिल्लें . हांव 
आनी आपणाक फांतोडेरच उठोवन घालना अशें ताका दिसलें जावंये . हांव 
भायर येवन वारांदाचेर बसले . सवण्यांचो किलकिलाट आयकत , अजून हॉटेल 
न्हिदेंत आशिल्लें . म्हजे भशेन जाग आयिल्लीं दोगां तिगां पासयो मारताली . 

पलकाचो आजो आनी आजी पासयेक वताली . हांवूय तांचे बराबर गेलें 
सादें चप्पल घालून मातयेच्या खडबडीत रस्त्यार चलपाची संवय नाशिल्ल्यान 
झडझडीत चलपाक मात्सो त्रास जातालो . भायर हय - न्हयसो उजवाड आशिल्लो 
धायेक मिनटां चलून दाट रानांतल्यान वयर सरली . मदीं मदीं टप टप करून 
पिकिल्ली जांबळां झडटाली . माथेरानाक माथेरान म्हणचे परस जांबळांचें रान 
म्हणप चड समा जातलें आशिल्लें . चलत चलत आमी शार्लोट लेकाचेर पावली 
सकाळच्या शांत शितळ वेळार तळेय सुस्त न्हिदिल्लें . उदक मात्तूय हालनासले 
आशिकुशीच्या झाडांची सावळी काजळी कशी तळ्याचेर पातळिल्ली . ल्हन 
ल्हवू उजवाडाची किरणां तळ्याचेर पातळूक लागली . पळोवन दिसताले 
न्हिदिल्ल्या तळ्याक ती आवय वरी मायेच्या हातांनी सांसपीत म्हणटाली , ऊर 
बाये , ऊठ , सकाळ जाली . तळ्याच्या उदकांत हात घालनशें दिसले . पूण आर 
म्हणलें . न्हिदिल्ल्या तळ्याक आनीक कित्याक उठय ? 

पलकाचो आजो आपले फामिले वांगडा वर्मांतल्यान एक फावट माथेरानां 
रावपाक येता . सकाळच्या थंड वेळार शार्लोट लेक पळोवपाक तो 

मुद्दा 
येता खंय . आमकां गोंयकारांक असली तळीं नवीं न्हय , पूण आमी फांतोडेच्य 
वेळार तळ्याचे दर्शन घेवपाक खंय वतात ? हॉटेलांत पावता म्हणसर सात व 
जाली . दत्तराज उठत म्हूण हुस्को आशिल्लो . रुमांत येवन पळयत जाल्य 

दोगूय न्हिदल्यात . म्हजे पांय आनी पांयां कडली सलवार मातयेन तांबडीच 
जाल्ली . हुनहुनीत उदकान पाय धुले आनी कपडे बदल्ले . पोटाक चुरचुरीत भूक 
लागिल्ली . ब्रेकफास्टाची टेबलां निकतींच मांडटाली . ब्रेकफास्ट घेवन 

बापूय 
पूत दोगूय स्विमिंगाक गेले . हांव हॉटेलांतल्यान तशेंच भायर आयलें . 

माथेरान सदचे वरी कामाक लागिल्लें . हॉटेलाचे गेटी कडेन घोडेवाले , 
रिक्षा ओडपी , कुली बायलो उब्यो आशिल्ल्यो . हांगा बायलोच चडश्यो कुली 
आसतात . तांकां पळोवन म्हाका आमच्या मडगांवां बायलां ' भाडेलां ' आसतात 
तांची याद जाली . चडशी बायलां सकयल आशिल्ल्या ठाकूरवाड्या वयली 
नाजाल्यार धनगरवाड्या वयली . ठाकूर ही एक आदिवासी जमात . तांच्या 
बायलांक वळखूक सोंपें . वयर पोलको आनी कास मारून न्हेशिल्ली गच्च 
साडी . वयर पदर बी कांय ना . गळ्यांत गळसरे भशेन एक माळ . ती शेतां बी 
कांय रोयनात . पावसांत हालींसराक देवतेर वरी आनी नाचणे रोयतात . हरशी 
ती वयर लांकडाचे भोरे , म्होंव आनी पोरसांत रोयिल्ली भाजी हाडून विकतात . 
चडशी हॉटेलांनी आयदनां धुवपाक , सान्न मारपाक नाजाल्यार भाडेलां म्हूण 
येतात . 

धनगर गोरवां पोसतात . ते दूद वयर हाडून विकतात . हे लोक माथेरानाचे 
पयले भोंवडेकार . हातूंतलोच एकलो सर मिलेटा वांगडा वयर आयिल्लो . 

हांगा म्हाका द्वारकाबाय आनी रंजना ह्यो दोगी बायलो मेळ्ळ्यो , त्यो मदले 
वाटेन वर - देड वर चलून कर्जतच्यान हांगा भाडेलां म्हूण येतात . दिसाभराक 
कितले मेळटात काय म्हणल्यार चाळीस ते अंयशी रुपया . त्या दिसा दनपारां 
जेवतां जेवतां म्हज्या मनांत एक प्रस्न उप्रासलो . हांगा आमचे जिबेच्यो रुची 
भागोवपाक जे तरेकवार जिनस करतात ते करपाक लागपी सामान ते सकयल्यान 
वयर कशे हाडटात ? इतलेंच न्हय तर हे हॉटेल बांदपाक लागपी सामान तांणी 
वयर कशें हाडले काय ? हांवें सोमतीच मॅनेजरा कडेन वासपूस केली . ताणे 
म्हणलें , सगळे अशेंच हातगाड्यार घालून हाडटात . 

त्या दिसा सांजेची आमी खंयच भायर सरलीं नात . थंयच हेवटेन तेवटेन 
भोंवली . दत्तराज आपली गोफीण घेवन माकड दिसता तेन्ना तांचेर कागदाचे 
गुळे मारीत रावतालो . थंयच फाटल्यान आवयबापूय आनी सतरा - अठरा वर्साचो 
तांचो चलो आशिल्लो . दत्तराजाक पळोवन बापायन पुताक म्हणलें , ‘ गौरव , यह 
देखो तुम्हारा बचपन ' . चलो मुमुरखोच हांसलो . ताच्या भुरगेपणांतली खंयचीतरी 

' खट्ठी - मिठी ' याद ताका आयली जावंये . तो दत्तराजाचे फाटीर हात भोंवडाव 
ताका ‘ फोर्सान मार ' म्हूण सांगूक लागलो . हाका मागीर चडच नेट आयलो . 

थंय चडशे भोंवडेकार ग्रुपांनी आयिल्ले . सोयरे , इश्ट सगळी जाणां मेळून 
वांगडा आयलीं की चड मजा येता . एकामेकांच्या सांगातान वेळ कसो वता 
कळच ना . तरी खुशी आनी पलकावांगडा दत्तराजाचो वेळ बरो गेलो . आत 
दुसरे खेपे माथेरानाक येतना सगळ्यांनी मेळून येवप , बरे घोड्या वयल्यान 
भोंवप , हांवें थारायलें . इतली म्हाका थंयच्या प्रसन्न वातावरणान भूल घाली . 

आयज रातच्या जेवणांत गोडशें कितें आसतलें काय ? हे येवजीत जेवपाव 
गेले . पळयत जाल्यार आयस्क्रीम ... सूऽ जालें . 

सकाळी ब्रेकफास्ट घेवन आमी मुंबय वचूंक भायर सरली . सामान घेव 
हॉटेला भायर मात आयल्यांत , घोडेवाले , रिक्षावाले , भाडेलां सगळी एकदा 
धांवन आयलीं . हांव व्हरतां , तूं व्हरतां - सगळ्यांचोच कुलकुलाट . निमाणे 
हॉटेलाचो सेक्युरिटी धांवन आयलो आनी कोणाचो नंबर तो लावन दिलो . थंर 
घोडे आनी तटू आशिल्ले . पूण दत्तराजान आपूण बसचो ना म्हूण पयलींच 
सांगलें . म्हाका तर घोड्यारच बसपाक जाय आशिल्लें . निमाणे दत्तराजाक घेव 
सद्गुरून रिक्षेन वचपाचे हांवें घोड्या वयल्यान वचप आनी सामान भाडेला 
घेवप अशें थारलें , सगळीच खोशी ! 

हांवें पयलींच घोडेवाल्याक सांगलें , घोड्यार बडी बी मारूं नाका आं 
म्हाका धांवपाचे ना . फकत घोड्यार बसून कशें दिसता तें पळोवंक जाय 
वाटेर देंवती . देवतना सात - आठ घोडे , तांचे फाटीर चार - चार गॅस सिलिंडर .. 
पंचवीस - पंचवसी किलांचे चार - चार तांदळाचे - गंवाच्या पिठाचे साक . 
बाबडे सदचे संवयेन सुसेगाद एकेच लायनीन वयर चडटाले . 

दिसले , आमचे सारकेल्यांक रुचीचे खावपा जेवपाक मेळचे , आमचं 
वीकोंण्ड मजेंत वच्चो म्हूण हे काडाओडी काडटात तर ! 

... आनी फुडें वता म्हणसर ‘ जोर लगाके ... हुश्य हुश्य ' करीत रूंद अश्य 
हातगाडयो सात - आठ मानाय धुकलीत चडटी चडटात . आंगार शर्ट बी कां 
ना . आंग घामान सामकें थपथपलां . घामाच्यो पांवळ्यो म्हणटात त्यो हां 
फकत आयकल्ल्यो . त्यो कितें म्हणटात त्यो त्या दिसा पळयल्यो . हातगाडये 
कितें काय म्हण्यार शितपेयाच्यो , मिनरल वॉटरच्यो बाटल्यो . तर दुसरे गाडये 
खावपाचें सामान ... ब्रेड , पाव , भाजयो , फळां ... फुडे आशिल्ले मानाय त्य 

गाडयो हातांनी ओडटाले आनी फाटल्यान आशिल्ले आपले तकलेन धुकलताले . 
काळजांत चर्र जालें ... शी ! पाड पडूं ... आमी चार दीस सुसेगाद घालोवपाक 
म्हूण हांगा येतात ते हांच्या घामाचे खावपाक ? हरशीय म्हूण आमी कोणाच्या 
तरी कश्टाचे घामाचंच खातात . पूण तें एके मर्याद भितर . हो मात सादोसुदो घाम 
न्हय . सामको ‘ सुपर घाम ' . तांचे गरिबीचो लाव घेवन आमी तांचे कडल्यान 
असली कामां करून घेतात . ते दृश्य पळोवन म्हाका पोटांतल्यन धवळून येवंक 
लागलें आनी माथेरानाक परत येवपाची म्हजी वान्साच मेली . 


*** 

हिल स्टेशनांची राणी -उटी 


उटी 


-उटकमंड , दक्षिण भारतांतलें पयल्या नंबराचें हिल स्टेशन . शासकी 

नदरेन जरी उटी तामीळनाडूंत येता आसलें तरी बंगळुरू , म्हैसूर हांचे 
बराबरच उटीचें नांव येता . 

आमी बंगळुरू सावन उटी वतना पयलीं चन्नपटना हो गांव लागलो . ह्या 
गांवच्या चडश्या लोकांचो एकच उद्देग म्हणल्यार लांकडाची खेळणी तयार 
करप . धोलपाचे लांकडी घोडे , ल्हान ल्हान बैल गाडयो , बावल्यो , लांकडी 
फळां विकपाक दवरिल्ली वाटेर दिश्टी पडटाली . मागीर लागलें म्हैसूर , 
कर्नाटकाची सॅण्डल सिटी ... थंय फकत जेवपाक रावली . म्हैसूर सोंपलें . 
गाडी तामीळनाडूचे दिकेन अटंग्या रानांतल्यान धांवंक लागली . संगल्यांत 
पयली भेट जाली ती माकडांची . दत्तराजाचो बोवाळ , गाडी थांबय 

म्हूण . 

गाडी 
थांबोवन गाडयेंतल्यानच ताणें माकडांचो फोटो काडलो . फुडें हरणाचो कळप 
रस्त्या वयल्यान हेवटेनच्यान तेवटेन धांवलो आनी ताचे फुडें तर एकोडो मोर 
आपलो सोबीत पिसारो फुलोवन राजा कसो उबो राविल्लो दिश्टी पडलो . फुडें 
वतकच मागीर कळ्ळे , तो वाठार मदुमलाई अभयारण्यांत येता म्हूण . थंयच्यान 
आमची गाडी वताली . आयकून काळजांत कल्ल जालें . फाटींच हांवें एक खबर 
वाचिल्ली , हतीच्या एका कळपान रस्त्यार येवन गाडयो आडावन दवरिल्ल्यो 
म्हूण . 

गाडी वयर वयर चडटा तशी शी खावपाक लागली . शाल , स्वेटर भायर 


आनंद यात्रा [ 74 ] 


काडचे पडले . वचत थंय निलगिरीची झाडां दिसूक लागली . मदल्यान निलगिरी 
पर्वताच्यो रांको दिसूंक लागल्यो . मदीं मदीं च्याचे मळे , फाटीर पांटले बांदिल्ल्यो 
चलयो , बायलां ... गाडी पांच - स हजार फूट उंचाये वयल्यान धांवताली ... गाडी 
उटींत भितर सरली ... उटी ... उधकमंडलम ... उटकमंड ... कितलींशीच नांवां . 
मंड म्हणल्यार तमीळ भाशेत खंय मळ . गोरवां चरपाक , व्हरपाचो जागो . ह्या 
मंडाची उंचाय 7500 फूट आसा . ह्या जाग्याचो सोद ब्रिटिशांक लागचे पयलीं 
हांगा तोडा , कोटा , पनिया आनी कुंबा ह्यो आदिवासी जमाती रावताल्यो . 
आयज हे जमातीचे फकत तिनेक हजार लोक थंय उरल्यात . ह्या हिल स्टेशनाचो 
सोद आनी उटकमंडाच्या विकासाचे स्रय वता तेदेवेळच्या कोईम्बतोरचे 
कलॅक्टर आशिल्ल्या जॉन सुलिव्हान ह्या ब्रिटिशाक . आमचे बुकिंग आशिल्लें 
हॉटेल खूबच उंचायेर आशिल्लें . हॉटेल जेम पार्क , हॉलिडे इन . भायरूच एक 
पोरणी गाडी शो पीस म्हूण दवरिल्ली . फाटी एकदां गोंयांत पोरण्या गाडयांची 
रॅली जाल्ली . तेन्ना आमच्या एका इश्टाचे गाडयेंत आमी बशिल्ली ती दत्तराजाक 
याद जाली . ' खटखट गाडयेंत बसता म्हूण फाटीक लागलो . रुमांत भितर आयले 
बराबर गॅलरी उगडून भायर आयलें आनी भायलें सौंदर्य पळोवन हांव पिशें जालें . 
नदर पावता थंय धुक्यान बुडिल्ल्यो दोगुल्ल्यांच्यो रांको . दोगुल्ल्यो उडटात 
काय आसरमांडी घालून ओग्गी बसल्यात तेंच समजनाशिल्लें . पयसुल्ली नदर 
लागी लागी आयली तशी हॉटेलाच्या गार्डनांत पाचवेंचार लॉन आनी सुंदर सुंदर 
फुलांचेर थिरावली . सगले तरेची फुलां . तरेकवार गुलाबां , धाली , शेवतीं .. 

रातचे जेवपाक वच्च्या वेळार गार्डनांत पासय मारया म्हूण भायर मात 
आयलें ... सामको कुडकुडो ... म्हाका शी कशेंच सोंसना . गरमी एक वेळ 
परवडली . एप्रील म्हयन्याच्या निमण्या सप्तकांत इतलो कुडकुडो जाल्यार भर 
डिसेंबरांत आयिल्लें जाल्यार कितें जातले आशिल्लें काय ? घडये गोठून म्हजो 
झेल जायत आशिल्लो . हुनहुनीत सूप पितकच मात्शें बरें दिसले . 

सकाळी उठना फुडें पयलीं गॅलरीचे दार उगडले . काल सांजेचे दृश्य आनी 
आतांचे दृश्य निलगिरीची दोन रुपां ... मुखा वयल्यो दोगुल्ल्यो निळ्या धुक्याच्यो 
चादरी पांगरून कुडकुडत बशिल्ल्यो . कुपांय निळशी , झाडांय निळशी ... धवशी , 
निळी , लेव निळी , मळब निळी , पाचवीं निळी , निळ्या रंगाच्यो कितल्योश्योच 
शेड्स . आयज उटीन निळे वस्त्र पांगरून आपले निलगिरीची राणी हे नांव सार्थ 
केल्लें . 

दत्तराज उठलो तो ' स्विमिंगाक या ' म्हणूक लागलो . पयलीं दूद पी म्हणटकच 
दुदाचो ग्लास घेवन गॅलरीत उबो रावलो . ताका कावळे , चिमण्यो पळयत 
खावपाची , जेवपाची संवय जाल्या . चपाती , पोळे खातना तो कुडके करून 
कावळ्यांक घालता तेन्ना थंय चडशे दोन कावळे येतात . हाणें तांकां शाणू आनी 
गुणू म्हूण नांवां दवरल्यांत . थंय एका झाडाचेर ज्युस्तच दोन कावळे बशिल्ले . 
तांकां पळोवन हो म्हणूक लागलो ' मम्मा , मम्मा बेगीन पळय म्हजे फाटल्यान 
शाणू , गुणूय बी उडत उडत उटीक आयले ' . तो स्विमिंगाक या म्हणटा म्हूण 
ताका घेवन स्विमिंग पुलार गेली . स्विमिंग करतल्यांक शी खावपाक जायना 
म्हूण स्विमिंग पुला भोंवतणचो जागो हारशांनी बंद केल्लो . वचपा येवपा पुरतें 
एक दार दवरिल्लें . पूण उदकांत हात घाल्यार उदक झेल कशें थंडगार ... करंट 
लागिल्ले भशेन हात फाटी घेतलो . 

उटींत भुरग्यां खातीर एक अॅम्युझमॅण्ट पार्क आसा . थंय दत्तराजा खातीर 
गेली . थंय सगळ्यांचेर बसून खेळून ताचे समाधान जातकच मागीर बॉटनिकल 
गार्डन पळोवपाक गेली . 1847 त बांदिल्लें हें गार्डन शिक्षणीक दृश्टी मुखार 
दवरून बांदलां . तरेकवार देश - विदेशांतले व्हडले व्हडले रूख , तांच्या नांवां 
सयत , तरेकवार फुलझाडां , चलपाक पाचवेंचार लुसलुशीत लॉन जोतें काडून 
दवरून चलनशे दिसले . ह्या गार्डनाचे वर्णन करत तितले थोडें . मदीं इल्लीशी 
साळकाची तळी . तातूंत हातांत बुडकुलो धरिल्ली जलदेवी , सगळे तरेची इंग्लीश 
फुलां ... डेजी , डालिया , पॉपी , पॅन्सी , लिली ... चायनीज रोज गार्डन ... रॉक 
गार्डन ... आनी एके कडेन तर लॉन कापून भारताचो नकासो तयार केल्लो . 
सोपणां चडटात तसो ह्या गार्डनाचो एक एक भाग वयर वयर गेला . निमण्या 
तोंकार एक लांकडाची खोप आसा . ' लॉन हावस ' थंय सावन उटीचो लॅण्डस्कॅप 
दिसता . दोंगुल्ल्यांच्या पायां कडेन बशिल्ली इल्ली इल्ली घरां . दोगुल्लेतल्यान 
वाट काडीत वचपी सुळसुळीत रस्ते , निलगिरीची झाडां , पाचवेचार च्याचे 
मळे ... 

जेवपाक परतीं हॉटेलांत आयलीं . जेवन दत्तराज थंयच बॉल घेवन खेळपाल 
लागलो . तो खेळटा ते पळोवन ताचेच पिरायेची एक चली बॉलाक आनी 
दत्तराजाक पळयत उबें रावले . ' ए , मला दे ना , मी येऊ तुझ्यासोबत खेळायला ? 
' तूं येता ? तूं येता ? ' म्हणून तो विचारता . हांवय तांचे मदीं पडले ना . ती निरागस 
भुरगेपणां पळयत थंयच उबें रावले . इतल्यांत ते चलयची आवय आयली . ' अग 

त्याला मराठी समजत नसेल ! ' ' समजता .. समजता ' हाचो बोवाळ . मागीर मात 
हांव फुडें आयलें . ते चलयेक सांगलें , ' ताका उलयिल्लें समजता . तो तुका 
खेळपाकच आपयता ' . मागीर ती दोगांय जाणां खेळत रावली . संजू , ताची भयण 
ताई , हे माझे बाबा ' ताणे रोखडीच दत्तराजाक वळख करून दिली . 

सांजवेळची संजूची फामील आनी आमी दोडा बेटा ह्या निलगिरी 
पर्वतांतल्या 8750 फूट उंचाये वयल्या शिखराचेर गेली . हांगा उटीचो लॅण्डस्कॅप 
बदल्लो . एके वटेन कुन्नूर व्हेली . दुसरे वटेन कोईमतूर व्हेली तर तिसरे वटेन 
उटीचो सोबीत वाठार . हांगा टेलीस्कोप हावस आसा . थंयच्यान दुर्बिणीतल्यान 
आशिकुशीच्या वाठाराचे दर्शन घेवंक मेळटा . आमी थंय शिंयाळो वारो खायत 
ताचे वांगडा तोंडाक लावपाक म्हूण मक्याची भाजिल्ली कणसां खायत बसली . 
संजू आनी दत्तराज थंय खेळत बशिल्ले . हांव थंय बसून धुकें आनी मळब हाची 
शिम - मेर सोदतां सोदतां मळब लेव केसरी ... केसरी ... गाड केसरी जायत गेलें . 
भांगराळे रेशमी वत चोंयवटेन पातळ्ळे . पळयतां पळयतां सुर्याचो गुळो धुक्यांत 
विरगळून गेलो . हांव पळयतच उरलें . बेश्टींच भोवपाक म्हूण आयिल्ली . 
थंय दोडाबेट्टाचो सुर्यास्त अणभवपाक मेळ्ळो . थंयचो सुर्यास्त पळोवपाक 
खंय लोक मुजरत येतात . तें मागीर कळ्ळे . ल्हवू ल्हवू काळखाची काजळी 
उजवाडाचेर दाटूक लागली तशी आमी सकयल देवली . 

' फाल्यां सकाळी आमी उटी लेकाचेर बोटिंगाक वतली . तुमीय येता जाल्यार 
येयात ' , संजूच्या बापायन म्हणले . दुसऱ्या दिसा आमी तांचे बराबर गेली . पयलीं 
थंय लागसार आशिल्ल्या चिल्ड्रन्स पार्कात गेली . टॉय ट्रेन ही झुकझूक गाडी 
थंयचे खास आकर्शण . तातूंत बसून एक पासय मारून आयली . तशी थंय भुरगी 
तटूचेर बसून भोंवताली . संजू आनी ताचें ताई बसले . दत्तराज मात कसोच 
बसना जालो . भुरग्यांचे निभावतकच आमी उटी बोट क्लबाचेर आयली . जॉन 
सुलिव्हेन हांणी हांगाच्यान व्हांवपी व्हाळ आडावन हे कृत्रीम तळे तयार करून 
उटकमंडाच्या सैमीक सुंदरकायेंत आनीकय भर घाल्या . 

बोट क्लबार भोंवडेकारांनी गर्दी केल्ली . भुरगी , जाण्टी घोड्यांचेर बसून 
पासयो मारताली . आमीय एके बोटींत बसून उदकांत गेली . चारूय वटेन बोटीच 
बोटी . दत्तराज आनी संजू उदकांत हात घालपाक लागली . नाचपाक लागली . 
म्हाका आमचेच करणेचें अजाप दिसले . आमी भोंवडेर वतात तेन्ना मागीर 
तें महाबळेश्वर जावं , केरळ जावं ना जाल्यार बंगळुरूचो उलसूर लेक जावं . 

थंयच्या तळ्यांत बोटिंग करपाक मुद्दाम वतात . हरशी आमचे घर दिवचले . 
आत्र्या पयऱ्यान आमी दिवचले वतात . पूण अजून मेरेन मयें तळ्यार बोटीत 
बसून केन्नाच पासय मारूंक ना . आतां मुद्दाम एक दीस वच्चें पडले . 

मुन्नार आनी उटी दोनूय हिल स्टेशनां . पूण मुन्नार सैमा कडेन चड लागींचें 
दिसले . उटींत वता थंय काँक्रिटाची बांदकामां चलताली . 

उटी हे केरळ , कर्नाटक आनी तामीळनाडूचे शिमेर आशिल्ल्यान थंयचे 
गिरेस्त लोक उटींत हॉलीडे होम बांदतात . दोंगुल्ल्यो कापून थंय काँक्रीटाची रानां 
उबीं रावतात . हे प्रमाण जर अशेंच वाडत रावलें जाल्यार फुडल्या धायेक वर्सी 
भितर उटी आपले निजाचे सौंदर्य शेणोवन बसतले . 

म्हजे एके इश्टिणीन सांगिल्लें , उटी वता जाल्यार थंयची होम मेड चॉकलेट्स 
घेतले बगर येवं नाका म्हूण . ते खातीर उटी बाजारांत गेले बराबर पयलीं हांवें होम 
मेड चॉकलेटींची चवकशी केली . आमकांय घेतल्यो आनी इश्टिणीक दिवपाकय 
घेतल्यो . थंय तरातरांची च्या पावडर विकपाक आशिल्ली . थंयची एक खासीयत 
म्हणल्यार चॉकलेट फ्लेव्हराची च्या पावडर . ते शिवाय निलगिरी तेल , म्होंव , 
बदामाचे तेल , कॉफी पावडर , डायबिटीज पेशंटा खातीर खास ' डायबिटी ' हर्बल 
च्याची पावडर , हेय विकपाक आशिल्लें . ' तोडा ' ही आदिवासी जमात वापरतात 
तेय दागिने विकपाक आशिल्ले . एके लायनीत थंय तिबेटीयनांच्या कपड्यांचे 
स्टॉल्स आसात . त्या स्टॉलाक नगरपालिकेन नंबर दिल्ले आसात . दर सप्तकाक 
त्या स्टॉलांची अदलाबदल जाता . सगळ्यांकच सारकें गिरायक मेळचें हो ताचे 
फाटलो हेतू . थंय सगल्या तरांचे गरम कपडे आनी भुरग्यांचे कपडे विकपाक 
आशिल्ले . हांगा विकत्यो घेतिल्ल्यो सगल्यो वस्तू कागदाचे पोतयेंत पॅक करून 
मेळटात . हांगा प्लास्टिक पोतयांच्या वापराचेर बंदी आसा . 

थंय बाजारांत भोंवतना आमकां पणजेची एक फामील मेळ्ळी . तांच्या 
चल्याक थंय इकरावेक कॉमर्स कॉलेजीत अॅडमिशन घेवपाक जाय आशिल्लें . 
अजून गोंयांत धावेचो रिझल्ट जावंक नाशिल्लो . पूण उटीक बरें कॉलेज 
आसा . तांचे वळखीची गोंयची दोग जाणां थंय शिकताली . म्हणून आपल्या 
चल्याक थंय दवरूंक सोदताली . हॉस्टेलांत रावपाची , जेवपाची बरी वेवस्था 
आसा काय ना म्हूण पळोवपाक आयिल्ली . गोंयच्या काय कुटुंबांतले भुरगे 
थंय भुरगेपणांतल्यान बोर्डिंग स्कुलांत शिकपाक आसात तें हांवें आयकल्लें . 
आमच्या वळखीच्या कुटुंबांतले दोन भुरगे थंय शिकपाक आशिल्ले . पूण धावी 

जावन इकरावी कॉमर्स करूंक थंय वता ते आयकून म्हाका मात्शें अजाप 
दिसले . अभ्यासक्रम गोंयचे कॉलेजीत शिकयता तोच . पूण दर एकाची आवड ! 
आनीक कितें ! 

तो दीस उटींतलो निमणो दीस . रातचे जेवन म्हाका रुमांत वचनशें दिसलें ना . 
भायर येवन झोपाळ्याचेर बसले . मुखा वयल्यो दोगुल्ल्यो काळखाचें कपयाळे 
पांगरून सुस्त न्हिदिल्ल्यो . उटीच्या म्हज्या राबित्याक दोगुल्ल्यांची कितलींशींच 
रुपां हांवें पळयली . 

फांतोडे वयल्यो लेव निळ्या फ्रानेलाच्या पोळेरांत गुठलायिल्ल्यो नवजात 
दोगुल्ल्यो दनपारच्यो पाचवे निळशे स्वेटर घालून धुक्यांतल्यान वाट काडत 
धांवपी आडसाट्यो दोगुल्ल्यो . सांजवेळच्यो केसरी हळडुव्यो रंगांत न्हाल्ल्यो 
तृप्त , समाधानी , प्रौढ दोगुल्ल्यो . रातच्यो काळखाचें कपयाळे पांगरून सुस्त 
न्हिदिल्ल्यो जाण्टेल्यो दोगुल्ल्यो ... 

काळ्या कपयाळ्या वयल्यो काळे रंगाच्यो तरेकवार शेड्स म्हज्या दोळ्यांक 
लकणी हाडूक लागल्यो आनी रुमांत वचून जाण्टेल्या दोगुल्ल्यां भशेन हांवूय 
न्हिदेचे सुवादीन जालें . 


*** 

13 


लग्नाची गांठ -गोंय ते हरिद्वार 


ह 


रिद्वाराक म्हजे भाचयेचें - मुन्नीचें - लग्न आशिल्लें . ते खातीर आमी 

सगळी घरची थंय वचपाक भायर सरली . 
' किंगफिशर अॅरलायन्सान प्रवास करपाची म्हजी ती पयलीच खेप 
आशिल्ली . विमानाची भितरली रचना हेर विमानां परस मात्शी वेगळी 
आशिल्ली . दर एका सिटा फाटल्यान स्क्रीन आशिल्ली . विमान वयर चडटकच 
' किंगफिशर अॅरलायन्स'चे चॅरमन मद्यसम्राट विजय मल्ल्यान टीव्ही स्क्रिनाचेर 
दर्शन दिले . आपल्या अॅरलायन्साची खासीयत सांगली आनी तातूंतल्यान प्रवास 
केल्ले बद्दल उपकार मानले . मदीं मदीं , विमान कितले उंचाये वयल्यान वता , 
भायलें तापमान कितलें आसा , विमान खंय पावलां , तें स्क्रीनाचेर - भारताच्या 
नकाशाचेर दाखयताले . विमानांत जेवणय बरें दिल्लें . आमी दिल्लीक पावत 
आयिल्ली . 

' आतां थोड्याच वेळांत विमान दिल्ली अॅरपोर्टार देंवतलें ' - अर हॉस्टेसीन 
आपल्या सुरेल आवाजांत सांगलें . पूण विमान सकयल कशेंच देवना . सकयल 
देवपाक पांच मिनटां आसात म्हूण स्क्रीनाचेर दाखयतात . म्हणसर , ती आठ 
मिनटां जातात . आठाची धा जातात ... सांजेची सवायपांच जायत आशिल्ली . 
भायर धुकें बी कांयच नाशिल्लें . नितळ धवीफुल्ल कुपां हुबतात ती दिसताली . 
पूण 

विमान सकयल कित्याक देंवना काय ? मनांत प्रस्न उप्रासलो . ' मम्मा , 
बेगीन पळय , सूर्य तांबडोच जाला आनी आतां कुपांनी नाच जातलो ... मम्मा , 

कोलव्यां सूर्य उदकांत वता मगो . मागीर हांगा तो कुपांनी कसो लिपलो ? 
दत्तराजाचो प्रस्न . पयले फावट विमानांतल्यान मळबांतलो सुर्यास्त पळयलो . 
' विमानतळार ' air traffic congestion ' जाल्ल्यान विमान सकयल देंवोवंक 
मेळना ' - परतोय और होस्टेसीचो मंजूळ आवाज . वरभर विमान वयर बूंव 
बूंव धुंवलें आनी स वरांचेर एकदांचे विमानतळार देवलें . काळोख जाल्लो 
आनी विमानतळार सगळ्यो लायटी पेटिल्ल्यो . वरां कितलीं काय म्हणल्यार ... 
स . रातची आठ जाल्ले वरी दिसतालें . आमची टेम्पो ट्रॅव्हलर भायरच उबी 
आशिल्ली . आमी बेगिबेगीन टेम्पोंत बसली आनी हरिद्वाराचो रस्तो धरलो . 
जाता तितले बेगीन आमकां पावंक जाय आशिल्लें . मुन्नीच्योच - व्हंकलेच्योच 
- सात बॅगो आशिल्ल्यो . वाटेर मेरठ मुझफ्फरनगराचो मदलो रस्तो जाता तितले 
बेगीन क्रॉस करात असो मोगाळ ( ? ) सल्लो कितल्याश्या जाणांनी दिल्लो . 
थंय रातची लुटमार जाता , सामको निर्जन , निर्मनुश्य रस्तो . गुंडांची एरिया ... 
व्हंकलेक लग्नाक घालपाचे सगळे भांगर आमचे कडेन आशिल्लें . ताचे खातीर 
आमकां चडच भंय दिसतालो . 

रस्त्या वयल्यान इतले ट्रक आनी बशी वताल्यो की आमकां टेम्पो कसोच 
धांवडावंक मेळनाशिल्लो . रातच्या साडेधांक आमी मोहिद्दीनपूराक पावली . 
गाडयेंतल्यान सकयल देंवलीं मात . भायर सामकें शी ! बेगिबेगीन भितर वचून 
स्वेटर घेवन आयलें . थंय ल्हानसोच ढाबा आशिल्लो . थंय चना मसाला , 
फ्लावराची भाजी आनी गरम गरम रोटयो मेळ्ळ्यो . शियां कुडकुड्यांत तें जेवण 
घोस्ताक गेले . वाटेर खंयच रावनासतना रातच्या दोन वरांचेर हरिद्वाराक पावली . 
वाटभर चकचकीत लायटी आशिल्ले ढाबे आनी पॅनॉल पंप आशिल्ले . निर्जन , 
निर्मनुश्य असो वाठार केन्ना मेळटलो काय ? हे पळोवपाच्या नादांत दोळ्यांक 
पाती कशीच लागना जाली . 

हरिद्वाराक हॉटेलांत पावली . न्हवरेकाराले लोक आमच्या स्वागताक हाजीर 
आशिल्ले . टेम्पोंतल्यान सकयल देंवतकच थंड वारें आंगाक बसले . रुमांत 
पावली तेन्ना न्हवऱ्याचे - वैभवाचे आवयन मसाल्याची हुनहुनीत च्या धाडून 
दिली . शिंयाच्या कुडकुड्यांत हुनहुनीत च्याचो घोंट ताळ्या सकयल देवतकच 
जिवाक मात्शी थाकाय आयली . वैभवाची मामी , मावशी - जांणी कोणे , मुन्नीक 
पळोवंक नाशिल्लें , ती बेगिबेगीन ' दुल्हन ' पळोवपाक आयली . ' यह दुल्हन 
की मामी , यह वैभव की मामी ' . एकामेकां कडेन वळखी जाल्यो आनी सगळी 

जाणां एकदांची न्हिदपाक गेली . 

आमचे हॉटेल ' हरि की पौडी ' , गंगेचें देवूळ आसा थंय सावन धा मिनटांचे 
वाटेर आशिल्लें . पूण सकाळी फुडें साडेपांचांक काकड आरतींक वचपाचे त्राण 
नाशिल्लें . सकाळी उठना फुडें स्वेटर घालून शाल पांगरून दार उगडून भायर 
आयलें . शिंयाचे थंड ल्हार आंगाक घश्टून गेले . भितर येवन दत्तराज केन्ना 
उठलो ताची वाट पळयत बसले . तयार जावन ब्रेकफास्ट घेवपाक गेली . 
सॅण्डवीच , गरम गरम भाजयेचे पराठे आनी बटाट्याची भाजी . खावपाक मात्सो 
वेळ जालो जाल्यार पराठे शिंयान घट जाताले . 

व्हंकलेक चुडो बी घालून आमकां वैभवाच्या घरा लग्नाचो ' शगुन ' घेवन 
वचपाचें आशिल्लें . आमी सगळ्यांनी एक एक ताट उखल्लें . कोणें काजू 
बियांच्या लाडवांचे , कोणे फेणोऱ्यांचे तर कोणे गोंयच्या दुदफेण्यांचे , वैभवाचे 
घर हॉटेलाक लागीच आशिल्लें . ' शगुन ' व्हरप , ' तिलक ' करप ही उत्तर भारतीय 
पद्दत . दनपारचे जेवणय खास उत्तर भारतीय पद्दतीचे आशिल्लें . गरम गरम 
पुरयो , चार - पांच तरांच्यो भाजयो . राजस्थानी गठे की कढी . जीरा रायस , 
रसमलई .... 

पोटभर जेवन आमी ऋषिकेशाक वचपाक भायर सरली . ऋषिकेश ते हरिद्वार 
चोवीस किलोमिटराचें अंतर . वाटेर ल्हान ल्हान सांकव , पूल खूब लागताले . 
चडखें उदक सुकिल्लें . पूण पोंदचे धवेफुल्ल फातर दिसताले . वतांत सामके 
स्फटीक कशे चकचकताले . शिवदत्ताची वाटभर रनिंग कॉमॅण्ट्री सुरू आशिल्ली . 
फातरां कडेन बोट दाखोवन , “ तूं भरिल्ल्या आमल्यांचे लोणचें करता मगो , 
आमल्यो चेपणाक घालपाक , देवाच्या पायां कडले धवेफुल्ल फातर जाय 
जाल्यार व्हर ' अशें म्हाका सांगूक लागलो . फुडें वाटेर मदींच सांसवांची शेतां 
दिश्टी पडली . हळडुवोच गालीचो हांतुळिल्ले भशेन दिसतालें . ' सरसों का साग , 
मकई की रोटी , वाह भाई वाह ... ' शिवदत्तान आपल्या मिशयांक पीळ दीत 
म्हणलें . 

ऋषिकेशाक हवा थंड आशिल्ली . आमची टेम्पो ट्रॅव्हलर पार्क करता थंय 
आसा . दोग तीग जाण ‘ गायड जाय ? ' काय म्हण विचारीत धांवतच आयले . 
तातूंतलोच प्रमोद चौहान म्हूण एकटो आपूण तुमकां दोन वरां भितर सगळी 
म्हत्वाची ठिकाणां दाखयतां म्हणून फाटीकच लागलो . ऋषिकेशाक हे नांव कशें 
पडलें तें तो सांगूक लागलो . पुराणकाळांत रैभ्य रुशीन हांगा कडक तपश्चर्या 

ली तेन्ना भगवान विष्णून ' ऋषिकेश ' नांवान प्रकट जावन ताका दर्शन 
लें . तेन्ना सावन खंय ह्या वाठाराक ऋषिकेश म्हणपाक लागले . 
रावणाक मारून राम अयोध्येक परतलो तेन्ना ताणे आपल्या कुलगुरूक 
ष्ठाक विचारलें खंय . रावणाक मारिल्ले बद्दल आमी कितेंय प्रायश्चीत 
क जाय काय म्हण ? तेन्ना वसिष्ठान खंय तांकां सांगलें , रावण जल्मान 
ण आशिल्लो , ताची हत्या तुमच्या हातांतल्यान जाल्या . ते खातीर तुमी 
य भावांनी तप करूंक जाय म्हण . मागीर ते चौगूण जाण ऋषिकेशाक येवन 
चर्येक बसले खंय . 
हांगा लक्ष्मण झूला हो लोखंडाच्या सरयांचो पूल आसा . हाका मदीं खंयच 
| नात . गंगेच्या ह्या पोंता वयल्यान त्या पोंताक वचपाक मेळटा . लक्ष्मण 
तप करपाक आयलो तेन्ना गंगा पार करपाक ताणें बाण मारून बाणांचो 

पूल 
I. ताची याद म्हूण ह्या पुलाक लक्ष्मण झूला ' म्हणटात . 
लक्ष्मण झूल्याचेर वचपी वाटेर माकडां हेवटेन तेवटेन नाचताली . 
च्याय हातांत कितेंय खावपाची वस्त पळयल्यार ओडून काडटाली . 
जाच्या हातांत केळ्याची साल आशिल्ली तीच ओडून घेवन माकड 
लो . फाटल्यान सद्गुरू भिकणांचो पुडो हातांत धरून बरो खायत येतालो . 
ड ताका शर्टाक धरून ओडूंक लागलो . ' पप्पाक माकडान धरलो ' म्हणून 
न दत्तराजाच्यो किळच्यो . सद्गुरू हातांतलो पुडो सकयल उडयलो तेन्नाच 
डान शर्ट सोडलो . 
यंय गोरवाय कशीय धांवत येताली . आमी लक्ष्मण झूल्यार मदीं पावलीं तेन्ना 
बैल जिवाच्या आकांतान धांवत आयलो . कितें करचें तेंच कळना जालें . 
जाक फाटल्यान घालो आनी थंयच घट्ट उबें रावले . बैल आयलो तसो 
त फुडें गेलो . सूऽऽ जालें . बैलाच्या बोवाळांत सकयल पळोवंकच नाशिल्लें . 
पल गंगेंत न्हावपी लोक . यात्रेकरूंक घेवन वचपी यांत्रीक बोटी . खळखळत 
पी उदक . आशिकुशीक दिसपी इल्ल्यो इल्ल्यो दोगुल्ल्यो . घांटा वयल्यो 
मल्हान देवळ्यो ... पळोवन दिसले , ह्या प्रदेशाक सैमीक सुंदरकाय लाबल्या 
सगळे देव हांगाच वसतीक आयल्यात जावंये . लक्ष्मण झूल्याचे दुसरे 
कितलींशींच देवळां आसात . थंय तेरा मजली कैलाश निकेतन आनी एक 
सा मजली देवूळ आसा . सकयल्या मजल्यार मारुती आनी दुर्गादेवीच्यो मुर्ती 
T त . वयले बारा मजले म्हणल्यार शॉपिंग कॉम्प्लॅक्स . तेराव्या मजल्यार 

परतें देवूळ . थंय वचपाक वेगळी वाट ना . विंडो शॉपिंग ' करीत वयर वचपाचें 
आमी सकयलच देवळांत पांयां पडून भायर सरली . थंय देवळांची इल्ली इल्ली 
दुकानां खूब आशिल्ली . सगळी शिमिटाची , काँक्रिटाची . पूण वयर बरयिल्ले 
आसतालें - अतिप्राचीन मंदीर . कान कणकणावपी भक्ती - संगीत . वचत थंय 
संगिताच्यो कॅसेटी , सीडी विकपाक आशिल्ल्यो . श्रद्धेच्या नांवां सकयल उथळ 
वीट हाडपी मार्केटिंग चलतालें . कानार पडटालें तें भक्ती - संगीत काय प्रेम - संगीत 
तेंय कळनाशिल्लें . 
लक्ष्मण झूल्याचे वयले वटेन , आमी आयिल्ली ते वटेन लक्ष्मणाचें 

खूब 
पोरणे देवूळ आसा . प्रमोद चौहान सांगतालो , भारतांतले हे एकमेव लक्ष्मण 
मंदीर . बाकीच्या सगळ्या देवळांनी लक्ष्मण राम आनी सीते बराबर आसता 
ह्याय देवळांत फकत लक्ष्मणाची एकोडी मूर्त पळोवंक मेळना . कुशीक 
पाळण्यांत बाळकृष्णाची मूर्त आशिल्ली . बाळकृष्णाचे पाळणे थंय कित्याक तें 
ताणेंय सांगलें ना आनी हांवेय विचारलें ना . 

बाबा काली कमलीवाल्याचो आश्रम हांगा पळोवंक मेळ्ळो . पयली 
प्रवासाच्यो सोयी नाशिल्ल्यो . यात्रेकरूंक रावपाक निवासस्थानां नाशिल्ली 
तेन्ना स्वामी विशुद्धानंदान उत्तराखंडांतली चारधाम यात्रा केली . प्रवाशांच्यो 
हालअपेश्टा पळोवन ह्या भागांत तांणी धर्मशाळा उबारली . ते खातीर लोक 
कडल्यान भिक्षा मागून निधी एकठांय केलो . तांच्या आंगार फकत एक लंगोटी 
आनी कांबळीची कफनी आसताली . म्हूण तांकां काली कामलीवाले बाबा 
म्हणटाले . 

फुडें वयर भरताचेंय देवूळ प्रमोद चौहानान व्हरून दाखयलें . ऋषिकेशाक 
आयल्यांत ती चारय भावांची देवळां पळोवन वचात म्हूण तो फाटीकच लागलो 
आमकां सातां पयलीं गंगेची आरती पळोवपाक हरिद्वाराक पावपाक जाय 
आशिल्लें . रातचो मागीर वैभवाच्या घरा कडेन संगिताचो प्रॉग्राम आशिल्लो . 

मुनी - की - रेती हे सुवातेर शत्रुघ्नाचें देवूळ आसा . त्रिवेणी घांटा कडल्य 
ऋषिकुंडा मुखार रामाचे रघुनाथ मंदीर आसा . ह्या घाटाक त्रिवेणी नांव पडलां 
कित्याक , हांगा गंगा , यमुना आनी सरस्वती ह्या तिनय न्हयांचो संगम जाता 
प्रमोद चौहान आमकां हे सांगतालो तेन्नाच दुसरो एक ' गायड ' गंगा , यमुना आनं 
चंद्रभागा ह्या न्हयांचो संगम जाता म्हूण दुसऱ्यांक सांगतालो . खरेपण करून 
घेवपाक आमकां वेळ नाशिल्लो . 

गीता भवनांत वतना ताणें आमकां एका एम्पोरियमांत व्हेली . शिवदत्तान 
एकमुखी रुद्राक्ष आसा काय म्हूण विचारले . दुकानदारान एकमुखी रुद्राक्ष 
न नवरत्नांची माळ , खरें स्फटीक कशे वळखप तें आमकां सांगलें ... 
तलींशींच वर्सी बर्फ पडून पडून तातूंतल्यान स्फटीक तयार जाता अशें कितें 
| तो सांगतालो . शिवदत्त ताका ताचें फुडलें फुडले विचारतालो . आनी तो 
कानदार ताका कितें कितें काडून दाखयतालो . ' आरे या , आमकां गंगेची 
रती चुकतली ' म्हूण सद्गुरू ताका आपयत आशिल्लो . सगळे विचारून 
चारून निमाणो तो एक रुद्राक्षाची माळ घेवन आयलो . तीय बी दिवचलच्यान 
णें तरी हाडपाक लायिल्ली म्हूण . 

आमी हरिद्वाराक येवपाक भायर सरली . गंगेची आरती सातांक जाता . ताचे 
पली आमकां गंगा घांटार पावंक जाय आशिल्लें . सांजेचीं स वरांच जाल्ली . 
। सामको काळोख जाल्लो . मळबांत चंद्रकोर दिसताली . देवा पाव , आरती 
कना जाल्यार पुरो अशें हांव म्हणत आशिल्लें . रस्त्या वयले दिवे पेट्टाले . 
मी बेगिबगीन टेम्पोंतल्यान देंवली आनी पुला वयल्यान घांटार वचपाक 
डसडीत चलूक लागली . पुलार वयर पावली मात ... म्हजी नदर सकयल 
ली . गंगेची आरती जाल्ली आनी आरतीच्या वेळार उदकांत सोडिल्ले दिव्यांचे 
णे उफेत उफेत वताले ते दिश्टी पडले . दोशी वटेन आशिकुशीच्या दिव्यांच्या 
जवाडाचे पडबिंब . तातूंतल्यान उफेत वचपी दिव्यांचे दोणे . वयर मळबांत 
तळिल्ली नक्षत्रांची नक्षी आनी तातूंतल्यान हांसपी चंद्रिमाची कोर . खंयच्या 
नामीक कलाकारान पितारलां काय हे काळखांतल्या उजवाडाचे चित्र ? हांव 
यच पुलार उबें रावन वयले चित्र मनांतले फास्केंत घालीत उबें आशिल्लें . 
तले म्हणसर दोगां माकडांनी झगडत झगडत म्हज्या पायां कडेन उडी मारली . 
1 वें कच्च करून आंग काडले . पळयत जाल्यार दत्तराज आनी बापूय घांटार 
चपाक पुलाची सोपणां देवपाक लागिल्ले . 

थंय फुलकारां दिव्यांचे दोणे विकपाक बशिल्ली . पाचव्या पानांच्या दोण्यांत 
जां वा शेवती . तांचे भितर सुपुल्ली मातयेची पण्टी . पण्टेंत फुलवात . आमी 
देवे उदकांत सोडपाक म्हूण घांटार गेली मात , आमचो चोंबो पळोवन गंगेचे 
डे धांवत आयले . हांव पुजा सांगतां ... हांव ... तूं ... करूंक लागले . तुमी 
आहाराष्ट्रीयन , मराठी लोक न्हय ? अशें विचारीत एक जोशी आडनांव आशिल्लो 
डीत आयलो आनी ताणें श्लोक म्हणत गंगेचे स्तवन सुरू केले . म्हाका आनी 

सद्गुरूक पळोवन तुमी घोव - बायल काय म्हूण विचारले . ' हय ' म्हणटक 
म्हाका वेगळी पुजा सांगपाक लागलो . हातूंतलें थोडे थोडे उलोवप म्हाक 
कळ्ळे . अखंड सौभाग्यवती उरपाक घोवाक आयुश्य आरोग्य गंगे कडेन मागत 
ते खातीर पंडीताक शंबर रुपया दान करतां ... हांव ओगीच रावलें . दोनश 
रुपया ... पांचशी रुपया ... हांव आयकतच उरलें . हांव ओगी रावतां तें पळोव 
तो हजारांचेर आयलो . मागीर मात म्हाका भिरभिरी मारली . ताका हांवें सांगले 
म्हज्या मनांत दान करपाचें आसा तितलेच करतलें . तुवें आंकडो वाडयत व्हेल 
म्हूण हांव तुका तितले दिव . ना . हांवें हात जोडून गंगेक नमस्कार करून तिक 
म्हज्या मनांतलें सांगलें जाल्यारय गंगा म्हाका पावतली . तें आयकून मात्र 
ओगी रावलो . आमचे बराबरच्या सगळ्यांक तोच अणभव आयलो . 

हरिद्वाराक हरद्वार आनी गंगाद्वार हीय नांवां आसात . हिमालयाचे तेंग 
वयल्यान सकयल देंवतना हांगाचे दोंगर खिंडीतल्यान पयलीं भायर सरली 
ती खिंड म्हणल्यार द्वार , गंगाद्वार . उजवे कुशीक दोंगरार मनसादेवीचे देवूट 
तर दावेवटेन दोंगरार चंडीदेवी . ' हर ' म्हणल्यार शंकर . हिमालय हो शिवरूप 
ताच्या पायां कडल्या द्वारांतल्यान गंगा भायर येता म्हूण तें हरद्वार ते शिवाय ह 
म्हणल्यार केदारनाथ . केदारनाथ वचपाचो रस्तो हांगाच्यान वता म्हणूनय हरद्वार 
बद्रीनाथ म्हणल्यार विष्णू . म्हणल्यार हरि . थंय वचपाचीय वाट हांगाच्यान वर 
म्हणून हरिद्वार . राजा भगीरथान व्हडा प्रयत्नान स्वर्गगंगा धतरेचेर हाडली . तसो 
गंगेचो प्रवाह व्हडा प्रयत्नान आनी कल्पकतेन मनसादेवी दोंगरा कडल्या 
गांवचे शिमे कडेन हाडलो . हाचे देगेर हरिद्वार वसयलां . हांगा तीन सोपणांच 
गंगाघाट बांदला . तीच ' हरि की पौडी ' हांगा दर स वर्त्यांनी ' अर्ध कुंभमेला ' आन 
दर बारा वर्त्यांनी पूर्ण कुंभमेला ' जाता . 

थंय गंगेची इतली देवळां आसात की खरें देवूळ खंयचें तें आमकां सोद 
पडलें . सगळ्या देवळांचेर प्राचीन , अतीप्राचीन , सब से पुरातन असल्यो पाटय 
लायल्यात . खरे देवूळ उदकांत मात्शे भितर आसा आनी ताचे कुशीक 
भगीरथाचें देवूळ आसा . थंय वचून आमी पायां पडून आयली . परतीं घांटा 
येवन गंगेच्या थंडगार उदकांत हात घालो तेन्ना आंगार कांटो आयलो . सामक 
कुडकुडो आयलो . दत्तराज , सोनल आनी त्रिवेद त्या थंड उदकांत परती परत 
हात बुडोवन माथ्याक लायताली . हांगाच्या उदकांत न्हाल्यार व्हड पुण्य मेळ 
अशें मानतात . पयसुल्ल्या गांवच्यान आयिल्ले सगळ्या जाती धर्मांचे गरी 

श्रीमंत थंय गंगेच्या थंड उदकांत न्हावन पुण्य एकठांय करताले . जाण्ट्यो बायलो 
आनी ल्हान ल्हान भुरगीं लेगीत . 

आमी हॉटेलांत वचून कपडे बदलून वैभवाच्या घरा पावली तेन्ना संगिताचो 
प्रॉग्राम बरोच रंगार आयिल्लो . एके वटेन थंय जमिल्ल्या बायलांच्या हातांक 
मेथी घालप सुरू आशिल्लें . दुसरे वटेन संगीत . जाण्ट्यो बायलो हातांत 
ढोलकी घेवन खास मारवाडी स्टायलीन लोकगितां , लग्नगितां म्हणटाली . शब्द 
अनवळखी आसले तरी सूर तेच ... खोशयेचे . लग्न घरांतले खोशयेंत आनीकय 
भर घालपी ... संगितांत फकत बायलांनी , चलयांनी वांटो घेवप . दादल्यांनी 
पळोवप . वैशाली आनी ताचे मावशेभयणीन चल्याचे रूप घेवन पॅण्ट , शर्ट 
घालून , मिशयो बी लावन सुंदरच नाच केलो . तेन्ना घरांतल्या जाण्ट्यांनी येवन 
तांचेर पयशे ओवाळ्ळे . ते पयशे मागीर गरिबांक दितात खंय . आमचे सोनलय 
फाटी रावले ना . तेंय रेकॉर्ड लावन बरें नाचले . ' गोवा की गुडिया'न थंय 
हरिद्वारवाल्यांची काळजां जिखून ' वन्स मोर ' मेळयलो . निमाणे कडेन आमकांय 
तांचे भितर ओडून मात्शीं नाचयली . 

लग्नाच्या दिसा न्हवरो घोडयेर बसलो - उत्तर भारतीय पद्दत . नाचत नाचत 
' बारात ' भायर सरली . अर्दे वाटेर पावतकच न्हवरो ' घोड्यागाडी ' म्हणल्यार 
सजयिल्ल्या रथार बसलो . धा मिनटांचे वाटेर आशिल्ल्या लग्नाच्या माटवांत 
पावपाक तांकां दोन वरां लागली . आनी सबंद वाटेर पयशांनी ओंवाळप . ते 
पयशे पुंजावपाक वाटेर भुरग्यांची गर्दी , नाजाल्यार वाजंत्र्यांचे हात मुखार . आमी 
न्हवऱ्याक भितर काडपाक हातांत आरती घेवन उबी . मुन्नीचो काका हातांत 
नाल्ल घेवन वैभवाक घोड्यागाडयेंतलो देंवोवपाक फुडें आयलो जाल्यार 
गाडयेवाल्यान आपलो हात मुखार केलो . दोनशे रुपया उडय मागीर न्हवऱ्याक 
देंवय . ताचेंय खरें . तांणी ह्याच दिसांनी जोडपाचें . ताचेर तांचे पोट चलता . 

लग्न लागलें , फेरे जाले . जेवणाच्या माटवांत मात भितर सरलीं , कितले तरेचे 
जेवणाचे पनवार ! म्हाका दिसता , उत्तर भारतीय सगळे प्रकार थंय आशिल्ले . 
पंजाबी कॉर्नरांत छोले भटुरे , सारसों का साग , मकई की रोटी . राजस्थानी दाल 
तडका ... पांच बुडकुल्यांनी पांच तरांच्यो दाळी , उत्तरांचलाची खासीयत भरवा 
सागी - मीर्च , पहाडी रस , बादील , भांग ( तील ) की चटनी . ते शिवाय खास 
बॉम्बे पावभाजी , भेल पुरी , चायनीज कॉर्नर , तरेकवार तंदूर रोटयो , रुमाली 
रोटी , मेथी पराठा , चीज पराठा , मूली का पराठा , सब्जी पराठा , तवा भाजी , 

स्वीट डीश कॉर्नर , फ्रूट कॉर्नर . ते सगळे पळोवनच म्हजें पोट भरले . खंयच्यान 
सुरू करूं तेच कळना जालें . कायलींतल्यो गरम गरम जिलब्यो पयलींच 
खुणायताल्यो . ताचे कुशीक थंड आयस्क्रीम आनी हुनहुनीत गाजराचो हालवो . 
तें दोनीय खंय मिक्स करून खावपाचें . उत्तर भारतीय लोक खावपाचे शौकीन 
म्हण आयकल्लें . तें आयज अणभवलें . सरसों का साग , मकई की रोटी पसून 
सुरू 

केलें . खंय सोंपलें तें लक्षांत उरलें ना . लग्नाच्या वेळार वांटपाक आमी 
व्हेल्ले गोंयचे घरावे दुदफेणे मात सगळ्यांक आवडले . दोग तीग जाणांनी तर 
घरा व्हरून दाखोवपाक मुजरत येवन मागून घेतले . 

' बिदाई ' जाता म्हणसर सांजेची स वरां जाली . रातची वैभवाल्या घरा 
दुर्गादेवीची पुजा आनी रातभर ' जागरण ' आशिल्लें . रातभर भजन करत बसप . 
सकाळी फुडें उत्तरपुजा करून प्रसाद वाटप . आमी थंय वचून बसली . शिंयां 
कुडकुड्यांत पोटांतल्यान सामके कवळे येवपाक लागले . स्वेटर , शाल पांगरून 
गादये इतली दाट रजई पांगुरिल्ली तरी शी आडावपाक आमच्यान जायना 
जालें . पयल्या दिसा इतलें शी नाशिल्लें . वैभवाची मामी सांगपाक लागली , 
वयर स्नोफॉल जाला म्हूण . आमी हिंदी बरीं उलयतात तें पळोवन ती परती 
परती आमकां म्हणटाली , तुमी कोंकणी उलयतात ती आमकां मातूय समजना . 
आमकां उलोवंक येना . पूण तुमी इतली बरी हिंदी कशी उलयतात ? तिका हांव 
सांगून सांगून थकलें , आमकां हिंदी ‘ दुसरी भास ' म्हूण कम्पलसरी शिकची 
पडटा म्हूण . तिचीय म्हूण चूक ना . तांची आवयभासच हिंदी आशिल्ल्यान 
तांकां तीच शिकची पडटा . आमकां गोंयकारांक कमीच म्हणल्यार चार तरी 
भासो येतात - हांवें तिका व्हडा अभिमानान सांगलें . तें आयकून तांकां अजाप 
दिसले . वैभवाची मावशी म्हणपाक लागली , तुमचे बरें , आमचे धुवेचे लग्न 
दुसरी भास उलोवपी घराब्यांत जालें जाल्यार आमची सामकी धांदल जातली . 
धुवेक पयलीं ती भास शिकची पडटली . हे सगळे उलोवणे कुडकुडत चलिल्लें . 
आतां दांत वाजूक लागले . मेघान तर रजय गुठलावन थंयच गुठली केली . एकटें 
सोनल मात मेरठवाल्या , दिल्लीवाल्या नव्या इश्टिणी कडेन नेटान खबर्यो 
करतालें . आमी हॉटेलांत वतात म्हणटकच तोंड वांकडे करीत आमचे बराबर 
आयलें . सबंद रात थंयच बसपाची ताची तयारी आशिल्ली . 

दुसऱ्या दिसा सकाळी उठून हरिद्वार मात्शें भोंवन पळोवया म्हणले . बारा 
जावचे पयलीं दिल्ली वचपाक भायर सरपाक जाय आशिल्लें . आमी दिल्लीक 

दोन दीस रावपाची आशिल्ली . बाकीच्यांची दुसऱ्या दिसा सकाळीं फ्लायट 
आशिल्ली . हरिद्वाराची सब्जी मंडी पळोवपा सारकी . रसरशीत भाजयो . तांबडे 
गड्डे , तटीत वांयगी , गाजर , पिंपो , तांबड्यो , हळडुव्यो , पाचव्यो सिमला 
मिरसांगो ... सायकल रिक्षा वचत थंय आशिल्ल्यो . ऑटोरिक्षा मात व्हडल्योश्यो 


दिसल्यो नात . 


आमच्या ड्रायव्हरान - राकेशान आमकां सांगलें , तुमकां हरिद्वार - कनखलची 
देवळां भोंवडावन दाखयतां . ताणें आमकां मायापूर वाठारांत व्हेली . 

दक्ष राजाची धूव सती हिचे लग्न शंकरा कडेन जाल्लें . दक्ष राजान एकदां यज्ञ 
केल्लो . यज्ञाक ताणे सगळ्यांक आमंत्रणां धाडली . फकत आपल्या जांवयाक 
धाडलें ना . कुळाराचे ओडीन सती मात थंय गेली . पूण आमंत्रण ना म्हूण थंय 
तिचो अपमान जालो आनी तिणे यज्ञकुंडांत उडी घेतली . तें शंकराक कळना फुडें 
ताणें वीरभद्राक धाडून दक्षाची तकली कापली आनी सतीची लाशिल्ली कूड 
खांदार घेवन आक्रोश करूंक लागलो . तेन्ना मेल्ले कुडीचो मोह पयस करपाक 
विष्णून सुदर्शन चक्रान सतीचे कुडीचे एकावन्न कुडके केले . ते पडले थंय देवीची 
एकावन्न स्थानां निर्माण जाली . 

मागीर बोकड्याची तकली लावन शंकरान दक्षाक पुनर्जल्म दिलो . म्हूण ह्या 
भागाक मायापूर म्हणटात . राकेशान बेगिबगीन आमकां म्हायती दिली . हांगा 
दक्षेश्वर महादेवाचें देवूळ आनी सतीन उडी घेतिल्लें यज्ञकुंड आसा . थंय सावन 
आमी मनसादेवी देवूळ पळोवपाक गेली . मनसादेवीचें देवूळ शिवालीक पर्वताचेर 
600 मीटर उंचायेचेर आसा . रोप वे - ' उड़न खटोल्यां'त बसून थंय वचपाक 
मेळटा . सकयल्यान आमकां वयल्यान ‘ पाळणी ' वतात ती दिसताली . लोखंडाचे 
सरये वयल्यान ही ' पाळणी ' वतात ती दिसतालीं . लोखंडाचे सरये वयल्यान हीं 
' पाळणी ' हुमकळत वतात तें पळोवन मुन्नीच्या काकान म्हणलें , आपूण हांगाच 
बसता . तुमी वचून येयात . सद्गुरून म्हणलें , आपूणय येना , कोण वतात ती 
वचात . ' मदीं पावर फेल्युयर बी जाल्यार आमी वयरच उरतलीं ' - तिसऱ्यान 
म्हणजे , ' त्यो सरयो पळय , सामक्यो कळमेल्यात ' चवथ्यान म्हणले . 

मा मनसा देवी कश्यप रुशीची धूव . तिचो जल्म कश्यप रुशीच्या मनांतल्यान 
जालो म्हूण ती मनसा . म्हणल्यार इत्सा . देवीच्या 51 सिद्धपिठां भितरले हे एक . 
हांगा देवी सतीचे काळीज पडिल्ले खंय . 

हांव थंयच उबें रावलां तें पळोवन सद्गुरून अपुरबायेन म्हणलें , आतां 


आनंद यात्रा [ 89 ] 


मनसादेवीक गेल्यार दिल्लीक पावपाक रातची बारा जातली . तांकां फाल्यां 
सकाळची फ्लायट आसा . आमी मागीर बद्रिनाथ , केदारनाथाची चारधाम यात्रा 
करपाक परतीं येवया . तेन्ना उरलां ते सगळे पळोवया . आमी सामान व्हरपाक 
परतीं हॉटेलांत आयली . मुन्नी आनी वैभव आमी भायर सरतना आमकां 
मेळपाक आयिल्ली . मुन्नीक थंय सोडून येतना काळीज हालिल्ले वरी जालें . 
चलयेक ल्हानाचे व्हड करप आनी निमाणे घोवाचे सुवादीन करून येवप . 

हरिद्वार - उत्तरांचलची शीम सोंपून आमची टेम्पो उत्तर प्रदेशाचे दिकेन धांवंक 
लागली . मुझफ्फरनगर रस्त्याच्या दोशी कुशींनी रसरशीत उशेलां दिश्टी पडटाली . 
वाटभर येरादारी अखंड चालू आशिल्ली . आमची टेम्पो फुडें धांवडावंक 
मेळनाशिल्ली . थंय उशीकांडे भरिल्ले ट्रक आनी बैलगाडयो ... न्हय ... न्हय ... 
रेड्यांगाडयो . मुझफ्फरनगराक बैलां परस रेड्यांचो आंकडो चड आसा जावंये . 
मुझफ्फरनगराचे गोड खंय फामाद . उशेलांनी मदीं मदीं निलगिरीच्या झाडां भशेन 
लांब , भेंडयेच्या झाडाच्या पानां भशेन पानां आशिल्ली झाडां दिश्टी पडटाली . 
वेगळीच दिसली म्हूण राकेशाक विचारले . ताणें त्या झाडांचें नांव पॉपलर म्हूण 
सांगलें . तांचे पसून फरकाच्यो काडयो तयार करतात खंय . 

फुडें एका ल्हानशा गांवांत तोरंगांचे गाडे दिश्टी पडले . बरी वाटकुळींच 
पोपटी रंगाची रसरशीत तोरंगां पळोवन गाडी थांबयली . गुलाबी कोराच्यो 
आंबटगोड शिरो खावन जीव धादोस जालो . 

फुडें वाटेर खतौली म्हूण एक गांव लागता . रस्त्याच्या दोशी कुशींनी शेणी 
थापिल्ल्यो दिश्टी पडटात आनी त्यो एकार एक कलात्मक रितीन दाळिल्ल्यो 
आसतात . कुशीक गोरवां खातीर तणाची रास . फाटले वटेन उशेलां . दनपारची 
तीन वरां जाल्ली . फुडें एक बरें हॉटेल आसा थंय गाडी थांबयतां अशें राकेशान 
सांगले . पोटाक चुरचुरीत भूक लागिल्ली . 

दिसलें , हांगा सगळ्याक शेणाच्यो राशी आनी उशेला ; हांगा आनी बरें हॉटेल 
खंय मेळटले ? तसलोच सादोसो ढाबा आसतलो . पूण ताणे गाडी थांबयली तें 
हॉटेल पळोवन दोळे दिपकावले . चितळ ग्रॅण्ड हॉटेल . वयर धांवपी चितळाचें 
चित्र आशिल्लें . नदर पावता थंय मेरेन हॉटेलाचो परिसर . तरेकवार फुलझाडां , 
हळडुव्या आनी जांबळ्या रंगांची रसरशीत शेवती . तातूंतय तरेकवार शेड्स . 
' हेल्दी ' झाडां म्हणल्यार कितें तें तांकां पळोवनच समजतालें . सगळो वाठार 
नितळ , निवळ . जेवणय तशेंच . सगळ्या तरांचे जेवण थंय मेळटालें . कितें ना 

म्हूण ना . हॉटेलाचो वाठार सोंपता थंयच्यान परत उशेलां सुरू जातात . बेगिबेगीन 
खावन घेवन हांव परतें फुलां तोखेवपाक धांवलें . 

वाटेर मदीं मदीं वेगळोच घाणयारो वास येतालो . साकर कारखान्यांतली 
मळी भरून व्हरपी ट्रक थंयच्यान पासार जातालो तेन्ना ट्रका फाटल्यान कितें 
न्हय कितें बरयिल्लें वाचूंक मेळटालें . वाचून मनोरंजन जाताले , ' नेकी , , कर 
जूता खा , मैने खाया तू भी और खा ' दुसऱ्या ट्रकार ' नेकी कर दर्या में डाल ' 
आनीक एका ट्रकार ‘ सब्र का फल मीठा होता है । नेकी का फल खट्टा होता 
है । ' ' बुरी नजर वाले तेरा मुँह काला ' , ' मारनेवाले से बचानेवाला बडा होता 
है । ' मुझफ्फरनगर म्हणल्यार मुलायमसिंगाचो ‘ इलाका ' . थंयच्या ट्रकवाल्यांचो 
' नेकी ' वयलो विस्वास उडपाक थंयचे राजकारण जबाबदार आसुंये . 

वाटेर रस्त्या कुशीक एका गाड्यार कायलींत कोळशांचेर कणंगां भाजताले . 
हांगा शिंयांच्या दिसांनी मुद्दाम कणंगां भाजून खातात खंय . सकयल देवन 
' शक्करकंद ' दी म्हूण सांगलें . रसरशीत कोळशार भाजिल्लें कणंग बरें सोल्लें , 
सुरयेन बरे चौकोनी कुडके केले दोण्यांत घाले . वयर चाट मसाला फाफुडलो , 
आनी टुथपीक लावन सामके ‘ फायव्ह स्टार ' स्टायलीन हातांत दिले . म्हाका 
आमच्या भुरगेपणांतली याद जाली . आमी तेन्ना हांड्याचे रांदनींत कोळशार 
कणंगां भाजून खाताली . 

मुझफ्फरनगर सोंपून मेरठ आयलें . वाटेर बांबूंचे फर्निचर रस्त्याचे कुशीक 
विकपाक दवरिल्लें दिश्टी पडटालें . वाटेर दौराला गांवांत एक बरें हॉटेल दिश्टी 
पडले - ' बिग बायट फूड रिसोर्ट ' . ह्या चकचकीत हॉटेलांत वचून कॉफी घेतली . 
थंयय सुंदर फुलझाडां आशिल्ली . हळडुवीं , केसरी , गाड केसरी , खांपरी रोजां . 
थंयचे हवामान फुलझाडांक अनुकूल आसता म्हूण ती चड रसरसतात . 

ह्या दिसांनी लग्नाचो सिझन आशिल्ल्यान मुरादनगर गाझियाबाद पावता 
म्हणसर लग्नाचे सजयिल्ले मंटप दिसूक लागले . थंयचे पद्दती प्रमाण न्हवरे 
घोडयेर नाजाल्यार रथांत बसून येताले आनी ' बाराती ' वांगडा लोक नाचत 
येताले . ताचे खातीर आनीक ट्रॅफिक जॅम ... तातूंतल्यान वाट काडीत काडीत 
आमी एकदांची णव वरांचेर दिल्लीक पावली . 


*** 

दिल्ली- वळखीचें शार 


दिल्ली 


ल्लीक हांव विशेक वर्सानी पावतालें . ह्या शारांत भितर सरतनाच 

इतिहासीक वास्तूंचे दर्शन जाता आनी दिल्ली शार रोखडेंच वळखीचें 
जाता . हालींसराक इंडिया गेट , संसद भवन , राष्ट्रपती भवन , लाल किला हांचे 
दर्शन आत्र्या पययन टीव्हीचेर जाता . ते खातीर ह्यो वास्तू सगळ्यांचे 
संवकळीच्यो जाल्यात . तशें पळोवंक गेल्यार दिल्लीच्यो वास्तू आमी खंय न्हय 
खंय , चित्रांत तरी पळयिल्ल्यो आसताच . नाजाल्यार शाळेत तरी तांचे विशीं 
शिकिल्लें आसता . 

आमी दिल्लीत करोल बागेत पाणीकर गॅस्ट हावसांत राविल्लीं . तें अजमल 
खाँ रस्त्याचेर आसा . त्या दिसा आमी सबंद दिसाक एक टॅक्सी थारायिल्ली . 
टॅक्सी ड्रायव्हराक - सुनीलाक - खूब उलोवंक जाय आशिल्लें . तो ड्रायव्हरा 
परस टुरिस्ट गायड म्हूण चड सोबतालो . 

आमकां आमच्या घरा खातीर फर्निचर घेवपाचें आशिल्लें . दिल्लीक 
फर्निचर बरें आनी सवायूय मेळटा अशें कोणें तरी आमकां सांगिल्लें . मनसरोवर 
गार्डन वाठारांत आशियेंतले सगळ्यांत व्हडले फर्निचर आनी लांकडाचे मार्केट 
आसा . थंय आमी दोन - तीन दुकानां भोवली . दुकानां म्हणचे परस तांकां शो 
रुमच म्हणचें पडटलें . एका शो रुमाचो मालक , अनील बन्सल , आमी गोंयकारां 
म्हूण कळना फुडें आमचे म्हऱ्यांत आयलो . आपूण दोन फावटी गोंयांत 
पावलां , स म्हयन्यां पयलींच गोंयांत वचून आयलां ; तुमचे टॅक्सीवाले दिल्ली 

परस दोबरादीन रेट सांगतात ; पर्यटकांक पळोवन किलोमिटराचो रेट बेश्टोच 
वाडयतात . आपणे पयलीं पळयिल्लो ‘ गोवा ' आनी हालींचो ‘ गोवा ' हातूंत खूब 
फरक आसा अशें कितें कितें सांगूक लागलो . 

ताच्या शोरुमांत सुंदर सुंदर सोफा सॅट्स , खाटी , आरमारी , मेजां , कदेलां 
आशिल्ली . ताणे थंय आमकां एक ' मिनी बार ' दाखयलो . ल्हान कोरीव काम 
केल्ली सोबीत आरमार कशी ... व्हिस्कीच्यो बाटल्यो आनी ग्लास दवरपाक . 
सद्गुरून सांगलें , आपूण ड्रिंक्स घेना , आपणाक बारांची गरज ना . हो हांसपाक 
लागलो . 

' गोंयकार आसून तूं पियेना ? अशें कशें ? ' 
हांवें ताका म्हणलें , “ तुमकां टीव्हीचेर गोवा 365 डेज ऑन हॉलिडे ही 
जायरात पळोवन आनी हिंदी पिक्चरांनी रंगयिल्लो बेबदो गोंयकार पळोवन तशें 
दिसता जावंये . पूण वस्तूस्थिती तशी ना . ' तेन्ना तो परतय हांसलो आनी म्हणपाक 
लागलो , हरिद्वार पंडीतांचो गांव न्हय ? पूण हरिद्वाराचे सगळेच लोक पंडीत खंय 
आसतात ? फर्निचराचे शोरूम पळोवन पळोवन आमकां दनपारची अडेज जायत 
आयिल्ली . फाटले चार दीस लग्नाच्या बोवाळांत हरिद्वाराक आमी शिवराकच 
जेविल्लीं म्हूण सुनीलाक सांगलें , आमकां नॉन वेज रेस्टॉरंटांत व्हर . 

ताणें आमकां पंडारा मार्केटांतल्या ' पिंडी ' ह्या हॉटेलांत व्हेले . आमचे भाशेत 
पिंडी म्हणल्यार शंकराचे लिंग . तातूंत आनी नॉन वेज कशे मेळटलें काय दिसले . 
पूण चिकन , मटण , नुस्ते सगळे मेळटालें . जेवण बरें रुचीक आशिल्लें . 

दिल्लीक भोंवतना एक गजाल मनाक भावली ती म्हणल्यार , सोबीत अशे 
दिल्लीचे रस्ते , दोनूय वटांनी पाचवींचार झाडां . मदीं रुंद सुळसुळीत निवळ 
रस्ते , तांची नांवांय इतिहासा कडेन लागींची कशी . राजपथ , जनपथ , लाल 
कुआँ , पंचकुइयाँ , रोशनारा , शाहदरा , पटेल रोड , शंकर रोड , अजमल खाँ रोड , 
नेताजी सुभाष रोड , आसफअली रोड ... सुनील आमकां आमी पावताली त्या 
त्या रस्त्यांची नांवां सांगत रावतालो . तो वाठार कित्या खातीर फामाद , ताची 
खासीयत कितें ... 

पयलीं आमी कुतुबमिनार पळोवपाक गेली . पळयत जाल्यार कुतुबमिनाराक 
लोखंडाच्यो कांबी लावन दवरल्यात . भितर वचपाक मेळना . वण्टीक वेर 
आयल्या . म्हाका याद जाता , हांव पयलेच खेपे आयिल्लें तेन्ना आमी 
कुतुबमिनार वयर मेरेन चडून गेल्ली . हो कुतुबमिनार म्हणल्यार संवसारांतलें 

एक अजाप . अदीं मदीं जाल्ल्या भुंयकांपांनी तो इतलीं वर्सी तग धरून रावला 
हेय एक व्हडलें अजाप . हांगा आशिल्लो लोह स्तंभ - लोखंडाचो खांबो - हें 
आनीकय एक अजाप . 32 फूट उंचायेचो हो खांबो वतांत पावसांत भिजत इतली 
वर्सी कळमेनासतना तशाक तसो उबो आसा . पांचव्या शेंकड्यांत बांदिल्लो हो 
खांबो तोडून उडोवपाचे यत्न कितल्याश्या राजांनी केल्ले . पूण कोणाकच येस 
आयलें ना . हाचेर इतलीं वर्सी संशोधन सुरू आसा . 

थंयच्यान आमी बहाई उपासना मंदीर पळोवपाक गेली . शिंयांच्या दिसांनी 
दिल्लीक रोखडोच काळोख जाता . ते खातीर मंदिराची गेट साडेपांचांक बंद 
करतात . आमी थंय पावली तेन्ना सांजवेळची पांच वरां जाल्ली . 

धवेंफुल्ल ग्रीक संगमरवरी फातरान बांदिल्लें कमळाच्या आकाराचें देवूळ . 
हे देवूळ धरून सगळी 26 एकर जमीन आसा . सगळ्याक पाचवेंचार लॉन 
आसा . आमी थंय पावली तेन्ना देवळाच्यो धव्यो पाकळ्यो आनी फाटल्यान 
लेव केसरी मळब . तातूंत गाड केसरी सुर्याचो गुळो ... हांवें कितलेशेच सुर्यास्त 
पळयल्यात . आंबोलीच्या कड्या वयल्यान , महाबळेश्वराच्या सनसॅट पॉयंटा 
वयल्यान , उटीच्या दोडाबेट्टा कड्या वयल्यान , कन्याकुमारीक भारतभुंयेच्या 
निमण्या तोंका वयल्यान , मुंबयचे मरीन ड्रायव्ह वेळे वयलो , कोलवेंचे वेळे 
वयलो ... दर सुर्यास्त हेर सुर्यास्तां परस वेगळो ... पूण आयचो हो सुर्यास्त अप्रूप 
असो ... सुर्यास्ताच्या केसरी कॅनवासाचेर बहाई मंदीर सोबतालें . काय बहाई 
मंदिराचे सोबीतकायेंत सुर्यास्ताची केसरी देग चड भर घालताली , हे म्हाका 
उतरांनी सांगपाक येवचे ना . सैमाचो एक मनभुलयणो आविश्कार पळयलो 
इतले मात खरें . 

ह्या देवळाची विशेयताय म्हणल्यार ताका णव बाजू आसात आनी णवूय 
वटांनी निळशा नितळ उदकाच्यो णव सुपुल्ल्यो तळयो आसात . मंदिरांत 
सगळ्या धर्माच्या लोकांक प्रवेश आसा . सगळ्या धर्मांच्या ग्रंथांचे वाचन 
करपाक मेकळीक आसा . थंय भोंवता म्हणसर तिनसांज जाली . भायर रस्त्यार 
लायटी पेट्टाल्यो . 

थंय सावन आमी बिर्ला मंदीर पळोवपाक गेली . हे देवूळ 1938 वर्सा राजा 
बलदेवदास बिर्लान बांदिल्लें आनी 1939 वर्सा महात्मा गांधीन ताचें उक्तावण 
केल्लें . हातूंतल्या मुखेल देवळांत लक्ष्मी नारायणाची सुंदर मूर्त आसा . ते भायर 
दोशी कुशींनी शंकराचें आनी दुर्गेचें देवूळ आसा . एक गीताभवनय आसा . तातूंत 

कृष्णाची ओडलायणी मूर्त आसा . गौतम बुद्धाचेंय एक देवूळ आसा . हांगाचे 
वण्टीचेर महाभारतांतले आनी बुद्धाच्या जिवितांतले म्हत्वाचे खीण पितारिल्ले 
आसात . 

हांवें सुनीलाक आमकां चांदनी चौकांत व्हर म्हूण सांगलें . तो म्हणपाक 
लागलो , ह्या वेळार चांदनी चौकांत पांय घालपाकय जागो नासतलो . गाडी 
तर थंय व्हरूंकच मेळची ना . थंय आनीक तुका चलचे पडचे ना . तूं आपशीं 
धुकलतच फुडें पावतली इतली गर्दी आसतली . दत्तराजाक बी घेवन तूं ह्या वेळार 
थंय वचूं नाका . तुका हांव फाल्यां सकाळी व्हरतां . 

एका म्हयन्या पयलीं दिल्लीत पहाडगंज , गोविंदपुरी आनी सरोजिनीनगर ह्या 
बाजारपेठांनी आकांतवाद्यांनी बॉमस्फोट घडोवन हाडिल्ले . तेय बी दिवाळेचे 
आनी रमझानाचे दीस मतींत घेवन . ह्या परबां निमतान खरेदी करपाक लोक 
मोट्या प्रमाणांत भायर सरतात ... स्फोटांनी 60-70 लोक मेल्ले आनी 
200 वयर जमखी जाल्ले हे आमी टीव्हीचेर पळयिल्लें . सुनील खंय ह्या 
बॉमस्फोटांच्या वेळार ज्युस्त पहाडगंज बाजारांत कोण मालकाचे पयशे दिवपाचो 
आशिल्लो ते व्हरपाक येतालो . कित्याक तरी लागून तो 10 मिनटां उसरां 
पावलो आनी तो जे वाटे वयल्यान वचपाचो आशिल्लो थंयच स्फोट जाल्लो . 
नाजाल्यार आयज आपूण खंयचे अवस्थेत आसतलों आशिल्लों , कोण जाणा ! 
' मातारानी'नच आपल्याक वाटायलो अशें ताणें सांगलें . 

दिल्ली महानगराचेर सदांच स्फोटांचे मळब आसता ! केन्ना फुटत ताचो 
भरवंसो नासता . 

हांवें सुनीलाक दुसऱ्या दिसा सकाळी बेगीन यो म्हणले . सकाळी सगळ्याक 
मोवन येवया , सांजवेळा मागीर म्हाका लाल किल्ल्यार वचून लायट अॅण्ड 
सावंड शो दत्तराजाक दाखोवंक जाय म्हूण सांगलें . तर ताणें सांगलें , हाचे 
सयलीं लाल किल्ल्यांत स्फोट जाल्लो . ते खातीर तो आतां पर्यटकां खातीर बंद 
इवरला . दिल्लीक वचून लाल किल्लो पळयनासतना येवप हे मनाक कशेंच 
पटना जालें . पयले खेपे आयिल्लें तेन्ना पळयिल्लो लायट अॅण्ड सावंड शो याद 
नालो . आमकां करोल बागेत हॉटेला लागसार पावोवन तो गेलो . दोशी वटेन 
कानां . शिंयांचे दीस आशिल्ल्यान चडशीं गरम कपड्यांची दुकानां , स्वेटर , 
गॉल , मफलर असली . दत्तराजाक कपडे घेतलें म्हूण गेलें जाल्यार चडशे 
चुलन ' कपडे . शिंयां दिसांनीच वापरपाचे तसले कपडे काय आमच्या गोंयांत 

उपकारनात . तरी चार - पांच दुकानां भोंवन लखनवी कुरता आनी सूट घेतलो . 
जेवपाक हॉटेलांत या म्हणल्यार तो कसोच येना जालो . ताणें वाटेर मॅकडॉनाल्ड 
पळयिल्लें . थंय भुरग्यां खातीर ' हॅपी मिल ' म्हणल्यार बर्गर , फॅन्च फ्राय , कोक 
असले ' मिल ' मेळटा . ताचे बराबर बॅब्लेड म्हणल्यार ‘ भोंवरो ' फ्री मेळटा . ती 
जायरात ताणें टीव्हीचेर पळयिल्ली . रातची जेवपाक थंयच वचुंया म्हूण फाटीक 
लागलो . मागीर कितें करतली , थंय वच्चेंच पडले . ' हॅपी मिला ' वांगडा तो 
' पिकाचू ' काय कोण तो मेळ्ळो आनी तो खोशी जालो . 

रातची साडेणव जाल्ली तरी करोल बागेतली दुकानां बंद जावंक नाशिल्ली . 
ते भायर रस्त्या वयले फेरीवाले फाटीक लागताले . एकलो तर कार्टनांतल्या 
कॅरेक्टरांची चित्रां आशिल्ले भुरग्यांचे लेंस घे म्हूण फाटीकच लागलो . 
आमकां एक सुटकेस घेवपाक जाय आशिल्ली . त्योय बी रस्त्यार विकपाक 
आशिल्ल्यो . क्वालिटी व्हडलीशी बरी नाशिल्ली . ताणें पयशेय कितलेशे सांगले . 
नाका म्हणल्यार कसोच आयकना जालो . सुटकेस घेवन आमचे फाटल्यान 
येत रावलो . मदींच एकटो खेळण्यांतली गितारां घेवन विकपाक भोंवतालो . तो 
दत्तराजा म्हांत आयलो . दत्तराज म्हज्या तोंडा कडेन पळयत रावलो . ' जाय 
रे तुका ? ' हांवें विचारलें . ताणें म्हणलें , ‘ म्हाका नाका ' , ' म्हाका नाका ' हे उतर 
लेंस विकतालो ताच्या कानार पडलें . 

' म्हाका नाका , म्हाका नाका - गोवा - गोवा ? ' तो विचारूंक लागलो . ' हय ' 
म्हणटकच ताणे सांगले , आपले नांव महम्मद . आपूण सेंट फ्रांसीस झेवियाराचें 
एक्स्पोझिशन आशिल्लें तेन्ना दोन म्हयने ' ओल्ड गोवा ' राविल्लों . तेन्ना आपणे 
थंय बरो धंदो केलो . आतां तुमी आपले वळखीची जालीं तेन्ना लेंस घेवपाकच 
जाय . तुका म्हणून सवाय दितां . अशें म्हणत महम्मदान लेंस म्हज्या हातार 
दवरले . हांवें मोन्यांनी ताका चाळीस रुपया काडून दिले . हे आमचे उलोवणे 
सुटकेस विकता तो आयकतालो . तो आमचे म्हऱ्यांत आयलो . म्हणूक लागलो , 
आपूण रामविलास . बिहारचो . गोंयांत अजून पावंक ना . पूण तीन वर्सी मुंबय 
भायखळ्याक रावतालो . थंय आपूण नुस्ते विकतालो . थंयचे हवामान आपणाक 
मानवना जालें . परतो परतो ' बिमार ' पडूंक लागलो म्हूण परतो दिल्लीक 
आयलो . मुंबय आनी गोवा लागीच न्हय , तेन्ना आपूणय तुमचे वळखीचो जालो 
अशें म्हणत आमकां आनीक काय उलोवपाची संद दिनासतना ताणे ती सुटकेस 
तो सांगतालो ताचे परस अा मोलान दिली . आनी वयल्यान एक हॅण्डबॅग घे 

हूण फाटीक लागलो . ' आनीक कांयच नाका . तुका देव बरे करूं ' अशें म्हणत 
आमी थंयच्यान सटकली . आनीक कोण कोण हांगा वळखीचे मेळत हाचो नेम 


ना . 


वतना हांव येवजुपाक लागलें , लेंस 40 रुपया डझन म्हणल्यार सवाय 
कशे जाले ? असलेच हांव मडगांवां बाजारांतल्यान धा रुपयाचे तीन हाडटा . 
-हणल्यार चाळीस रुपयाच डझन . मागीर महम्मदान म्हाका सवाय कशे दिले 
तर ? हांवें अशें सद्गुरूक म्हणले , मात ' तुका मगो , कोणेय रोखडेंच मामा 
करचें ' अशें आयकुचे पडले . कानांक सोमतो पीळ घालो , हाचे फुडें जर कोणेय 
मामा केलें जाल्यार तोंड बंद दवरप . 

दुसऱ्या दिसा उठ्ठा आनी भायर सरतात म्हणसर इकरा जाली . तातूंत 
आनीक पयलीं फर्निचर मार्केटांत मात्शें काम आशिल्लें . थंय वचून येतन वाटेर 
सुनील हेवटेन तेवटेन बोट दाखयत कितें कितें सांगत आशिल्लो . तो सध्या तरी 
आमचो ड्रायव्हर थोडो आनी गायड चड जाल्लो . 

हो ' शादीपूर डेपो ' ... हांगा लग्नाक जे वाजंत्री लागताता ते होलसेल रेटीन 
मेळटात . ही बॅण्डवाल्यांची कॉलनी म्हणल्यार जाता . 

हे किर्तीनगर . हांगा चडशे सिखधर्मी रावतात . हे पटेल नगर . भारताचे 
वेभाजन जालें तेन्ना पाकिस्तानांतल्यान आयिल्ल्यांक हांगा जागो दिल्लो . 
कर्तीनगर , उत्तमनगर , पटेलनगर , मोतीनगर हांगाचे अर्या परसय चड लोक 
पाकिस्तानांतल्यान आयिल्ले आसात . 

मदींच देवळांतल्यान वयर आयिल्ली 108 फूट ऊंच मारुतीची मूर्त 
देसली . फाटल्यान शनीचे देवूळ आसा . त्या वाठाराक झंडेवाला अॅक्सटॅन्शन 
-हणटात . थंय माता झंडेवालीचें देवूळ आसा . थंय सावन फुडें वतकच दावे 
वटेन पंचकुइयाँ रस्त्यार आशियेंतले सगळ्यांत व्हडलें सायकल मार्केट आसा . 
आयिशेंतलें सगळ्यांत व्हडलें सायकल मार्केट आनी फर्निचर मार्केट - दोनूय 
देल्लींतूच आसात . 

हो आंबेडकर टर्मिनस , हांगाच्यान दिल्ली - लाहोर समझौता एक्स्प्रेस बस 
सेवा सुट्टा . पूण सध्या भारत - पाकिस्तान संबंद तणावाचे आशिल्ल्यान त्यो 
बंद आशिल्ल्यो . सुनीलाच्या शेजारचे एक चली - नगमा - पाकिस्तानांत लग्न 
करून दिल्लें . ते बाळंटेरा वेळार कुळारा आयिल्लें . चलो देड वर्साचो जालो 
तरी तें हांगाच आसा खंय ... 

इतले म्हणसर दनपार जाली . जेवपाक बऱ्या हॉटेलांत व्हर म्हणले जाल्यार 
तो म्हणपाक लागलो , राजौरी गार्डनांत च्यावला म्हूण एक ढाबो आसा . थंय बरें 
जेवण मेळटा . मात भायर उक्त्यार बसून जेवचे पडटले . आमी थंय मूर्ग मखनी 
आनी तंदुरी चिकन ऑर्डर केलें . दत्तराजा खातीर मलई टिक्का . 

हांवें तंदुरी चिकनाचो कुडको हातांत घेवन घांस मारलो . धंयांत मुरिल्लो 
तंदुरीचो कुडको आंबसो तिखसो ... रूच अप्रतीम आशिल्ली . दुसरो घांस 
मारलो आनी कशी कोण जाणा , सुशील शर्मान दिल्लीक आपल्या हॉटेलांत 
आपले प्रेयसीक काय बायलेक ती गुरवार आसतना तंदुरांत लासोवन मारिल्ली 
ती याद जाली . तंदुरीचो कुडको ताळ्या सकयल कसोच देवना . सद्गुरू बरो 
रुचीन जेवतालो . ताचें लक्ष म्हजेर गेलें . " कितें गो , कितलो वेळ लायता ? बेगीन 
जेव . आमकां हांगा सावन राजघाटार वचपाक जाय . हांगा काळोख बेगीन 
जाता ... ' 

हांव आनी ताका कितें सांगतले ? तो तरी बाबडो रुचीन जेवता तो जेवू 
म्हणले . ' सोंपय हे बटर चिकन . इतलें कोण खातलो ? ' ' आरे , म्हाका नाका . 
म्हाका चलना . जोर येतलोसो दिसता . सामकें ताळ्या कडेन आयलां ' . अशें 
म्हणटकच तो ओग्गी रावलो . वाटेर वतना सुनीलान जेसिका लाल हे मॉडेल 
चलयेक मारिल्ली तो बीना रमाणीचो पब दाखयलो . हांवें म्हणलें , ' आरे पुरो , 
असल्यो आनी खबो म्हाका सांगू नाका . पयलींच म्हाका नाका त्यो यादी 
नाका त्या वेळार याद जातात ' . 

थंय सावन आमी राजघाटार गेली . हांगा महात्मा गांधींची समाधी आसा . थंय 
अखंड ज्योत पेटत आसता . आशिकुशीचो वाठार पाचवोचार आसा . बसपाक 
बांक आसात . थंय बसल्यार उठनशें दिसना . तरी दत्तराजाक ' अप्पूघर ' व्हरून 
दाखोवपाचें आशिल्लें म्हूण उठचेंच पडले . थंय राजघाटार गांधी साहित्याचे 
ल्हानशें दुकान आशिल्लें . रवीन्द्रबाबान काकासाहेब कालेलकरांचेर बरयिल्लें 
पुस्तक थंय मेळटा अशें हांवें केन्ना तरी आयकल्लें . एक बायल मनीस थंय 
पुस्तकां विकपाक बशिल्ली . 

रवीन्द्र केळेकारान बरयिल्लें पुस्तक आसा ? अशें मात हांवें तिका विचारले , 
तिणें म्हाका सोमतोच प्रस्न केलो , तूं गोंयचे ? ' हय ' म्हणटकच तिचे प्रस्नार 
प्रस्न . ' आप रवीन्द्रजी को जानती हो ? माधवी को जानती हो ? मोगरेदी , सविता , 
राजू ... ' रवीन्द्रबाबांच्या आनी माधवील्या घराब्यांतल्या सगळ्यांची नांवां घेत 


आनंदयात्रा [ 98 ] 


रावली . मागीर म्हणपाक लागली , ' हे पुस्तक हांगा ना . कार पार्किंग करतात थंय 
पुस्तकांचो स्टॉल आसा . थंय कृष्णादीदी आसा . तिका मेळ . हांव थंय गेलें . हांव 
गोंयच्यान आयलां हे आयकूनच कृष्णादीदी इतली खोशी जाली ... ' बोलिए , मैं 
क्या सेवा करूं आपकी । आप रवीन्द्रजी के गांव से आयी हैं ... ' अशें म्हणूंक 
लागली . म्हजे परस जाण्टी बायल म्हाका मायेन अशें विचारता ते पळोवनच 
हांव खांकुडिल्ले भशेन जालें . 

हांवें थंय रवीन्द्रबाबांले ' काकासाहेब कालेलकर ' आनी महात्मा गांधींची 
आत्मकथा ' ही दोन पुस्तकां घेतली . दत्तराजान मात कितलींशीच पुस्तकां 
घेतली . हरशीं अजून ताका वाचूंक येना . चित्रां पळोवन पळोवन हे जाय , तें जाय 
करून घेत रावलो . ' कृष्णलिला ' , ' रामायण ' , ' जय हनुमान ' , इतलेंच न्हय , तर 
मृणालिनी साराभाईन बरयिल्लें ' स्टोरीज ऑफ इंडिया ' हेय पुस्तक घेतलें . 

' माधवी कशें आसा , ताची आवय कशी आसा . कृष्णादीदी इतले 
आपुलकायेन उलयताली , म्हाकाय बी तिचे कडेन आत्तांच वळख जाल्या अशें 
दिसलेच ना . पयलीं पसून हांव तिका वळखतां अशेंच दिसले . दत्तराजाक तिणें 
आपलें म्हण एक पुस्तक दिले . भायर येवन आमी टॅक्सीत बससर हात हालयत 
रावली . 
अप्पूघरांत भुरग्यां खातीर तश्योच जाण्ट्यां खातीर वेगवेगळ्यो 

रायड्स 
आशिल्ल्यो . थंय तरेकतरांचे मॅरी - गो - रावंड आशिल्ले . केन्ना घोड्यार बसप , 
केन्ना गाडी , केन्ना स्कूटर तर केन्ना बदक ... एक एक करून दत्तराज सगळ्यांचेर 
बसलो . ' आरे , आतां पुरो , या आमी ... ' म्हणल्यार कसोच आयकना . मिनी 

बंगला . कांयच म्हणल्यार कांयच ताणे सोडले ना . ताका फुसलावन 
थंयच्यान भायर काडटां म्हणल्यार नाका पुरो जालें . 

थंयच्यान भायर सरतां म्हणसर तिनसांज जाली . चांदनी चौक वचपाचे उरलें . 
पोरणी दिल्ली पळयतलें जाल्यार चांदनी चौकांत वचूंकच जाय . ते खातीर तरी 
दिल्लीक परतें येवंकच जाय . दोन दिसांनी दिल्ली शारान माया लायिल्ली . 

चांदनी चौक वचपाक मेळना जाल्यार नाका मेळू , अजमल खाँ रस्त्यार 
तरी भोंवया म्हणलें . सगळो रस्तो लोकांनी फुलून गेल्लो . त्या दिसा शी खूब 
आशिल्लें . लोकांनी तरेकवार रंगांच्यो शाली स्वेटर पांगुरिल्ले . दत्तराज एका 
खेळण्यांच्या दुकानांत भितर सरलो . थंय ताका ' बॉब द बिल्डर ' म्हूण कमराक 
बांदपाचो एक बॅल्ट मेळ्ळो . तातूंत गवंड्यांक , मेस्तांक लागपी सगळे सामान 


ट्रेन , भूत 

आशिल्लें . धिसपीस , पाने , तुतयो , खरवत , खिळे , पक्कड , थापी ... मागीर ताचें 
लक्ष खोड रब्बरांचेर गेलें . ' मम्मा , म्हाका हे फॅशन रब्बर जाय ' . ' फॅशन रब्बर ' ! 
हांव आयकत उरलें . तरेकवार आकारांचे ल्हान व्हड खोड रब्बर . तांकां खंय 
' फॅशन रब्बर ' म्हणटात . तेंय बी हांवें पयलेच फावट म्हज्या पांच वर्साच्या 
पुताच्या तोंडांतल्यान आयकल्लें . मागीर रंगपेटी , रंगोवपाची पुस्तकां ... लिस्ट 
वाडत रावलें . थंय ' साहिल ' म्हूण साडयांचे दुकान आसा . थंय भितर सरले . 
थंय काश्मिरी टांक्यान भरिल्ली सुंदर साडी घेतली . जोती , पर्सी , क्लिपां ... 
थंय कितें ना म्हूण नाशिल्लें . कितें घेवं आनी कितें नाका ! दिल्लीच्यान 
हाडलां म्हूण कोणा कोणाक दिवपाक मेळटलें म्हूण कितें कितें घेतले . मागीर 
' बिकानेरवाला ' ह्या मिठाईच्या दुकानांत भितर सरले . गोडशी हो म्हजो वीक 
पॉयंट . थंय आगरेका पेठा , सोनपापडी , रसगुल्ले घेतले . जेवपाक मात सावथ 
इंडियन हॉटेलांत गेली . 

निमाण्या दिसा सकाळी फुडेंच जाग आयली . अशीं भायर वचून येवया म्हूण 
भायर सरलें . हॉटेलांतल्यान रस्त्यार आयलें . भितर रुमांत कांय कळनाशिल्लें . 
अजमल खाँ रस्त्यान धुक्याची शाल पांगुरिल्ली . भोवडेक वचपी लोक 
स्वेटर , कानतोपयो , मफलर घालून वतात तें दिश्टी पडटालें . मनशाची तोंडां 
दिसनाशिल्ली . रस्त्याचे एके कुशीक एकटो किटलेन च्या घेवन बशिल्लो . 
लोक ते हुनहुनीत च्याचे घोंट घेताले . रस्त्यार फेरीवाले बी कोण नाशिल्ल्यान 
कालचो रस्तो आनी आयचो रस्तो एकूच काय म्हूण प्रस्न पडटालो . रस्त्यार 
बायल मनीस कोण दिसनाशिल्ली . आनी आनीक फुडें वचप नाका म्हूण हांव 
थंयच्यानच परतलें . ब्रेकफास्ट घेवन आमी विमानतळार वचपाक भायर सरली . 
दिल्लीच्या सुळसुळीत रस्त्यां वयल्यान टॅक्सी धांवताली आनी ताचे बराबर 
दिल्लीच्यो यादीय ... 


*** 

भाग्यनगर - हैदराबाद 


ढक्कन 


क्कन ॲरलायन्सचे विमान हैदराबादाच्या राजीव गांधी टर्मिनलाचेर 

देवतालें . रातची आठ वरां जायत आयिल्ली . हैदराबाद - सिकंदराबाद 
शार लायटीच्या उजवाडांत झगमगतालें . विंडो सिटार बशिल्ल्या दत्तराजान 
मम्मा , बरें न्ही हैदराबाद ... ' म्हणले . विमानांतल्यान देंवचे पयलींच हैदराबाद 
शार आपल्याक आवडिल्ल्याचे ताणें निरागसपणान सांगून उडयलें . 

टॅक्सी हॉटेलाचे दिकेन धावूक लागली . हॉटेल विमानतळा कडल्यान ला 
पींच आशिल्लें . पूण ट्राफीक खूब आशिल्ल्यान गाडी सवकास फुडें वताली . 
टॅक्सी ड्रायव्हर मजीक सांगपाक लागलो , ' जब से हैदराबाद में सॉफ्टवेर आया 
है तब से हैदराबाद का ट्रॉफिक बढ गया और हैदराबाद महंगा हो गया । ' ताणे 
हैदराबादाची पयलीच वळख अशे तरेन करून दिली . वाटेर हुसेन सागर तळ्या 
मदीं आशिल्लो गौतम बुद्धाचो पुतळो दाखयत तो म्हणपाक लागलो , हो 350 
टन वजनाचो पुतळो हांगा बसोवंक हाडटना बार्ज उमथली आनी पुतळो खोल 
तळाक गेलो . मागीर तो वयर काडून थंय बसयलो . ताणें म्हाका आपले भशेन 
म्हायती पुरयली . हांवें ताका मुद्दाम विचारले , ' तो कोणे वयर काडला ताचें 
नांव खबर आसा तुका ? ' ' ना मॅडम , म्हाका खबर ना , तुका जाय जाल्यार हांव 
चवकशी करून सांगतां , ' ताणें बेगिबेगीन म्हणले . ' आमचो गोंयकार आनंद 
माडगांवकार हाचे ' माडगांवकार सालवेज ' हे कंपनीन ताका वयर काडला ' हांवें 
म्हणलें . ' खरेंच मॅडम ? ' तो अजापान विचारूंक लागलो . 

लकडीपूल वाठारांतल्या ' वुड ब्रीज ' या हॉटेलांत आमचें बुकींग आशिल्लें . 
पयलीं थय लांकडाचो पूल आशिल्लो खंय . म्हणून त्या वाठाराक ‘ लकडी का 
पूल ' म्हूण वळखतात . हॉटेलांत सामान दवरून फ्रंश जावन आमी मुन्नीगेर 
वचपाक गेली . ते थंय फुडले गल्लीतल्या ‘ एसी गार्ड ' वाठारांत रावतालें . ताची 
बिल्डींग चडटेर आशिल्ली . वयर ल्हानशी दोगुल्ली आसा . घडये दोंगर कापून 
त्यो बिल्डिंगो बांदिल्ल्यो आसुंये . पायणीच्या दोशी वटांनी बिल्डिंगो आनी रस्तो 
सोंपता थंय दोगुल्लेचेर हळडुव्या फातरांचो एक व्हडलो वाडो कसो आसा . वयर 
चडपाक कितलींशीच सोपणां . कोण रावता काय हांगा ? अशें येवजीत हांव मुन्नी 
रावता ते बिल्डिंगेंत भितर सरलें . झणझणीत वारें . बावीस दिसां पयलीं मुन्नीगेर 
चलो जाल्लो आनी ताका पळोवपाक म्हूण आमी मुद्दाम तांगेर आयिल्ली . 
तांगेर जेवन रोखडींच आमी हॉटेलांत परतली . 

सकाळी उठून हैदराबाद शाराची भोवडी करपाक भायर सरली . टॅक्सी ड्रायव्हर 
अब्दुल कादर टॅक्सी घेवन आयिल्लो . धवेंफुल्ल खाड , माथ्याक हाजी तोपी . 
60-65 वर्साचो आसूंक जाय . आमकां जाण्टोसो ड्रायव्हर धाडला ? भुरगो बरो 
पडटा . हांव मात्शें पिरंगलें . 

' साब खंय वचपाचें ? ' ताणे विचारलें . 

सद्गुरून सोमते म्हजे कडेन बोट दाखयलें . ' हांव चार दीस सुटयेक आयला . 
तुमी खंय व्हरतात थंय वतलों . म्हजे बायलेक कितें कितें पळोवंक जाय थंय 


थंय व्हर . ' 


' बोलिए मॅडम . किधर जाना है ? ' 
' गोवळकोंडा फोर्ट ' , हांवें सांगले . गाडी किल्ल्याचे दिकेन वचूंक लागली . 

हो किल्लो काकतीय वंशाच्या राजान बांदिल्लो . 1153 त . ' गोल्ला ' 
म्हणल्यार तेलगू भाशेत ‘ राखणो ' आनी ' कोंडा ' म्हणल्यार ' दोंगर ' . गाय घेवन 
चरपाक आयिल्ले कडेन एका भुरग्याक फातराची मूर्त कशी दिसली . आनी ताणे 
ती खबर राजाच्या कानार घाली . राजाक हो जागो सुरक्षेचे नदरेन योग्य असो 
दिसलो आनी ताणे थंय मातयेचो किल्लो उबो केलो . ही दोगुल्ली राखण्यान 
सोदिल्ली म्हूण ताचें नांव ' गोल्लाकोंडा ' जावन फुडें मागीर तें ‘ गोवळकोंडा ' 
जालें . फुडें मागीर कुतुबशाही राजघराण्यान तो वाडयलो . तातूंत खंय लिपचोरयां 
48 रस्ते आशिल्ले . मुखेल गेट बालहिसार गेट . थंय ताळी मारल्यार वयर दरबार 
हॉलांत आयकूक येता . आनी दरबार हॉलांत ताळी मारली जाल्यार ताचो आवाज 

त किलोमिटर मेरेन घुमता . हो किल्लो आतां उद्ध्वस्त जाल्लो आसलो तरी 
च्या उरिल्ल्या अवशेशां वयल्यान ताचे मर्दानी सोबीतकायेची कल्पना येता . 
डल्यो व्हडल्यो गेटी . दोन मिटर रुंदायेची भायली वणत . गेटीक बसयिल्ले 
ळे . दुस्मानाच्या सैन्याचेर हुनहुनीत तेल ओतोवपाची वेवस्था . शस्त्रां दवरपाचो 
गो . बारूद कोठी . ' मुर्दागेट , हांगाच्या हौदांतल्या उदकांत राजघराण्यातल्या 
ल्ल्या मनशांक न्हाण घालताले . 

तानाशाहचे दोग हुशार मंत्री अकण्णा आनी मदण्णा , तांचे ऑफीस ... गायड 
क एक जागो दाखयत फुडें सरता . ही रामदास कोठी . हांगा भद्राचलाचे तह 
लदार रामदास ( अकण्णा आनी मदण्णा हांचो पुतण्यो ) हांकां कादयेंत दवरिल्ले . 
दाचलमचे गोदावरी न्हंयचे देगेर दोगुल्लेचेर ल्हानशेंच राममंदीर आशिल्लें . 
चो जिर्णोद्धार करपाक ताणें तानाशाह कडेन परवानगी मागली . तो जाग करिना 
पळोवन ताणें तानाशाहच्या खजिन्यांतले पयशे वापरून देवूळ सारकें केलें . ते 
तीर ताका हे कुडीत बारा वर्सी कादयेंत दवरिल्लो . बुराकांतल्यान ताका खाण 
वण दिताले . ते कुडीत ताणें राम लक्ष्मण आनी मारुती कोरांतिल्ले पळोवपाक 
ळटात . तानाशाहक मागीर सपनांत दृश्टांत जालो खंय , ताणें देवळा खातीर 
डिल्ले तुजे खाजिन्यांतले पयशे केन्नाच भरून आयल्यात , तेन्ना ताका सोड , 
णपाचो . मागीर तानाशाहन रामदासाची माफी मागून ताका सोडून दिलो . देवा 
तीर भांगराचे अलंकार दिले आनी ताका परतो भद्राचलाचो तहसीलदार केलो . 
नाच्यान ताका ‘ भगत रामदास ' म्हूण वळखूक लागले . रामनमीक भद्राचलाक 
ड जात्रा भरता आनी थंय आयिल्ले भावीक गोवळकोंडा येवन रामदास कोठी 
ठोवन वतात . गायड रामदासाचे एक तेलगू भजन म्हणून दाखयता . आमी धांपेत 
रशेत सोपणांचडटात . हो ' बारूद खाना ' - बारुदकोठी- हाचेर वयर मशीद आसा . 
शेदीचेर दुस्मानांनी घुरी घालची न्हय म्हूण अशी रचना केल्या . 

तारामती , प्रेमावती ... या दोन नर्तक्यांचो हो महल . गायड गोवळकोंड्यांतलो 
तेहास परतोय जागो करता . 

हे दुर्गामंदीर - हाका अकण्णा मदण्णा मंदीर म्हूण वळखतात . हांगा आशाढांत 
ड जात्रा भरता . 

ही बारादरी . वताच्या कडार थंय झणझणीत वारें सुटिल्लें . जिवाक बरे दिसले . 
50 सोपणां चडून पांयांत गुळे आयिल्ले . हांवें थंयच बसकण मारली . माथ्यार 
ताचो रखरख आसुनूय शितळ वारें आशिल्ल्यान तो जाणवनाशिल्लो . थंय 

सावन सगळ्या हैदराबाद सिकंदराबाद शाराचे दर्शन घडटा आनी पांय धोडायत 
सोपणां चडिल्ल्याचे सार्थक जाता . थंयच तीन मजली दरबार हॉल आसा . हांगा 
ताळी मारल्यार ताचो आवाज सात किलोमिटर मेरेन आयकूक येता . ठा ... ठा ... 
ठा ... सकयल कोणे तरी ताळयो मारिल्लो आवाज वयर घुमलो . 

हो रानीमहल , सकयल देंवतना गायडान बोट दाखयलें . हीं न्हाणीघरां ... राणी 
भागमती म्हणल्यार बेगम हैदरमहल , जिचे खातीर चारमिनार बांदलो , जिच्या 
नांवा वयल्यान हैदराबाद शार जल्मले ती हांगाच न्हाताली काय ? भागमती 
बसल्या आनी तिच्यो दासयो तिका गुलाबाच्यो पाकळ्यो घाल्ल्या उदकांत 
न्हाणयतात ... बेश्टेंच एक दृश्य दोळ्यां मुखार झळकून गेलें . हांसत हांसत हांव 
सकयल देवले . सद्गुरू आनी दत्तराज सकयल म्हजी वाट पळयत बशिल्ले . 
' मॅडम , पळयलो सगळो किल्लो ? ' अब्दुलचाचान गाडयेंत बसतना विचारले . 
जाणा मॅडम , या किल्ल्याचेर निमणे राज्य निजामांनी केला . तांचे सात घंशज 
हांगा राज्य करताले . 

कुतुबशाह कडल्यान औरंगजेबान गोवळकोंडा जिखलो तेन्ना ताचे कडेन 
कमरुद्दीन म्हूण 21 वर्साचो एक सरदार आशिल्लो . ताका मीर निजाम 

म्हूण 
वळखताले . गोवळकोंडाचे मोहिमे वेळार तो रानांत फिरतना ताका एक जाण्टेलो 
साधू थंय बशिल्लो दिसलो . निजामान ताका सात कुलच्यो ( चपात्यो ) खावपाक 
दिल्यो . तेन्ना साधून ताका आशिर्वाद दिलो , तूं राजा जातालो आनी तुज्यो सात 
पिळग्यो राज्य करतल्यो . ताचे भविश्य फुडें खरें जालें . साधूचो मान राखपाक 
निजामान आपल्या बावट्याचेर चपातेचे चित्र पितारिल्लें खंय . भारताक स्वातंत्र्य 
मेळ्ळे तेन्ना सातवो निजाम सत्तेर आशिल्लो . 

' मॅडम , आतां खंय वचुंया ? ' भूतकाळांतल्यान वर्तमानांत येत अब्दुलचाचान 
विचारलें आनी , ' हांगा कुतुबशाही मकबरे आसात ते पळोवया ' अशें म्हणत 
गाडी सोमतीच भितर धुंवडायली . थंय कुतुबशाही वंशाचें दफनस्थान आसा . 
तांचे सातूय सुलतान आनी तांच्या बेगमांचें दफन थंय केला . हातूंतल्या सगळ्या 
सुलतानांनी आपूण जिवे आसतनाच आपल्यो कबरो बांदून दवरिल्ल्यो . चडश्या 
सगळ्या कबरीचेर व्हडले घुमट आसात . हातूंत सगळ्यांत व्हडली आनी सुंदर 
नक्षीकाम केल्ली कबर हैदराबाद संस्थानाचे जनक कुली कुतुबशाह हांगेली . 
हो कुतुबशाह वंशाचो चवथो राजा . ' मॅडम , आप सुनेगी इस कुली कुतुबशाह 
की मोहब्बत की रोमांचक कहानी ... ? ' अशें म्हणत ताणें भागमतीची काणी 

सांगपाक सुरू केली . 

मुसी न्हंयचे देगेर एका कोनशाक आशिल्ल्या चिंचलम गांवांत , बंजाऱ्यांचे 
वसतींत हो इब्राहिम कुतुबशाहचो ' शहजादा ' पावलो . बंजारा वस्तीत नाचपी 
' भागमती ' हे चलयेच्या मोगांत पडलो . दिसांतल्यान एकदा तरी भागमतीक मेळ्ळे 
बगर ताका सूख लागनाशिल्लें . एकदां आकांताचो पावस येवन मुसी न्हयक हुंवार 
आयलो . पूण हो ' शहजादा दिल के हाथों मजबूर ' जावन हुंवारांतल्यान पेंवत 
पेंवत आपले मोगिके कडेन पावलो . ताच्या बापायक ही खबर कळना फुडें ताणें 
रोखडोच मुसी न्हंयचेर पूल बांदलो . मागीर कुली कुतुबशाहन तांच्या मोगाचें 
प्रतीक म्हणून थंय चारमिनार बांदलो आनी शाराक नांव दिले , भाग्यनगर . . 

' मॅडम , कैसी लगी कहानी ? ' 

हो कुली कुतुबशाह शाहजहाना भशेन आसतलो . ताणें बायलेची याद म्हूण 
ताजमहल उबो केलो ना ? हांवें म्हणलें . 

' हय , हय , मागीर फुडें तांचो ' निकाह ' जातकच तिका नांव दवरलें हैदरमहल ' 
आनी भाग्यनगर जालें हैदराबाद ' . हो पळय , आयलो चारमिनार . आतां हो 
चारमिनार म्हणल्यार हैदराबादचो ड्रड जाला . गाडयेंतल्यान देंवली . एप्रील 
म्हयनो . दनपारच्या बारा वरां वयलो वताचो कड . माथ्यार वताचो रखरख ... 
आनी दोळ्यां मुखार चारमिनार ... कुली कुतुबशाहच्या मोगाची एक गोठेल्ली 
याद ... हैदराबाद शाराचो आत्मो . चारमिनाराक दोळे भरून पळयतना म्हजे मन 
425 वर्सा पयलींच्या काळाची भोंवडी करून आयलें . बंजाऱ्यांची वसती ... थंय 
नाचपी भागमती ... घोड्याचो टप टप आवाज ... घोड्यार बशिल्लो शहजादो ... 
शहजादो आनी भागमतीचो मोग ... अब्दुलचाचाची उतरां याद जातात . खरेंच , 
जो ' दिल के हाथों मजबूर ' जाता तोच इतलें रमणीय , सोबीत वास्तुशिल्प उबें 
करूंक शकता . चारमिनारांत वयर चडपाक वाटकुळींच सोपणां . एका वेळार 
एकलोच वयर चडूंक शकता . चवकोनी आकाराचे हे शिल्प . हाच्यो चारूय 
बाजू वीस मिटर रुंदायेच्यो आसात . ताचे वयर वीस मिटर उंचायेची चार आर्का 
आनी तांचे वयर आसा 20 मिटर उंचायेचे सोबीत कोरांतिल्ले चार मिनार . ह्या 
चारूय मिनारांच्या पोटांतल्यान वाटकुळे वाटकुळे वयर चडपाक मेळटा . पूण 
हालींसराक फकत पयल्याच मजल्यार वचूंक मेळटा . सुरक्षे खातीर ताचे वयर 
चडपाक बंदी घाल्या . एका वेळार एकूच मनीस एका सोपणार पाय दवरूंक 
शकता . हांव दत्तराजाक घेवन ल्हवू ल्हवू वयर चडूक लागले . म्हजे फुडें एक 

जाण्टेली बायल चलताली . तिचो पूत तिका वयल्यान हात दीत चडयतालो . तिचे 
बाबडेचे पाय भरून आयले . ' अरे , चालवत नाही आता ... ' ' अग सावकाश चढ , 
थोड्याच पायऱ्या राहिल्यात ' ... अशें म्हणत म्हणत ताणें तिका वयर चडयली . 
तिचे फाटोफाट आमीय वयर पावली . चारी वटेन नदर मारली . हैदराबादचे मुखेल 
मार्केट चारमिनाराचे आशिकुशीक एकवटला . एके वटेन हैदराबादचो फामाद लाड 
बाजार . दुसरे वटेन मक्का मशीद . साडयांची दुकानां , फळांचे गाडे ... 

आमी सकयल देंवन लाड बाजारांत भितर सरली . दोशी वटेन कांकणाचीच 
दुकानां . खंयच्या दुकानांत भितर सरचें तेंच कळना जालें . दोन - तीन दुकानां सोडून 
' सबा बँगल्स ' म्हूण एका दुकानांत भितर सरली . सगळे दुकान कांकणांनीच 
झगमगतालें . कवचेची कांकणां , रंगरंगयाळ्या खड्यांची कांकणां , मोतयांची 
कांकणां , तरेकवार धातूंची कांकणां . चड पळयता तितलें चड घुस्पता . थंय कुर्ता 
पायजमा घाल्लो 12-13 वर्साचो भुरगो कांकणां काडून काडून दाखयतालो . 
पोपट कसो गोड गोड उलयतालो . ही घे , ती घे ... हीं नवीं आयल्यांत अशें म्हणत 
ताणें कितलींशीच कांकणां म्हज्या गळ्यांत घाली . ' तुजें नांव कितें रे , तूं सद्दां 
दुकानाचेर येता ? गिरायकाक भुलोवपाची कला तुका बरी येता . व्हडलो जातकच 
तूं बरो बिझनेसमॅन जातलो ... हांवें ताका मात्सो चण्या झाडार चडयलो . ताणे 
सांगलें तें आयकून हांवूच चण्या झाडा वयल्यान सकयल पडले . 

' हांव णववी पास जावन धावेंत गेला . सध्या म्हाका सुटी आशिल्ल्यान हांव 
हांगा आयला . हांव बिझनेसमन कसोच जावचोंना . हांव दोतोरूच जातलों , व्हडा 
आत्मविस्वासान ताणें सांगले . ' तुज्या पप्पाचो धंदो कोण पळयतलो तर ? ' हांवें 
मात्शीं महमदाची फकाणां केली . पूण तो हाल्लो ना . ' म्हजो एक व्हडलो आनी 
एक धाकलो भाव आसा . ते पळयतले . हांव मात दोतोरूच जातलों . ' तुज्या 
मना सारकें जावं ' अशें म्हणत हांव आनी किशोरी भायर सरली . तकली वतांत 
तापताली . आनीक फुडें वचपाचें पासियेंस नाशिल्लें . सद्गुरू आनी दत्तराज 
तर पयलींच गाडयेंत बसून राविल्ले . ताळो सुकून आयिल्लो . भुके परस तान 
चड लागिल्ली . येतना शाही फालुडा , बादशाही फालुडा , राजेशाही फालुडा , 
हैदराबादी स्पेशल फालुडा असल्यो पाटयो वाचिल्ल्यो . अब्दुलचाचाक गाडी 
थंय व्हर म्हणून सांगलें . गाडो कसो ल्हानशेंच ड्रींक सॅण्टर . बादशाही फालुडा 
करपाक लायलो . ताणे हातांत एक लांबसो ग्लास घेतलो . तुपमिरयां घाली . 
शेवयो घाल्यो , राजबरी सिरप घालें . बचकोभर ड्रायफ्रूटस् घाली . थंड दूद ओतलें , 

वयर आयस्क्रिमाचो गुळो घालो , कुलेर , स्ट्रॉ घालून फालुडा हातांत दिलो . हांवें 
मात लस्सी ऑर्डर केली . दत्तराजाचो फालुडा निमाणो म्हाका पिवचो पडटलो 
म्हणून . पळयत जाल्यार फालुडाची आनी लस्सीची कृती तशीच . फकत दुदा 
वांट्याचे धंय . असली आयस्क्रीम बी घाल्ली बादशाही लस्सी हांव पयलेच खेप 
पळयतालें . भुकूय गेली आनी तानूय गेली . वताच्या रखरखांत तकली तापिल्ली 
ती न्हिवली . सोमतीं हॉटेलांत गेली आनी ताणून दिले . 

सांजेची उठून बिर्ला प्लेनेटोरियमांत गेली . थंय एका वराचो शो आसता . हो 
शो सुरू जाता धर्तरेच्या जल्मा सावन आनी अंतरिक्षांतलें एक एक रहस्य उगडून 
दाखयता ... थंयच तेंकून आसा डायनोसोरियम ... तातूंत आसा डायनोसोराचो 
सांगाडो . आनी ' निर्मल आर्ट गॅलरी'त आसा तेराव्या शेंकड्यांतली सुंदर लांकडांत 
कोरांतिल्लीं शिल्पां . तातूंतलें एक तिरुपती देवळाची लांकडी प्रतिकृती ... एकाच 
लांकडांत कोरांतिल्लें सुंदर दार . एक दालन तर फकत तरेकवार पोरण्या कुलपां 
आनी चावयांचे . एक दालन सुपारी फोडपाच्या आडकित्त्यांचे . चिनी क्रॉकरी ... 
कितें पळोवं आनी कितें नाका ... वेळ पावना . थंय तेंकुनूच आसा ' काला पहाड ' . 
हे दोगुल्लेचेर धव्या संगमरवरी फातरान बांदिल्लें सुंदर वेंकटेश्वराचे देवूळ ... 
बिर्ला मंदीर ... आमी थंय पावली तेन्ना रातची आठ वरां जाल्ली . 100 मिटर 
उंचायेचे दोगुल्लेचेर आशिल्ल्या या देवळांत वचपाक शंबरेक सोपणां चडून 
वचचे पडटा . वयर चडटां चडटां हैदराबाद सिकंदराबाद शाराचें मनभुलयणें दर्शन 
घडटा . रातच्या काळखांत शारांतली मोतयां माणकां झगझगतात . दोनूय शारांचे 
मदीं हुसेनसागरांत उबो आसता बुद्धाचो पुतळो आनी तळयेंतल्या उदकांत ताचें 
पडबिंब ... देवळांत आयल्यांत ते विसरून आमी ते दृश्य पळयत झणझणीत 
वारें खायत कितलोसो वेळ थंयच उबी रावलीं आनी मागीर वेंकटेश्वराचे दर्शन 
घेवंक रांगेत फुडें सरली . 

देवळांत भितर सरतनाच वण्टीचेर दोशी वटांनी राम - सीता , राधा - कृष्ण , ब्रह्मा 
विष्णू - महेश , लक्ष्मी , पार्वती , सरस्वती हांच्यो मुर्यो कोरांतिल्ल्यो आसात . ते 
भायर , शेषाचेर न्हिदिल्ल्या विष्णूची आडवी मूर्त आनी समुद्र मंथनाचोय देखावो 
कोरांतिल्लो आसा . 

भितर गर्भकुडीत तिरुपतीक आसा तशीच काळ्या पाशाणाची वेंकटेश्वराची 
मूर्त आसा . गर्भकुडींत लायटी पेट्टाल्यो . तिरुपतीक फकत दिवल्यो पेट्टात . 
आमी सकयल देंवली . रातच्या काळखांत दिव्यांच्या उजवाडांत देवळाचो वाठार 

मन प्रसन्न करतालो . म्हाका हो काळखांतलो मंद उजवाड सदांच सुखायता . 

हैदराबाद येवन थंयचो सालारजंग म्युझियम पळयनासतना येवपाक जाता ? 
एकाच मनशान एकठांय केल्ल्यो कलात्मक वस्तू हांगा 38 दालनांत मांडल्यात . 
निजामाचो दिवाण नवाब सालारजंग हाणें जमयल्ल्यो ह्यो वस्तू . अब्दुलचाचान 
पयल्याच दिसा सांगून दवरिल्लें दनपारची बारा वरां जावचे पयलीं म्युझियमांत 
पावल्यार खरी मजा पळोवंक मेळटली . तेन्ना बेगीन भायर सरात . आमी थंय 
पावली तेन्ना इकरा जायत आयिल्ली . आमी भुरग्यांचे दालन भोवन पळयताली . 
इतले म्हणसर थंय आशिल्ले लोक बेगिबेगीन वचूंक लागले . कित्याक धांवतात 
काय म्हूण वासपूस केल्यार , थंयच्या हॉलांत एक व्हडली घडयाळ दवरल्या . 
मुखार लोक कदेलांचेर बसून रावल्यात . ती घडयाळ खंय एकुणिसाव्या 
शेंकड्यांतली . तातूंत एक ल्हान बावलो कसो आसा . ताच्या हातांत तुतयो 
आसा . तो हात उबारून तुतयो फातराचेर मारता तेन्ना एक सेकंद जाता . सायडीन 
थंय टीव्ही स्क्रिनी दवरल्यात . तांचेर हे स्पश्ट दिश्टी पडटा . इकरा जावपाक 
तीन मिनटां उरिल्ली . घड्ड करून घडयाळीतलें इल्लेंशें दार उक्तें जालें , एक 
सैनीक भायर आयलो . तसोच उबो रावलो . ज्युस्त बारांचेर कांटो पावलो तेन्ना 
ताणे थंय आशिल्ली घांट इकरा खेपो टणटण करून वाजयली . तो भितर गेलो 
आनी घड्ड करून दार बंद जालें . आतां बद्द तो 12 वरांचेर येतलो . बारा 
फावटीं घांट वाजयतलो आनी परतो वतलो . इतली पोरणी घडयाळ अजुनूय 
बरे स्थितींत आसा हेय एक अजापूच . तशी या म्युझियमांत सगळीं अजापांच 
अजापां भरल्यांत . तेराव्या दालनांत आशिल्लो इटालियन शिल्पकार बेनझोनी 
हाणे केल्लो ' रिबेका ' हो संगमरवरी पुतळो . पातळ झिरझिरीत बुरखो घेतिल्ले 
तरनाटेचो पुतळो . आनीक एका दालनांत आशिल्लो दुसरो पुतळो म्हणल्यार 
' मास्टरपिसांचो मास्टरपीस ' असो . हो पुतळो पळयतकीच तूं पांय दुखयत इतली 
दालनां भोवलें हाचे समाधान जाता . एकाच लांकडांत कोरांतिल्ली दादलो आनी 
बायल . फुडल्यान ' मेफिस्टोफेलीस ' हो हड्डे फुडें काडून उबो राविल्लो सैनीक 
तूं पळयत रावता . इतल्यान , तुका फाटल्यान आशिल्ल्या हारशांत . ही लजपी 
तरनाटी दिसता . हीं नांवां एका फ्रैंच नाटकांतल्या हिरो आनी हिरोइनीची मागरिट 
हो मास्टरपीस निर्मितल्याचे नांव मात कोणाकूच खबर ना . 

आतां जेवणाचो वेळ जाल्लो . अब्दुलचाचाक विचारलें , हैदराबादची फामाद 
बिरयाणी खावपाक जाय . खंय व्हरता ? ' वेळ वगडायनासतना ताणें सांगलें , 

' परेडायज परसीस गोल्ड ' - थंयची बिरयाणी खावनूच पळयात . तुमी बोटां चोखीत 
रावतली . फाटल्या पन्नास वर्सी सावन थंयची बिरयाणी खावपाक लोकांची रांग 
लागता . खरेंच , अब्दुलचाचान सांगिल्लें तशें , थंयची ‘ परेडायज स्पेशल मटन 
बिरयाणी लाजवाब . ' तिचे वर्णन करपाक येवचे ना . रुचूच घेवन पळोवपाची . ताचे 
बराबर मिर्ची का सालन ... हैदराबादी जेवण म्हणल्यार पर्शियन आनी मोगलाई 
जेवणाचे मिश्रण . तातूंत हात सोडून तरेकवार मसाल्यांचो आनी केशराचो उपेग 
करतात . हैदराबादच्या आमच्या राबित्यांत आमी तरेकवार कबाबांची रूच घेतली . 
सिख कबाब , बोटी कबाब , रश्मी कबाब ... आनी गोडशी तर विचारूंकच नाका . 
' डबल का मीठा ' म्हणल्यार ब्रेड स्लायस आनी रबडी घालून केल्ली डिश , 
' खुबानी का मीठा ' जरदाळू , साय आनी आयस्क्रीम घालून केल्ली डिश . 

बिरयाणी खावन सुस्ती आयिल्ली . पूण रुमांत वचून न्हिदली जाल्यार परतें 
उठपाक जावचेंना आशिल्लें म्हणून अब्दुलचाचान टॅक्सी नॅकलेस रोडार व्हेली . 
हो रस्तो म्हणल्यार हैदराबादची ' शान ' . हुसेन सागराचे एके वटेनचो नवो बांदिल्लो 
रस्तो . हैदराबाद आनी सिकंदराबाद शाराक जोडपी . या रस्त्यार 34 पुतळे उबे 
केल्यात . आंध्र प्रदेशांतल्या सुपुत्रांचे . आनी आडव्या रस्त्यार आसा लुंबिनी पार्क 

अॅम्युजमेंट पार्क . थंय सांजेवेळार फावण्टन शो , लेझर शो आसतात . आमी ते 
पळोवपाक रावलिंनात . बुद्धाचो पुतळो पळयलो आनी ' स्नो वर्ल्ड ' पळोवपाक 
गेली . स्नो वर्ल्ड म्हणल्यार शुन्य तापमाना खाला झेलाची व्हडली कूड तयार 
केल्या . तातूंत प्लास्टिकाची सुरूची झाडां आसात . तांचेर झेल पडून ती झेलान 
भरून गेल्यांत . पेंग्वीन , पोलर बॅरांची बावली उबीं केल्यात . हाका लागून आमी 
अँटार्टिकार बी पावू नात मूं असो दुबाव येता . तातूंत भर म्हणून एस्किमोचें घर 
' इगलूय ' बी आसा . झेलांतली घसरगुंडी , मेरी - गो - रावण्ड बी आसात . दत्तराजान 
मनसोक्त झेलांत नाचून घेतले . झेलाचे लाडू करून आमचेरूय शेवटून मारले . 
भायर सरतना एक वेगळो अणभव घेवन भायर सरली . 

मुसी न्हंयचेर पूल बांदून कुली कुतुबशाहन हैदराबाद वसयलें . आज हे 
हैदराबाद महानगर जालां . पूण ताणे मूळ संस्कृताये कडली वार तुटूंक दिवंक 
ना . तांणी थंयच्यो पोरण्यो इमारती , वाडे , हवेल्यो स्थापत्यकलेचे उत्कृश्ट नमुने 
म्हणून सांबाळून दवरल्यात . विधानसभा इमारत , उस्मानिया विद्यापीठ , हायकोर्ट , 
आंध्र प्रदेश स्टेट म्युझियम , ते भायर निझामाचो म्युझियम , चौमाला पॅलेस , यो 
राजेशाही वास्तू म्हणल्यार हैदराबादचे वैभव . आतां तांच्या सांगाताक आसा 

हाय - टॅक सिटी . धोला रे धानी - राजस्थानी खेडे , ओशन पार्क , प्रसाद इमॅक्स , 
शिल्प रमम , रामोजी फिल्म सिटी - हांगा तर सिनेमाचे शुटींग करपाची वेवस्था 
आसा . सगळे हांगाचे हांगा . भायर खंयच वचपाची गरज ना . म्हैसूरचे वृंदावन 
गार्डन , उटीचें गार्डन , ताजमहाल , लाल किल्लो , फतेहपूर सिक्री हांच्यो प्रतिकृती . 
शाळा , हॉस्पिटलां , अरपोर्ट , बसस्टॉप , मार्केट , देवळां ... थंय भोंवन फिल्म 
सिटींत भोंविल्ल्याचो आनंद घेवपाचो . 

हैदराबादची शॉपिंग मॉल्स ... अबिट्स , थंयचे मोतयांचे दागिने , पोचमपल्ली , 
व्यंकटगिरी , पटोला साडयो ... थंयच्या एका साडयांच्या दुकानांत गेल्ले कड़ेन 
गढवाल साडी हीय हैदराबादची स्पेशलिटी अशें ताणें सांगलें आनी म्हाका अजाप 
जालें . गढवाल खंय आनी हैदराबाद खंय . गढवाल साडयो विणपी विणकराक 
खंय थंयच्या निजामान आश्रय दिल्लो . ते खातीर हेर थळाव्या साडयां बराबर 
गढवाल साडीय दाखयतात . 

हैदराबादच्या गजबजिल्ल्या रस्त्यां वयल्यान वतना एक गाडी आमचे टॅक्सीक 
घश्टून फुडें गेली आनी फुडले गाडयेक आपटली . दोगूय ड्रायव्हर भर रस्त्यार 
गाडी थांबोवन एकामेकांक गाळी घालत उबे . दोशी वटेन गाडयांची रांग . घेऽ 
अब्दुलचाचाचो बोवाळ . ' हैदराबाद शाराक येरादारीचे नेम लागू जायनात ... हे 
दृश्य हांगाच्या रस्त्यांचेर सदचंच ... ' अब्दुलचाचा तिडकीन सांगता . 

हैदराबादचें एप्रील म्हयन्यांतलें खर वत सोंसपाक जायना . त्या दिसांनी वाटेर 
वता थंय ' खरबूजा का थंडा ज्यूस ' बरयिल्लें दिश्टी पडटा . ' खरबूजा ' म्हणल्यार 
चिबडाचे जातीचें एक फळ . ताचो रस थंडसाणीक बरो . हैदराबादच्या मौझमजाई 
मार्केटांतले कराची बेकरींतली फूट आनी काजू बिस्कीट भारतभर फामाद . थंय 
वचून मुद्दाम त्यो घेतल्यो . 

अब्दुलचाचान मोतयांच्या बाजारात व्हेली . हाचे पयलीं हांवें मोतयां 
पळयल्यांत , घेतल्यांत आनी आंगार घाल्यांतूय बी . पूण हांगाची इतल्या तरांची 
मोतयां पळोवन म्हजे दोळे दिपकावले . गोड्या उदकांतली मोतयां , खाऱ्या 
उदकांतलीं मोतयां , थंयची फामाद तांदळाच्या आकाराची मोतयां , बटण मोतयां , 
चेपटीं मोतयां , इतलेंच न्हय तर काळी मोतयांय थंय आशिल्ली . हांवें बटन मोतयां 
घेतली . नवाबांच्या वेळा पसून हैदराबादाक मोतयांची पेठ म्हणून वळखतात . 

अब्दुलचाचान चार दीस आमकां हैदराबाद भोवडायली . ताची म्होवाळ उर्दू 
हिंदी आयकून कान सुखावले . हैदराबाद भोंवतना बाकीच्या दक्षिणी राज्यांनी जाता 

तशी भाशेची अडचण जायना . थंयची थळावी भास तेलगू आसूनय वचत थंय 
हिंदीच कानार पडटा . अजापाची गजाल म्हणल्यार खूब कडेन मराठीय कानार 
पडली . हैदराबादाक महाराष्ट्री लोक व्हडा प्रमाणांत आसात खंय . ताचे कारण 
म्हणल्यार मराठवाड्यांतले औरंगाबाद , बीड , परभणी , नांदेड , उस्मानाबाद आनी 
लातूर हे वाठार खंय एका तेंपार हैदराबाद शासना खाला आशिल्ले . 

अब्दुलचाचा आमकां अॅरपोर्टार पावपाक आयिल्लो . अॅरपोर्टार वतना आमी 
परतीं मुन्नीगेर गेली . थोडो वेळ थंय रावून सकयल आयलीं जाल्यार अब्दुलचाचा 
मुखा वयल्या वाड्यार वचून बसला आनी थंयच्या वॉचमॅना कडेन उलयता . 
आमकां पळोवन तो धांवत धांवत सकयल आयलो . गाडी सुरू केली आनी 
म्हणूक लागलो , मॅडम , आज मैं बहुत खुश हूँ ... ' कित्याक , कितें जालें ? ' आपने 
अमीर खुसरो का नाम सुना है ? ' ' हाँ वह बहुत बडे शायर थे । ' हय , तोच अमीर 
खुसरो , तो खंय पयली या वाड्यांत रावतालो . आतां तांची फामील बंजारा 
हिलाचेर रावता . या वाड्याची बांदावळ अशे रितीन केल्या खंय , गरमेच्या 
दिसांनी लेगीत थंय थंडसाण आसता . आपूण इतलो तेंप हांगा वैभवसाबागेर येतां 
पूण या वाड्यांत येदो व्हडलो शायर रावतालो हे आपल्याक केन्नाच कळूक 
ना , तो चिटमिट्टा . आमकां अॅरपोर्टार पावयता आनी आमी भितर वचसर हात 
हालयत रावता . 


*** 

16 


कर्नाटकाचे दर्यादेगेर 


क्षीण कर्नाटकाची ददिग ... कारवार ते मंगळुरू मेरेनचो हो ददिगे 

वयलो वाठार म्हणल्यार सैमान निर्मिल्लें एक कपयाळं कशें . नितळ 
नितळ मेकळ्यो दर्यावेळो ... धबधबे , दोगुल्ल्यो . पुर्विल्ली पुरातन जागृत 
देवस्थानां ' अटंगी रानां हांची एक एक कपी गाठोवन गाठोवन तयार जाल्लें हे 


कपयाळ ... 


आमी कारवार पावली म्हणून काळी न्हये वयल्या पुलार पावतकच कळ्ळे . 
फुडें रेंव काडप सुरू आशिल्लें . पयलीं हें रेंव भरपाचे काम मनीस करताले . 
आतां रेंव उसफूंक मशिनां लायतात . सांजवेळची पांच वरां जायत आयिल्ली . 
नुस्तेकारांची व्हडीं देगेर उबी आशिल्ली . फुडें कारवारचो ' चिल्ड्रन्स पार्क ' 
लागलो . थंय ' टॉय ट्रॅन ' भुरग्यांक पुराय पार्क वाटकुळोच भोवडावन हाडटाली . 
घे - भुरग्यांचो बोवाळ पूण आमी थंय रावलिंनात . फुडें कारवार पोर्ट ट्रस्ट लागले . 
थंय एक भायली बोट उबी आशिल्ली दिश्टी पडली . फुडें अवुरश्यां कात्यायनी 
बाणेश्वराचे देवूळ दिसले . आमचे भितल्ल्या कोणें तरी देवूया म्हणलें . पूण 
भुरग्यांनी सोमतेंच न्हयकारलें . 

अंकोला काडटकच गोकर्ण 15 कि.मि. म्हण वाचलें . हांव केन्नाच 
गोकर्णाक पावूक नाशिल्लें . म्हजी आजी दर वर्सा महाशिवरात्रेक गोकर्णाक 
वताली . तिचे कडल्यान गोकर्ण महाबळेश्वराची कथा भुरगेपणांत कितलेशेच 
खेपे आयकल्ली . तिणें म्हाका थंयच्यान तांबड्या कोराची ल्हान गणपतीची मूर्त 

डिल्ली . ती म्हज्या देवाऱ्यांत आसा . ते गणपतीचे तकलेर चेप पडिल्ल्याची 
फुरू आसा . ताचे फाटली काणी हांवें भुरग्यांक सांगली . हांवें गोकर्ण 
महाबळेश्वराचे दर्शन घेवन येवया म्हणले . मुर्डेश्वराक पावपाक वेळ जातलो , 
वपाक हॉटेल मेळचेना , पांच रूम जाय म्हूण सद्गुरू नाका म्हणूक लागलो . 
Iाचे आयकून बाकीचीय नाका म्हणूक लागली . हांवें सांगिल्ली रावणाची 
काणी आयकून भुरग्यांक गोकर्ण पळयनशें दिसले . मागीर कितें , भुरग्यांनी घेतली 
मेनी बस माथ्यार . तांचे फुडें कोणाची शाणेपणां चलतात ? घेतली बस देवळाचे 
टेन . 

उदक सोडून दुसरें कांयच नाशिल्लें तेन्ना ब्रह्मदेवान सृश्ट रचपा खातीर 
तपश्चर्या सुरू केली . ताच्या कपलांतल्यान रुद्र प्रगट जालो . ब्रह्मदेवान ताका 
सृश्ट रचपाची आज्ञा केली . ताणें ' बरें ' म्हणलें आनी तो पाताळांत 

वचून 
तपश्चर्येक बसलो . सगळी सृश्ट समान आनी सात्वीक प्रकृतीची रचची अशें 
रूद्रान थारायलें . पूण अशी सृश्ट निर्मिली जाल्यार एकामेकां भितर भेदभाव 
उरचो ना . अशें येवजून ब्रह्मदेवान आपणेच त्रिगुणात्मक अशे सृश्टीची निर्मणी 
केली . हेवटेन तपाक बशिल्ल्या रूद्राक हे कळ्ळे . ताका तिडक आयली . तो 
पाताळांतल्यान भायर सरतलो जाल्यार ताका धर्तरी आडवी आयली . ताणें तिका 
आपणाक भायर सरपाक वाट दी म्हूण सांगले . मागीर तिणें ताका आपल्याक 
दुखचेंना अशे तरेन सूक्ष्म रूप घेवन आपल्या कानांतल्यान भायर सर म्हूण 
सांगलें . धतरक ' गो ' अशेंय एक नांव आसा . तेन्ना रुद्रान धतरेक म्हणलें , तुज्या 
कानाचो हो वाठार गोकर्ण म्हूण नांव जोडटलो . ज्या जाग्या वयल्यान रुद्र भायर 
सरलो त्या भागाक ' आदिगोकर्ण ' म्हणटात . या जाग्यार रावणान आत्मलींग 
दवरिल्लें . ताचीय एक कथा आसा . 

रावणान खर तप करून शंकरा कङल्यान आत्मलिंग मागून घेतले . ते घेवन 
तो लंकेंत स्थापन करपाक वतालो . ताणें आत्मलींग लंकेंत व्हरचे न्हय म्हूण 
वाटेर गणपती राखण्याचे रूप घेवन गोरवां घेवन उबो रावलो . इतले म्हणसर 
सुर्यास्त जायत आयलो . रावण कर्मठ पंडीत . ताचो संध्या करपाचो वेळ जालो . 
संध्या पश्चिमी दाँत करची या हेतून तो हांगा आयलो . हातांत उदक घेवन 
अर्गे सोडटलो म्हणल्यार हातांत आत्मलींग . थंय आशिल्ल्या गणपतीक ताणे 

मात्शें हातांत धर म्हणले . गणपतीन ताका आपल्याक वेळ जाता , गोरवां 
वन घरा परतूंक जाय म्हूण सांगले . रावण सामको फाटीक लागलो तेन्ना ताणे 

म्हणलें , आपूण तुका तीन खेपे उलो मारतलो . तितले म्हणसर तूं आयलोना 
जाल्यार लिंग हांगा जमनीर दवरतलों आनी वतलों . रावण ताचे कडेन लींग 
दिवन संध्या करूंक गेलो . हेवटेन गणपतीन ताका तीन फावटीं उलो मारलो , 
आनी तो येना तें पळोवन लींग जमनीर दवरलें . रावण धांवत आयलो . पळयत 
जाल्यार लींग जमनीर . ताणें तिडकीन गणपतीचे तकलेर मूठ मारली . तेन्ना 
गणपतीचे तकलेक चेप पडले . रावणान ते आत्मलींग ओडून काडपाचो खूब 
यत्न केलो . पूण लींग मात्तूय हाल्लें ना . लिंगाचे वयलें कवच तुटून ताचे चार 
कुडके जावन चार कडेन पडले . एक कुडको भटकळ तालुक्यांतले कंदुका 
दोगुल्लेचेर पडलो आनी म्रडेश्वर या नांवान लिंगाच्या रुपांत रावलो . मागीर 
त्या वाठाराक मुर्डेश्वर म्हणूक लागले . 

गणपतीक मान दिवपाक हांगा गणपतीची भेट पयलीं घेतात . हांगाच्या 
गणपतीचे वैशिश्ट्य म्हणल्यार , गणपतीक दोनूच हात आसात . मुर्तेचे तकलेक 
रावणान मूठ मारिल्ल्याची खूण आसा . ताचे फुडें महाबळेश्वराचे देवूळ आसा . . 
खरें आत्मलींग गर्भकुडीत जमनींत भितर आसा . दर साठ वर्त्यांनी ते भायर काडून 
ताची पुजा करतात खंय . 

गोकर्णाच्यान भायर सरी ते राती साडेआठांक मुर्डेश्वराक पावली . भितर 
सरतनाच शंकराची व्हडली मूर्त दिश्टी पडली . थंय आर.एन. एस्.रेजिडंसीच्या 
हॉटेलांत रावली . दर्याचे देगेरूच हॉटेल बांदलां . हॉटेलाक तेंकूनच म्रडेश्वराचें 
देवूळ आसा . मदीं व्हडल्या खडपाचेर शंकराची मूर्त आसा . तिका तिनूच हात 
आशिल्ले . फाटल्या दिसांनी पावस पडटना जोगूल पडून शंकराचो एक हात 
मोडलो म्हूण पेपरार वाचिल्ल्याची याद जाली . हॉटेलांत फकत शिवराकूच 
जेवण मेळटा . आमकां कोणे कोणे मुर्डेश्वर वतात जाल्यार थंयची ‘ नगली ' । 
' काणी ' ( मुड्डशी ) मुजरत खावन पळयात अशें सांगिल्लें . हरशीं गोंयांत सगळे 
तरेचं नुस्ते मेळटा . सोमार , बिरेस्तार सोडल्यार दर दिसा नुस्तें खातात . तरी पूण 
तांणी इतले मायेन नुस्त्याची रूच घेवन पळय म्हणिल्लें म्हणटकच थंयच्या 
हॉटेल ' निसर्गात गेली . पूण ताणें सांगले , मुड्डश्यो सोंपल्यात , विसवण आनी 
पापलेट आसा . नाका म्हणलें आनी चिकनूच खालें . 

रुमांत येवन गॅलरीचे दार उक्तें केलें . तर गॅलरी पोंदा दर्या . थंयच कदेलाचेर 
बसून 

खारो वारो आंगार घेत दोळ्यांक लकणी येयसर दर्याची गाज आयकत 
रावले . 

सकाळी फांतोडेचेर जाग आयली . दार उक्तें केलें . शितळ खारो वारो 
भितर सरलो . हॉटेल सुस्त न्हिदिल्लें . पूण दर्या जागो जाल्लो . नुस्तेकार 
व्हडी घेवन दाँत वताले . सवण्यांचो किलबिलाट कानार पडटालो . पयलेच 
खेपे फांतोडे वयल्या हय - न्हयशा उजवाडांत हय - न्हयशा काळखांत दर्या 
ल्हारेताना पळयतालें . पळयतां पळयतां ओंठार उतरां आयली - अथांग हो दर्या 
एकटेपणाच्या भंयान ल्हारेता . मळब कितलेशेंच पयस . ताचे खातीर वथरेता . 
मळब आनी दर्याक तोखेतना पयसुल्ले दोंगुल्लेच्या गर्भातल्यान तांबशीं तांबशीं 
किरणां फुटूंक लागली आनी फाटोफाट तांबसो तांबसो सुर्या उदेलो . निकतोच 
जल्मल्लो हो बाळसुर्या कितलो सोबीत दिसतालो . कितलोसोच वेळ हांव ताचे 
कडेन पळयत रावलें . फांतोडेर उठून गॅलरीत बशिल्ल्यान सुर्योदय तरी पळोवंक 
मेळ्ळो . हांवें भारतातल्या विंगड विंगड वाठारांतले सुर्यास्त पळयल्यात . पूण 
सुर्योदय पळोवपाची संद म्हाका केन्नाच मेळूक नाशिल्ली . दार उक्तें करून 
भायर आयलें . पळयत जाल्यार मेघा , किशोरी , शिवदत्त हुनहुनीत च्या पीत 
बशिल्ली . मुखा वयली शंकराची मूर्त स्पश्ट दिसताली . ताचे आशिकुशीक 
आनिकूय मुर्यो आशिल्ल्यो . भगिरथान गंगा जमनीर हाडली तो देखावो . 
कुरुक्षेत्राचो देखाव . हो सगळो वाठार आर् . एन् . शेट्टी हांचे मालकीचो . 
प्रडेश्वर हो तांचो कुळदेव . ताणें म्रडेश्वर देवळांचो जिर्णोद्धार केलो . देवळा 
फाटल्या सगळ्या वाठाराचेर ताणें हॉटेलां उबी केल्यांत . ही हॉटेलां अर्दी दर्या 
देगेर आनी अर्दी उदकांत आसात म्हणल्यार फट जावचे ना . हांगा उदकांत भितर 
खडपार बांदिल्लं बोटीच्या आकाराचें रेस्टॉरंट आसा . बोटीच्या डॅकार बशिल्ले 
वरी थंय बसून भुरग्यांनी व्हडा उमेदीन नाश्ता घेतलो . 

पोटोबा करून देवळांत गेली . मुखेल देवळांत शिवलिंग आसा . हाका श्री 
प्रडेश्वर म्हणून वळखतात . हाचो संबंध गोकर्णाच्या आत्मलिंगा कडेन आसा . 
कुशीक गणपती , पार्वती , दत्तात्रेय आनी नवग्रहाची देवळां आसात . तांचे दर्शन 
घेवन आमी उडुपीक वचपाक भायर सरली . वाटेर ' भटकळ ' लागले . भटकळाक 
' मिनी दुबय ' म्हणटात म्हणून आयकल्लें . थंय खंय फॉरेन मालाचो बाजार 
भरता . परतीं आनीक कोण भटकळाक पावतली , तेन्ना पळोवन येवया म्हणून 
थंय गेली . पयलीं भटकळाचे भाजी मार्केट लागले . ते फकत चिबडां , तवशी , 
कोकणदुदी , वाल आनी पोपटी कोराच्या लांब भेंड्यांनी भरिल्लें . चवथीचे दीस 
आशिल्ल्यान सात दिसांचो गणपती पावोवपाचो बोवाळ चलिल्लो . 


आनंद यात्रा [ 115 ] 


भटकळचे फॉरेन मार्केट म्हाका तरी मिनी दुबय म्हणपा सारके दिसलेंना . 
मडगांव मार्केटांत भितर गाडे आसात . थंय सगळ्यो फॉरेन वस्तू मेळटात . 

तशी भटकळाक पुर्विल्ली अशी विजयनगर तेंपा वयलीं जैन मंदिरां आसात . 
पूण 

ती पळोवपाक आमी गेली नात . 
उडुपीक पावता म्हणसर दनपार जाली . थंय तेराव्या शेंकड्यांतलें कृष्णाचें 
देवूळ आनी मध्वाचार्याचो मठ आसा . देवळाचे भायरच एक हती उबो 
आसता . ताचे सोंडेत पयशे दवरतकच तो पयशे दितल्याचे तकले वयल्यान 
सोंड भोंवडावन आशिर्वाद दिता . भुरगी परते परते पयशे दिवन आशिर्वाद घेत 
रावली . 

हांगाची कृष्णाची मूर्त शाळिग्रामाची अशें म्हणटात . ही मूर्त स्वता भगवान 
श्रीकृष्णान देवांचो शिल्पकार विश्वकर्मा हाचे कडल्यान तयार करून घेतिल्ली . 
द्वापरयुगांत एक दीस खंय देवकीन कृष्णाक म्हणलें , आपणे तुज्या भुरगेपणांतल्या 
आडांगपणांच्यो , मस्तेपणांच्यो बाळलिला आयकल्यात पूण अणभवूक नात . 
तेन्ना कृष्णान बाळरूप घेवन देवकीक सगळी मस्तेपणां करून दाखयली खंय . 
थंय कृष्णाची बायल रुक्मिणीय आशिल्ली . तिका खंय तें कृष्णाचे बाळरूप 
खूब आवडलें आनी कृष्णा कडेन तिणे त्या बाळरुपाची एक मूर्त करून दी 
म्हणून मागली . तिचे खातीर कृष्णान ती मूर्त विश्वकर्मा कडल्यान तयार करून 
घेतली . रुक्मीणीन पुजा करून करून ती मूर्त गोपीचंदनान भरून गेली . द्वारका 
उदकांत बुडटना तीय बुडली . तेराव्या शतमानांत ही मूर्त एका तारवट्याक 
मेळ्ळी . तो ती बोटीर घेवन आयलो . मध्वाचार्याक अंर्तज्ञानान ही गजाल 
समजली . आनी तो बोटीची वाट पळयत उडुपी लागी वडभंडेश्वर हे सुवातेर 
दर्यादगेर रावलो . थंय बोट पावता म्हणसर वादळ सुरू जालें . बोटीच्या कॅप्टनान 
देगेर आशिल्ल्या या संन्याशाक पळयलो . आनी वादळांतल्यान वाटावपा 
खातीर उलो मारलो . मध्वाचार्यान आपलें उपरणें हालोवन वादळ थांबयलें . 
कॅप्टनान ताचे उपकार मानून ताका बोटी वयलें कितें जाय तें व्हर म्हूण सांगलें . 
मध्वाचार्यान फकत गोपीचंदनाचो गुळो काडलो , तो फोडलो आनी तातूंतल्यान 
ही कृष्णाची मूर्त भायर काडली . ती उडुपीक हाडून देवळांत पुजेक लायली . 
हांगा णव खणांचें एक जनेल आसा . तातूंतल्यान मुर्तीचे दर्शन घेवंक मेळटा . 
भितर फकत तेलाचे दिवे पेट्टात . एकदम भायल्यान येवन जनेलांतल्यान 
पळयल्यार पयलीं कांयच दिसना . मागीर दिव्यांच्या मंद उजवाडांत कृष्णाची 

मोडलायणी मूर्त दिश्टी पडटा . 

हांगा तेंकून चंद्रमाउलेश्वर आनी अनंतेश्वर हांची देवळां आसात . उडुपीचें 
चीन नांव खंय उडुपा . ' उडु ' म्हणल्यार नखेत्र आनी ' पा ' म्हणल्यार पालक . 
खेत्रांचो पालक तो चंद्र . हाचे फाटल्यान एक पुराणकथा आसा . दक्ष प्रजापतीन 
देल्ल्या सापाचे निवारण करचे खातीर चंद्रान खंय शंकराची तपश्चर्या केली . 
करान प्रसन्न जावन ताका वर माग म्हूण सांगलें . ताणें शंकराक सदांच तू 
नापल्याक तुज्या माथ्यार दवर म्हूण सांगलें . ही गजाल या जाग्यार घडली 
हूण हाचें नांव ' उडुपा ' पडलें . हाचेच मागीर ' उडुपी ' जालें . 

हांगा तीन रथ आसात . तीन वाटकुळेच घूड कशे . आनीक एक अजापाची 
जाल पळोवपाक मेळ्ळी . जळपाक लांकडां वापरतात ती थंय वाटकुळींच 
गळून दवरिल्ली . पळयतल्याक तो रथूच कसो दिसतालो . ताचे वयर एक 
पावटो लायिल्लो . 

थंय सावन जेवपाक गेली . हांगाच्यो मुड्डश्यो खावन पळय म्हणून 
शेवदत्ताचो बोवाळ . हांगा मुड्डश्यांक खंय ‘ काणी ' म्हणटात . मुद्दाम खावन 
पळयल्यो . बाकीच्याचें खबर ना . म्हाका तरी त्यो गोंयचे भशेनूच रुचीक 


लागल्यो . 


मंगळुरू पावता म्हणसर सांज जाली . पुंजा इंटरनॅशनल हॉटेलांत वचून 
कॅश जावन मंगलादेवीच्या देवळांत गेली . ही मंगलादेवी मंगळुरूची ग्रामदेवी . 
तिच्या नांवा वयल्यान मंगळुरूचे नामकरण जालां . देवळांतल्यान आमी 
सोमतीं जी.व्ही . किणी हांगेर गेली . ते पयलीं गोंयांत कॅनरा बँकेचे ए.जी. एम् . 
आशिल्ले . आतां रिटायर जावन मंगळुरू स्थायीक जाल्यात . वर्मांतल्यान एकदां 
तरी ते रामनाथी दर्शनाक येतात . येतना केळ्यांचो हालवो आनी म्हानां मुजरत 
घेवन येतात . 

सकाळी ब्रेकफास्ट घेवन भायर सरली . पुजा इंटरनॅशनला मुखारूच 
' ताजमहल ' रेस्टॉरंट आसा . थंय मंगळुरूची स्पेशल केळ्यांची म्हानां , , 
कडबाळी , केळ्यांचो काळो हालवो आनी गंवाचो केसरी हालवो घेतलो . हो 
हालवो पळोवन म्हाका केरळाची याद जाली . मुन्नार वतना वाटेर एका गाड्यार 
आमी असलोच हालवो घेतिल्लो . मंगळुरू भांगराचे व्हडले व्हडले शोरुम 
आसात . थंयचे पोवळ्यांचे अलंकार भारतभर फामाद . 

मंगळुरूच्यान परती उडुपीक येवपाक भायर सरली . वाटेर कौप गांव लागलो . 

थंयची दर्यावेळ खंय पळोवपा सारकी . उडुपीक पावता म्हणसर साडेबारा जालीं . 
कालच्याच हॉटेलांत परतीं जेवपाक गेली . जेवून मालपेंची दर्यावेळ पळोवपाक 
गेली . धवीफुल्ल दर्यावेळ . कर्नाटकाच्यो दर्यादगो अजून आपली सैमीक 
सोबीतकाय राखून आसात . गोंयचे भशेन अजून त्यो देशी विदेशी भोंवडेकारांनी 
माड्डून बुड्डून बुरश्यो करूंक नात . 

ब्रह्मावर पावता म्हणसर वाऱ्या बराबर सुक्या नुस्त्याच्यो सामक्यो घाणी 
येवंक लागल्यो . कुंदापूर नुस्त्याचे व्हडलें मार्केट आसा . वाटेर वेळांचे पांटले 
विकपाक आशिल्ले . फुडें कोटेश्वर गांव लागलो . थंय कोटी लिंगेश्वराचे पुरातन 
देवूळ आसा . देवळाचो बोर्ड कन्नडांत आसा . पटी काडपाक बशिल्लो तोय 
कन्नड उलोवपी . भटूय कन्नड . इंग्लीश , कोंकणी , मराठी , हिंदी कांयच येना . 
देवूळ मात पुरातन . लांकडी बांदावळीचें . देवळांत स्वयंभू लींग . गर्भकुडीत 
लायट ना . मंद दिवल्यांचो उजवाड . आमी पांयां पडून भायर येवंक लागली . 
इतल्यान पटी बरयतालो तो धांवत आयलो आनी उजवे कडेन बोट दाखोवन 
' कोटीतीर्थ सरोवर ... सरोवर ' म्हणूक लागलो . वचून पळयत जाल्यार तळी 
कशी बांदून घेतल्या . पूण बरीच व्हड . 

कुंदापूरच्यान फुडे अनेगुंडी गांवांत ' कुंभासी गणेश ' हे गणपतीचे देवूळ 
आसा . थंयच्या गणपतीची मूर्त काळ्या पाशाणाची . सकाळी अभिशेका वेळार 
हतयाच्या रुपांतलो गणपती पळोवंक मेळटा . थंय फुलकारां सुपारेची फुलां 
विकपाक बशिल्ली . पयलीं म्हाका ते हाते कशे दिसले . कोणाक कोणाक 
विचारलें तेन्ना तांणी कन्नड भाशेत सांगलें . कांयच कळ्ळेना . मागीर एकट्यान 
कोंकणींत सांगलें . थंयच्या गणपतीक खंय तीच फुलां आवडटात . लागीच नवेंच 
बांदिल्लें अय्यप्पाचें देवूळ आसा . देवूळ सुंदर बांदलां . फक्त चार खांब्यांचेर 
कसलोच आदार घेनासतना . थंय माकडांची व्हड फौज आशिल्ली . भुरग्यां 
फाटल्यान धांवत आयले . मागीर घेऽ भुरग्यांचो बोवाळ . केळी व्हरून व्हरून 
माकडांक घालून सोपयली . 

सांजेची स वरां जायत आयिल्ली . खरे म्हणल्यार आमकां कोल्लूर गांवांत 
शंकराचार्यान बांदिल्लें मुकांबिका देवीचे देवूळ आसा थंय वचपाक जाय 
आशिल्लें . पूण भितर वता येता म्हणसर सहज दोन वरां मोडटली आशिल्ली 
आनी होन्नावर पावता म्हणसर रात जातली आशिल्ली . 

मरवंथे पावता म्हणसर सैमाच्या पेटलांतलें आगळे वेगळे रूप पळोवंक 

5 ळे . दावे वटेन दर्याची गाज कानार पडटाली . मदीं हायवे वयल्यान आमची 
पी बस धांवताली . आनी उजवे वटेन सुपर्णिका न्हय मंद व्हांवताली . दोशी 
ांनी व्हांवत्या उदकाची दोन रुपां . इतले म्हणसर मळबाचे रंग बदलपाक 
गले . दोनूय वटांतल्या उदकांक केसरी सया मारताली . सुर्याक आतां घरा 
तुपाचे वेध लागिल्ले . वाटेर मरवंथे वेळेर देवली . गोड शितळ आडसरांचे 
र पियेत तळपार बसून उदकांत देवपी सूर्य पळयलो . दत्तराजाक आडसराची 
तळ कातली खावपाक खूब आवडटा . ताणें आडसर व्हरून फोडटल्याच्या 
तांत दिले . ' पातळ कातली है तो मेरेको दो ' अशें ' तांबडे हिदीं'त सांगलें . 
i , ही घे पातळ कातली , ताणें कन्नड हेळे काडीत कोंकणींत सांगलें . तुका 
कणी कशी येता काय म्हूण हांवें ताका विचारलें . ताचें नांव राघवेंद्र . पूण 
का राघूच म्हणटात . ' ताणें सांगलें , ताच्या घरा कुशीक कोंकणी उलोवपी खूब 
तेकार क्रिस्तांव घराबे आसात . तांचे कडेन उलोवन सवंय जाल्या . पूण 

तो 
त घरा कडेन कन्नडूच उलयता . 

होन्नावर पावता म्हणसर रातची णव वरां जालीं . कामत यात्री निवासांत 
वली . हॉटेलांत पळयत जाल्यार कितलेशेच वळखीचे मडगांवकार . पर्तगाळ 
वामींचो चातुर्मासांत होन्नावर मठांत मुक्काम आशिल्लो . ते खातीर ते 
आयिल्ले . सकाळी उठून मठांत वचून स्वामींचे दर्शन घेवन आयली . 

होन्नावरच्यान 16 किलोमिटरांचेर इडगुंजी गांवांत गणपतीचे जागृत अशें 
रातन देवस्थान आसा . थंय पावली तेन्ना फुलकारां धांवत आयी . एके जाण्टे 
यलेन हरयाळेच्यो 21 चुडयो सोमत्यो म्हज्या हातांत दवरल्यो . देवळांत 
लीं तेन्ना गणपतीक अभिषेक चलतालो . काळ्या पाशाणांतली सामकी 
तयाच्या स्वरुपांतली गणपतीची ओडलायणी मूर्त . असली मूर्त हांव पयलेच 
पे पळयतालें . इल्लोसो ल्हान हती उबो राविल्ले भशेन दिसतालो . त्या 
वळा विशीं म्हाका चड कांयच जाणून घेवपाक मेळ्ळेना . आमका जोगफॉल्स 
चपाक वेळ जातालो . खूबश्या लोकांचो तो गणपती कुळदेव आसूंक जाय . 
केत्याक काय म्हणल्यार खूबशे लोक आपणे घेतिल्ल्यो नव्यो करकरीत गाडयो 
वाच्या पायां कडेन घेवन आयिल्ले . सामक्यो रिबिना बी बांदून उक्तावण 
रपाक हाडटात तश्यो . 

थंय सावन आमी जोगफॉल्स वचपाक भायर सरली . जोगफॉल्स म्हणल्यार 
रसप्पा . हो गांव होन्नावरच्यान 54 किलोमिटर अंतराचेर आसा . वाटेर वतना 

म्हज्यो भुरगेपणांतल्यो यादी ताज्यो जाल्यो . आमकां शाळेतल्यान , णववेक 
आसतना , हो धबधबो दाखोवपाक हाडिल्ली . घो ... घो ... करीत खळखळत 
दोंगरा वयल्यान सकयल देवपी चारूय प्रवाह पळयिल्ल्याची याद जाली . 
मागीर ट्रॉलीत बसून सकयल दरयेंत गेल्ली तीय याद जाली . जगांत भितर या 
धबधब्याचो नंबर खंय विसावो लागता . दनपारच्या कडार आमी जोगफॉल्सार 
पावली . सप्टेंबरचे पयलें सप्तक . पूण शरावती न्हंयचेर धरण बांदिल्ल्यान 
धबधब्याक उदक उणें जालां . हालीसराक फकत भर पावसाळ्यांत जून ते 
ऑगस्ट मेरेन धबधब्याचो झेत खंय पळोवपा सारको आसता . तरी सप्टेंबराचें 
पयले सप्तक जाल्ल्यान आमकां मात तरी नेट पळोवपाक मेळ्ळो . हो धबधबो 
चार भागांनी खळखळत उडी घेता . सगळ्यांत व्हडलो तो ' राजा ' . तो सरळ 
एकेच रेशेन घसघसत सकयल देवता . ताका तेंकून ' रोअरर ' खळखळत उडी 
घेता . आनी ' रॉकेट हो तिसऱ्या नंबरचो उदकाची धार फांफडीत देविल्ले भशेन 
देवता . आनी ' राणी ' म्हणल्यार ' डेम ब्लॉश ' तांचे पसून पयस एकटीच एक एक 
सोपण देविल्ले भशेन देवता . आतां सकयल दरयेंत देंवपाक सोपणां बांदल्यात . 
थोडी सोपणां देंवन आमी सकयल गेली . पूण वताच्या रखरखांत भुरग्यांक बी 
घेवन सकयल देवपाक कश्शें जायना जाले . त्या दिसा आयतार आशिल्ल्यान 
लोकांची गर्दी खूब आशिल्ली . सामकी जात्रा कशी . म्हणून आमी आनीक 
चड वेळ थंय रावलिंनात . थंय सावन बद्द कुमठा येवन कामत हॉटेलांत च्या 
घेवपाक रावलीं . हांगा सगळ्यांनी पोटभर खावन घेतले . हुनहुनीत उथप्पा , 
कुरकुरीत दोसा आनी निकत्योच तळिल्ल्यो विरविरीत चको . त्यो मात गोंयांत 
व्हरपाक सगळ्यांनी बांदून घेतल्यो आनी आमी गोंयचे वाटेक लागली . 


*** 

कूर्ग - कर्नाटकी कशिदयाची पाचवी देग 


या म्हयन्यांतले निमणे सप्तक . मंगळुरू सावन कूर्ग वचपाक 
मा 

भायर सरली . कूर्ग पावता म्हणसर दनपार जाली . हॉटेल कूर्ग 
इंटरनॅशनलांत आमचे बुकींग आशिल्लें . हॉस्पिटॅलिटी डॅस्कार बशिल्ल्या 
सरितान बेगिबगीन उठून येवकार दिलो . रुमांत सामान दवरून जेवन आयली . 
मात्शी आड पडून सांजेची पासयेक गेली . पावस झडून गेल्लो . थंड शितळ 
वारें आंगाक खातखुतल्यो करतालें . लागीच आशिल्ल्या ' राजास सीट ' या 
पॉयंटाचेर गेली . हो भाग दरयेच्या तोंकार आसा . थंयच्यान सरभोंवतणच्या 
वाठाराचें आनी सकयले दरयेचे दर्शन जाता . कोडागू राजा हांगा सांजवेळार 
सुर्यास्त पळोवपाक बसतालो . म्हणून हो राजालो पॉयंट . हांगा सोबीत गार्डन 
आसा . भुरग्यांक खेळपा खातीर पार्क आसा . म्युझिकल फावंटन आसा . थंय 
बसून 

थंड वारें आंगार घेत सांजवेळ मजेन सारूं येता . थंयचें एक आकर्शण 
म्हणल्यार थंयची टॉय ट्रेन . ही ट्रेन - ' कावेरी पटना एक्सप्रेस ' - जाण्ट्यांक 
भुरग्यांक वाटकुळीच गार्डनांत भोंवडावन हाडटा . आमीय भुरग्यां खातीर दोन 
खेपे ट्रेनींतल्यान भोवन आयली . सुर्यास्ताचो वेळ जाल्लो . पूण पावसान घुमटी 
घाल्ल्यान पश्चीम घांटांतलो सुर्यास्त पळोवपाक मेळ्ळोना . 

तिनसांज सोंपून रात जाली . जेवन पासय मारपाक भायर सरली . रस्त्यार 
लायटी नाशिल्ल्यो . किट्ट काळोख ... पूण धुक्याची शाल पांगुरिल्लो वाठार ... 
रात सोंपली . निकतेच उजवाडटालें . गॅलरीचे दार उक्तें करून भायर आयलें . 

मुखार एक ल्हानशेंच घर आशिल्लें . चारूय वटांनी पोरसूं . गॅलरीक तेंकुनूच एक 
गोड जांबांचे झाड आशिल्लें . हळडुव्या कोराच्या पिकिल्ल्या जांबांनी भरिल्लें . 
असलेच एक झाड म्हज्या आजोळा आशिल्लें . आमी ताका पुर्तुगाली जांब 
म्हणटाली . आज्याले पोरणें घर मोडून बिल्डींग बांदतना हे झाड मारचे पडलें . 
आज खूब तेंपान सकाळच्या पारार जांबांनी भरिल्लें हे झाड पळोवन म्हजे दोळे 


तृप्त जाले . 


थोड्या वेळान भुरगी उठली . न्हांवन धुवन ब्रेकफास्ट घेवन दुबारे वचपाक 
भायर सरली . रिजवान टॅक्सी घेवन आयिल्लो . दुबारे वतना वाटेर वेलचेचे , 
कॉफयेचे मळे पळयले ... कॉफयेची ल्हान ल्हान झोपां ... मदीं मदीं संत्रांची 
झाडां , सिल्वर ओक ... रिजवान दाखयत रावलो . त्या दिसांनी कॉफी , वेलची , 
संत्रां , हांचो सिझन नाशिल्ल्यान कॉफयेच्या फळांनी भरिल्ली कॉफयेची झोंपां 
पळोवंक मेळ्ळिनात . डिसेंबरांत झाडांक चंवर येता आनी कॉफयेची धवींच 
फुलां फुलतात तेन्ना पयसुल्ल्यान पळोवपाक झेल पडिल्ले वरी दिसता 
खंय.कॉफयेचो एक आगळोवेगळो परमळ दिगंतांत भरून उरता . रिजवान सांगत 
आशिल्लो . चुकून - बिकून उरिल्लो परमळ आमच्या वाट्याक येत काय म्हूण 
हांव वास घेत आशिल्लें . 

रिजवानाच्यो खबरो आयकत आयकत कुशालनगर पावली . कुशालनगर 
एक ल्हानसोच गांव . शिंयाळे वारें कुडकुडो हाडटालें . थंयच्या हॉटेल अतिथींत 
कूर्ग स्पेशल कॉफी घेतली . रोखडींच दुबारे पावली . दुबारे म्हणल्यार एक 
ल्हानसोच मुंवो . हो जुवो रान खात्या कडेन आसा . थंय हतयांक मनशाळावपाचें 
काम चलता . व्हड्यांत बसून आमी थंय गेली . कावेरीच्या उदकांत हतयांक 
न्हाणयताले . थंय आयिल्ले पर्यटक हतयांक न्हाणोवपाची आपली उमेद 
भागयताले . थंयच्या हतयां भितर सगळ्यांत जाण्टी हतीण दुर्गा परमेश्वरी 
एकावन वर्मांची जाल्यार सगळ्यांत ल्हान परशुराम दोन वर्साचो . सगळ्या 
हतयांची नांवां आनी तांची वर्सी थंय बरयल्यांत . तातूंतले एके हतणीचें नांव 
हर्षा आशिल्लें . दत्तराजान तें वाचलें मात , बापाय म्हऱ्यांत धांवत गेलो आनी 
हांसत हांसत ‘ पप्पा , हतणीचें आनी मम्माचें नांव सेम मरे ' , अशें सांगून धांवत 
परतो आयलो . मागीर थंय हतयांक खावोवपाचो प्रोग्राम जालो . नाशणे वांटून 
तांचे फुटबॉला येदे लाडू करतात . परशुराम ल्हान म्हणून ताचो लाडूय ल्हान . 
पूण तो ल्हान लाडू खायना आशिल्लो . आवय मैथिलीच्या तोंडांत सोंड घालून 

तेचो लाडू काडून खातालो . तें पळोवन थय जमिल्ल्या भुरग्यांची मनरिजवण 
ताली . मागीर थंय हतयांचो शो जालो आनी मागीर भुरग्यांनी हतयार बसून 
सय मारली . 

थंयच्यान रिजवान आमकां निसर्गधाम पळोवपाक घेवन गेलो . होय एक 
हानसो जुंवो . कावेरी न्हंयचे देगे वयलें दाट बांबूचे रान . तातूंत रावपाक 
गांबूंच्यो कॉटेजी . भितर सरतनाच लांकडी हालतो पूल . भुरग्यां खातीर पार्क , 
तया वयली भोंवडी , हरणां , सोंशे . एक दीस सारपाक एक रमणीय थळ . 

वाटेर येतना वतना कुर्गी बायलो दिश्टी पडटाल्यो . तांची साडी न्हेसपाची 
रा सामकी वेगळी . ती साडयेच्यो मिरयो फाटल्यान काडटात आनी पदर उजवे 
पटेन खांदार वयर घेतात . तो पदर पीन लावनूच घट्ट दवरचो पडटा . म्हजे दोळे 
कुर्गी भेस घाल्ल्या दादल्याक सोदताले . पूण म्हाका कोणूच दिसले ना . 

कुर्गाक आनीक एक पळोवपा सारकें थळ म्हणल्यार गोल्डन टॅम्पल . 
बायलकुपे ' हे तिबेटी देवूळ कुशाल नगरा लागी कूर्ग - मैसूर बॉर्डरीचेर आसा.हो 
खरो म्हणल्यार तिबेटी रिफ्यूजी कॅम्प . फाटल्या पंचेचाळीस वर्सी सावन हांगा 
तेबेटी लोकांनी मिनी तिबेट वसयला . आमी दनपारच्या बारा वरांचेर थंयचे 
तामड्रॉलींग मोनेस्ट्रीत पावली . थंय पावतकच हांव भारतांत आसां काय 
थायलँडांत तें म्हाका येवजुचे पडलें . सुंदर नक्षीकाम केल्ली देवत्या पाख्यांची 
रंगरंगयाळी देवळां . अप्रतीम . मुखेल देवळांत 60 फूट उंचायेची बुद्धाची 
बशिल्ली मूर्त आसा . आनी दोनी कुशींनी तागेले शिश्य पद्मसंभव आनी 
अमितायुश हांच्यो मुर्यो आसात . देवळांत भितर सबंद वणटीचेर बुद्धाच्या 
जवितांतले प्रसंग पितारिल्ले आसात . तो सगळो वाठारूच सुंदर . एके वटेन 
रांगेत तिबेटी हस्तकलेची दुकानां आसात . तो दीस पुनवेचो आशिल्ल्यान थंय 
लामांचो सुप्रसिद्ध स्पिरीट डान्स आशिल्लो . आमी थंय आसतनाच हळडुवे 
केसरी कपडे घाल्ले , माथ्यार व्हडल्यो तसल्याच कोराच्यो तोपयो घाल्ले 
लामा देवळां मुखा वयल्या जाग्यार जमूंक लागले . म्हणटा म्हणसर हजारां वयर 
लामा थंय जमले . दर एकल्याच्या हातांत कसलें न्हय कसलें वादय आशिल्लें . 
वाटकुळेच रावन ते व्हडल्या व्हडल्यान वाजयत नाचूंक लागले . एके शिस्तीन . 
थंयच्या एका तिबेटी मनशान सांगलें , तुमी दोनेक वरां हांगा उबी रावन हो 
नाच पळयात . तुमकां तो बऱ्याक पडटलो . तुमच्यो कसल्योय अडी - अडचणी 
आसल्यार त्यो पयसावतल्यो . तुमकां कसलीच भायली बादा जावची ना . आमी 

वरभर तो नाच पळयलो आनी थंय आशिल्ल्या दुकानांत भितर सरली . ताणें एक 
घांट दाखयली . एक इल्लीशी लांकडाची बडी दिली . ती एका चित्तान घांटीचेर 
वाटकुळीच भोवडावपाची . ल्हवू ल्हवू घांटींतल्यान मधूर सूर येतात . थंयची 
याद म्हणून ती एक घांट घेतली . 

जेवपाक परतीं मडिकेरी , कूर्ग इंटरनॅशनलांत आयली . जेवन भायर सरतनाच 
सरिता मेळ्ळे . सरिता कुर्गी . हांवें ताका मुद्दाम विचारले , हांव हांगा इतलें 
भोंवलें , पूण कुर्गी भेस घाल्लो एकूय दादलो - मनीस म्हाका पळोवंक मेळ्ळो 
ना . तर ताणें म्हाका सांगलें , हाली कुर्गी दादले पँट - शर्टूच घालतात . फक्त 
सणां - परबांक आनी कुर्गी लग्नांत ' कुप्प्या ' घालतात . म्हणल्यार , धोंपरां मेरेन 
पावपी त्रिकोणी गळ्याचो मोटव्या हाताचो काळो कोट , पोंदा लांब हातांचो धवो 
शर्ट , कमराक तांबडो सेदाचो पामरे भशेन कपडो ' छाले ' - बांदतात . तातूंत 
' पिचकत्ती ' ( खंजीर ) खोयतात . ही पिचकत्ती भांगराची नाजाल्यार रुप्याची 
आसता . माथ्यार धवी जरीची देग आशिल्ली पगडी नाजाल्यार फेटो . आमी 
उलयता आसतना थंय जयंती पावले . ते त्याच हॉटेलांत काम करता . ताणें 
म्हाका फिल्ड मार्शल करिअप्पा लश्करांत भरती जातना इंटरव्यूक वतना होच 
भेस करून गेल्लो आनी ताचो इंटरव्यू घेवपी इंप्रेस जाल्लो म्हणून सांगलें . 
जयंतीचे उलोवप म्हणल्यार घसघसो कशें . तें कुर्गी रिती , सण परबो हांची 
म्हाका म्हायती दीत रावलें . 

' हुथरी ' ही तांची मुखेल परब . ही नव्यांची परब . ती नोव्हेंबर डिसेंबर 
म्हयन्यांत येता . शेतांत तयार जाल्ले तांदूळ हाडून वसभर घरांत दवरतात . 
घराब्याची भरभराट जावं अशा अर्थान . आमी पंचमी दिसा पुजिल्लें ' नवें ' 
वर्स भर बांदून दवरतात , तशें . त्या दिसा घरांत पयलीं नव्या तांदळाचो पायस 
रांदतात . मागीर हेर जिनस . या दिसा कुर्गी जिनस रांदून एकामेकांक जेवपाक 
आफयतात , फोग लायतात . ही एक दिवाळीच म्हणल्यार जाता . ' कोली करी ' 
म्हणल्यार चिकन करी , तळेपुटू ' म्हणल्यार इडल्यो , नाजाल्यार ‘ पापुटू ' 
म्हणल्यार तांदळाची सान्नां , नाजाल्यार ' नोपुटू ' म्हणल्यार शिरवळ्यो हांचे 
बराबर खावप . गोंयकारां भशेन किल्लाची भाजी , अळम्यांचे तोंडाक , आंब्यांचे 
सांसव असले जिनस कुर्गी जेवणांत आसतात . कुर्गांत पिकता ती पिकावळ 
तांच्या खाणा - जेवणांत दिश्टी पडटा . 

' कैलपोडु ' ही एक खाशेली परब . सप्टेंबराच्या पयल्या सप्तकांत ती 

मनयतात . ही परब म्हणल्यार एके तरेची आयूध पुजा . शिकारेक वा कासाक 
वचपाच्या सिझनाची ही सुरवात . भितर आशिल्ले खंजीर , तलवारी , आर्मी 
काडून ती निवळ करप आनी तांची पुजा करप , दुकर मारून ताची शाकोती 
रांदप . ' पंधी करी ' ही कुर्गी लोकांची खासियत . कसल्याय सणा - परबेक , लग्नाक 
ही पंधी करी रांदुकूच जाय . पंधी करी खावप ‘ कडेबुटू ' ( तांदळाचे वडे ) 
नाजाल्यार ' आक्की रोटी ' ( तांदळाच्या पिठाचे भाकरे ) वांगडा . सणा - परबेक 
दुकर मारतात हे आयकून म्हाका मात्शें अजाप दिसले . भारतांत हिंदू समाजांत 
दुकराचे मांस खायनात . आनी हांगा तर दुकराच्या मांसाक सणा - परबांनी पयली 
सुवात दिल्या . तशीच कॉफयेक ! घरांत आयिल्ल्या सोयऱ्याक कॉफी पिवयले 
बगर कुर्गी मनीस केन्नाच धाडिना . कुर्गी लग्नांत खंय जेवण जातकच खास कुर्गी 
कॉफी सर्व्ह करतात , सवितान म्हाका सांगलें . 

सविताल्या बापायचो कॉफयेचो मळो आसा . ताची आवय - बापूय आनी 
भाव तो पळयतात . सविताक मळ्यांतल्या कामाची आवड ना आनी तातूंतली 
काय खबरूय ना . तें हॉटेल वेवसायांतूच आपले करियर करूंक सोदता . 
बापायक आपूण बेगीन लग्न जाल्लें जाय , ताणें हांसत हांसत सांगलें . 

जयंतीन म्हाका सोमतेंच सविताच्या थारूंक नाशिल्ल्या लग्नाचे आमंत्रण 
दिले आनी सांगलें , कुर्गी लग्न पळोवंक तुमी मुजरत येयात . कुर्गी लग्नाचो 
बोवाळ दोन तीन दीस चलता . लग्नाच्या आदल्या दिसाक ' उरुकुडुवा ' 
म्हणटात . या दिसा शेजार - पाजारचे लोक एकठांय जावन लग्नाची तयारी 
करतात . व्हंकलेची आवय व्हंकलेच्या गळ्यांत पोवळ्यांत बांदिल्लें मंगळसूत्र 
- ' पत्ताक ' - बांदता . कुर्गी लग्न गांधर्व पद्दतीन फकत एकामेकांक हार घालून 
जाता . कुर्गी मनीस झुजपी . तो व्हंकलेक झुजांत जिखून मागीर लग्न जातालो . ते 
खातीर न्हवरो व्हंकलेगेर येवन स केळींचे गबे तरसादीन कापता आनी व्हंकलेक 
जिखता . मागीर व्हंकलपावणी न्हवऱ्यागेर वता . थंय न्हवरो आपल्या कमराचो 
खंजीर काडून नाल्ल फोडटा . व्हंकल बांयच्या उदकाची कळसुली भरून घेता 
आनी रांदचे कुडीत येता . बांयचे उदक म्हणल्यार कावेरी न्हंयचें एक रूप 
अशें मानून नव्या जिविताची सुरवात करतना तिचो पयली आशिर्वाद घेतात . 
मागीर घरच्या जाण्ट्या मनशां कडल्यान आशिर्वाद घेतात . आशिर्वाद दितना 
जाण्टेल्यांनी उक्त्या माथ्यान आसपाक जायना , तर ' चौका ' म्हणून सेदाचो 
कपडो माथ्याक बांदूंक जाय . 

जयंती म्हाका कुर्गी लग्नाची एक एक गजाल सांगत राविल्लें . इतल्यान 
रिजवान आयलो आनी आमी मडिकेरी लागसारची थळां पळोवंक भायर 
सरली . 

' अब्बे ' म्हणल्यार कुर्गी भाशेत धबधबो . हो अब्बे फॉल्स पळोवंक कॉफये 
मळ्यांतल्यान भितर वचचें पडटा . उदक 70 फूट उंचाये वयल्यान सकयल 
पडटा आनी न्हंयेक मेळटा . 

थंय सावन आमी ओंकारेश्वर देवळांत गेली . भायर फुलकारां फुलां आनी 
चिरमुल्यो घेवन विकपाक बशिल्ली . देवूळ भायल्यान पळोवपाक मशीद कशें 
दिसले . देवळाच्या चारूय वटांनी चार मिनार आसात . देवूळ इस्लामीक आनी 
गॉथीक शैलीत बांदलां . थंयच्या राजान चुकून एका ब्राह्ममणाक मृत्यूदंडाची 
शिक्षा दिली . ते खातीर तो ब्राह्मण ब्रह्मराक्षस जावन भोवपाक लागलो . मागीर 
राजाक ताच्या गुरून काशीक्षेत्रा वयल्यान शिवलींग हाडून त्या जाग्यार पुजेक 
लाय म्हणून सांगले . देवळा मुखार व्हडली तळी आसा . ती सामकी व्हडल्या 
व्हडल्या नुस्त्यांनी भरून गेल्या . तांकां पळोवन चिरमुल्यो भायर कित्याक 
विकपाक आशिल्ल्यो ताचें कुवाडे सुटले . तळी चारूय वटांनी लोखंडाचे वारांव 
घालून बंद केल्या . धडेर चिरमुल्यो पडिल्ल्यो दिश्टी पडल्यो . सोनलान आनी 
दत्तराजान धांवत भायर वचून चिरमुल्यो हाडल्यो आनी नुस्त्यांक खावपाक 
घालूक लागली . चिरमुल्यो खावपाक चोंब्यांनी नुस्ती - शेवटें , तांबशे , पालू ... 
एक अजापूच कशें . देवाचे तळयेंती नुस्ती म्हणून कोण तांकां मारूंक वचना 
जाये . 

गड्डिगी तीन मकबरे आसात . पयलो राजा लिंगराजेंद्राचो , दुसरो राजा 
वीरराजेंद्र आनी ताची राणी महादेवीअम्मा हांचो . तिसरो लिंगराजेंद्राचे गुरू 
रुद्रप्पा हांचो . भितर हिंदू देवांची चित्रां कोरांतल्यांत पूण भायली बांदावळ 
मुस्लीम धर्तीची . वयर घुमट आनी कुशीक चार मिनार . हे मकबरे पळयतना 
फाटल्या म्हयन्यांत हैदराबादाक पळयिल्ल्या कुतुबशाही मकबऱ्यांची याद 
जाली . दोगांय भितर बरेंच साम्य आशिल्लें . मकबऱ्यार वयर चडून पळयल्यार 
मडिकेरीचो सोबीत वाठार दिश्टी पडटा . तिनसांज जायत आयिल्ली . बेठोच 
भंयसो दिसपाक लागलो . हांव भुरग्यांक घेवन बेगिबेगीन सकयल देंवलें . 

थंयच्यान मर्कारा बाजारांत आयी . एका दुकानांत भितर सरली . दुकान 
मसाल्याच्या वासान घमघमतालें . साकांनी भरून वेलची विकपाक आशिल्ली 


आनंद यात्रा [ 126 ] 


पळोवंक मेळ्ळी . दोळे धादोसले . वेलची , कॉफी , दालचिनी आनी म्होंव 
घेतलें . 

दुसऱ्या दिसा सकाळी आनीक खंय गेलिंनात . ब्रेकफास्ट घेवन सविता 
म्हऱ्यांत खबो मारूंक बसलें . भुरगी टेबलटॅनीस खेळपाक गेल्ली . मदींच 
तांचें कितें तरी जालें आनी सोनल आनी दत्तराज धांवत आयलीं . सविता म्हाका 
आमी खंयची भास उलयतात काय म्हूण विचारूंक लागले . हांवें म्हणलें , 
कोंकणी . तुका कोंकणी भास आसा म्हूण खबर आसा मगो ? 

' खबर आसा म्हणजे ? हांवें कोंकणी उलयतना आयकल्या . पूण म्हाका 
तातूंतलें काय समजना . पूण आमच्या ऑफिसांत रेश्मा आसा . ती घरा कडेन 
कोंकणीच उलयतात . ताणे रोखडेंच रेश्माक आपयलें . रेश्मान येवन हांसतच 
आपली कोंकणीतल्यान वळख करून दिली आनी मागीर कितलोसो वेळ 
हांसतूच रावलें . रेश्मा डिसोझा . बापूय मंगळुरूचो . नोकरेक लागून मडिकेरी 
पावलो . रेश्माची आवय मूळची पुटुरची . तिच्या कुळारची चडशी फामील 
मडिकेरी लागसारच्या गांवांत रावता . कूर्ग जिल्ल्यांत सुमार पांचशां वयर 
क्रिस्तांव घराबे आसात . हातूंतली चडशी कोंकणीच उलयतात . हालिंसराक 
मात मात्शी इंग्लीश भितर सरूंक लागल्या . रेश्मान खंत उक्तायली . आपल्याक 
कोंकणी बरे तरेन उलोवंक येता . पूण बरोवंक येना . आपलो बापूय मात कन्नड 
लिपयेंत कोंकणी बरयता , वाचता , ताणें सांगलें . आपूण गोंयांत केन्नाच पावूक 
ना . आपलो बापुयूय पावूक ना . गोंय आमचें मूळपीठ . आमकां एकदां तरी थंय 
वचपाक जाय अशें आपलो बापूय म्हणटा . आपल्याक गोंयकारां मेळिल्ली 
म्हूण बापायक कळ्ळे जाल्यार ताका खूब खोस जातली . रेश्मा उलयत रावलें . 
रेश्मा , जयंती आनी सविता हांचे कडेन उलयतना दनपार केन्ना जाली तें 
कळ्ळंच ना . 

रिजवान आमकां टॅक्सी घेवन व्हरपाक येत म्हूण आमी बेगिबेगीन जेवून 
आयली . त्या दिसा रिजवानाक भयणी बराबर मंगळुरू वचचे पडले म्हूण ताणे 
आपल्या इश्टाक ' हसनाक ' धाडिल्लो . 

आमी थलकावेरी वचपाक भायर सरली . भायर पावस शिरशिरतालो . 
गाडी गांवगिऱ्या वाठारांतल्यान वताली . वाटेर वेलचेचे मळे पळोवंक मेळ्ळे . 
खंय खंय बायलो पिंपो , म्होंव , चिबडां , केळी घेवन विकपाक बशिल्ल्यो . 
उपरांत बेटेगिरी गांव लागलो . स्मिथा बेटेगिरी म्हूण म्हजे बराबर शिकतालें . 

तें ह्याच गांवचे . आज कितल्या वर्सानी ताची याद जाली . कॉफयेचे मळे 
दिसताले . भितर सोबीत बंगलेय बांदिल्ले दिसताले . भायर मारिल्ले नेमप्लेटीर 
जोयोप्पा , बोमाप्पा , बिडाप्पा , चंगाप्पा असली नांवां आशिल्ली . चेरामबाने 
काडून 

भागमंडला पावली . थंय रावनासतना सोमती थलकावेरी गेली . वाटेर 
भागमंडलाचे म्होंवांमुसांचे पालनकेंद्र लागले . सहकारी तत्वाचेर तें चलता . 
थलकावेरी देवली . थलकावेरी ब्रह्मगिरी दोगुल्लेचेर आसा . सोपणां चडटा 
म्हणसर झणझणीत वारें व्हावंक लागले . वाऱ्यान आमी उडून वतात काय कितें 
अशी अवस्था जाली . आनी पळयतां पळयतां थंयच्या सैमान पारदर्शक असो 
धुक्याचो बुरखो पांगुरलो . कापूस पिंजारून उडयल्ले भशेन . कापुसूय म्हणूं नज . 
अरळ अशें कितें तरी . साकरेची पिठी वाऱ्यार उबिल्ले भशेन . धुंवटी आनी 
इतली सोबीत आसूंक शकता हाची हांवें कल्पनाच करूंक नाशिल्ली . 

सोपणां चडून वयर गेली . थंय एक घुमटी आसा आनी म्हऱ्यांत इल्लेशें 
उदकाचे कुंड - ब्रह्मकुंडिगे . तोच कावेरी न्हंयचो उगम . भितर दिवो पेट्टालो . 
मुखार ल्हानशी तळी आसा . वयर सोपणां चडून वतकच दोन देवळां आसात . 
गणपतीचे आनी अगस्तेश्वराचें . तातूंत शिवलिंग आसा . थंयच्यान कूर्गाचो 
चारूय वटेनचो वाठार दिसता . अरबी समुद्रूय दिसता खंय . इतले म्हणसर पावस 
शिंवरूंक लागलो . धवशीं गोबरी कुपां थलकावेरीच्या सैमाक खिरयत रावी . 
सगळो परिसर - ब्रह्मकुंडिगे , देवळ्यो , झाडां - पेडां - गोबरे धुंवटेच्या कुसव्यांत 
विरून गेलो आनी आमी आमचे नकळत थलकावेरीच्या गोपांत विरगळून गेली . 
एक विसरपाक न येवपा सारको अणभव . 

कुर्गी लोक कावेरी न्हंयच्या जल्माची एक कथा सांगतात . ब्रह्मगिरी पर्वताचेर 
कवेर ऋशी आपणाक भुरगें जावचे म्हूण तप करतालो . पूण ताच्या नशिबांत 
भुरगें नाशिल्लें . तेन्ना ब्रह्मदेवान आपली मानसकन्या ‘ लोपामुद्रा ' कवेर ऋशीक 
दिली आनी तूं तिका आपलीच चली समजून बरे तरेन वाडय म्हूण सांगले 

. 
कवेर ऋशीन ते चलयेक अपुरबायेन वाडयली . मायेस्त सभावाक लागून ती 
सगळ्यांक आवडूंक लागली . कवेर ऋशीची चली म्हणून तिका कावेरी म्हणूक 
लागले . एक दीस तिणे पळयलें , आपले आशिकुशीक उदकाचो दुकळ आसा . 
लोकांक उदका खातीर वळवळे काडचे पडटात . उदक नाशिल्ल्यान शेतां 
पिकनात . ते पळोवन तिका खूब वायट दिसले . तिणे देवांची आराधना केली . 
ब्रह्मा , विष्णू आनी शंकर तिगूय तिका प्रसन्न जाले आनी जाय ते मागून घे 

म्हणूक लागले . तिणे मागले , आपूण इत्सा करतली तेन्ना आपले कुडीचे उदक 
जावचें आनी न्हंयच्या रुपान व्हांवचे . एकदां अगस्ती ऋशी कवेर ऋशीच्या 
आश्रमांत आयिल्लो . ताणें कावेरीक पळयली आनी तिका लग्ना खातीर मागणी 
घाली . तिणें ताका सांगलें , आपूण लग्नाक तयार आसा , पूण अगस्तीन तिका 
एकली दवरून पयस केन्नाच वचूंक जायना . अगस्तीन ते मान्य केलें . हांगाच 
ब्रह्मगिरी पर्वताचेर कवेर ऋशीच्या आश्रमांत तांचे लग्न जालें . थोड्या तेंपान 
अगस्ती ऋशी राजाच्या आमंत्रणा वेल्यान यज्ञाचें पुरयतपण करपाक गेलो . 
हेवटेन ताणें आपली अट मोडली म्हूण कावेरीन ब्रह्मकुंडिगेत उडी घेवन आपले 
कुडीचे उदक केलें आनी भुंयेपोंदच्यान व्हावंक लागली . ती एकदम भागमंडला 
हे सुवातेर भायर सरून कनिका आनी सुज्योती या दोन न्हयांक मेळ्ळी . ही 
खबर अगस्ती मुनीक कळना फुडें तो धांवत आयलो आनी ताणें तिका परती 
येवपाक विनयली . हेवटेन कोडागूचो राजा आनी सगळे लोक कावेरी न्हंयक 
येवकार दिवपाक आयले . कावेरीक अगस्तीच्यो आनी लोकांच्योय भावना 
समजल्यो . तिणे सांगलें , आपूण आपले कुडीची दोन रुपां करतां . एक रूप 
लोपामुद्रा म्हणून अगस्ती ऋशीची बायल जावन रावतले . तर दुसरे कावेरीच्या 
रुपान उदक जावन व्हावतलें . कोडागू लोकांच्या जिवितांत सूख समृद्धी हाडटले 
आनी , तांकां आशिर्वाद दिवपाक दर वर्सा ती प्रगट जातली . दोंगुल्लेचेर , घुमटे 
मुखार ब्रह्मकुंडिगे म्हणून जे कुंड आसा तातूंतल्यान , ऑक्टोबर म्हयन्यांत सूर्य 
तूळ राशीत वता त्या दिसा , उदकाचे बुडबुडे येतात आनी थोड्याच वेळान कुंड 
उदकान भरून व्हांवता . हो दीस कावेरी संक्रमण म्हूण कुर्गी लोक भक्तिभावान 
मनयतात . त्या दिसा हांगा व्हड जात्रा भरता . थंय आयिल्ले लोक मुखा वयले 
तळयेत न्हातात . त्या दिसा कुर्गी लोक परातीत भरिल्लो तांबयो दवरून 
घराघरांत कावेरीची पुजा करतात . 

थलकावेरीच्यान येतना भागमंडला देवली . हांगा शंकराचें केरळी शैलींत 
बांदिल्लें सुंदर देवूळ आसा . हांगाचे शिवलींग श्री भगंड महर्षीन स्थापन केल्लें 
म्हणून ताचें नांव भगंडेश्वर . कुशीक सुबह्मण्यम आनी गणपतीची देवळां 
आसात . आमी थंय पाविल्ली तेन्ना ही देवळां निखळावन तशाक तशी परती 
बांदपाचे काम चलतालें . ही देवळां खूब पोरणी . ती केन्ना बांदली , कोणाकूच 
खबर ना . फकत 14 व्या शतकांत मलबार केरळाचो तेन्नाचो राजा भोधारुपा 
भगावार हो ह्या देवळांचे वेव्हार चलोवपाक पयशे धाडटालो इतलो उल्लेख 

थंयच्या फातराचेर बरयल्लो मेळटा . 

हांगा देवळां मुखार तीन न्हयांचो संगम जाता . कावेरी , कनिका आनी 
सुज्योती . थंय वचून हातपाय बुडयले . थंडगार उदक . 

भागमंडलाच्यान परत येतना वाटेर दोन दुकर गाडयेक आडवे आयले . हसन 
म्हणपाक लागलो , ये सुअर बहुत खतरनाक चीज है । कुर्गी लोक दुकर मारतात , 
रांदतात आनी खातात , पूण दुकर गाडयेक आपटल्यार गाडी बदलतात . 

सगळो गांवगिरो वाठार . पूण वचत त्या गांवांत सरकारी शाळा दिसताल्यो . 
त्योय बी ल्हानश्यो , चकचकीत रंग बी काडिल्ल्यो सोबीत इमारती . हांगा शाळा 
बेगीन सुरू जातात जावंये . भुरगी युनिफॉर्म बी घालून शाळेतल्यान येतात ती 
दिश्टी पडटाली . 

निमाण्या दिसा दनपारांजेवपाक आमी मर्कारा मार्केटांत आशिल्ल्या अतिथी 
हॉटेलांत गेली . वाटेर आशिल्ल्या हॉलांत कोणाचे तरी लग्न आशिल्लें जावंये . 
कुर्गी पद्दतीन साडयो न्हेशिल्ल्यो , भांगरां बी घाल्ल्यो खूब बायलो दिश्टी 
पडल्यो . तांचे बराबर आशिल्ले दादले पँट , शर्ट घालुनूच आशिल्ले . आनी 
अचकीत म्हाका कुर्गी भेस केल्लो दादलो दिश्टी पडलो ... म्हाका ' युरेका ... 
युरेका ... ' अशें आड्डनशें दिसले . लांब हातांचो धवो कोट वयर मोटव्या हातांचे 
धोंपरा मेरेन काळें जाकीट . पोंदा धवी पॅण्ट . माथ्याक फेटो , कंबराक सेदाचो 
तांबडो पटो . ताका खंजीर खोयिल्लो काय ना तो मात म्हाका दिश्टी पडलो ना . 
ताका पळोवन हांव इतलें उचांबळीत जालां तें पळोवन हसन म्हणपाक लागलो , 
हांगाच्या स्टुडियोंत हो भेस घालून फोटो काडपाक मेळटा . तें आयकून सोनल 
फुल्लें . ताका कुर्गी भेस घालून फोटो काडन दिसलो . ताका घेवन हांव फोटो 
स्टुडियोंत गेले . तांणी सांगलें , भुरग्यांचो ड्रेस ना . तरी पूण हॉटेलांत वतकच ताणे 
म्हजे कडल्यान कुर्गी पद्दतीन साडी न्हेसून घेवन फोटो काडून घेतले . 

चार पांच दीस आमी कूर्गांत भोवली . कुर्गी जेवण जेवली . ताजे टवटवीत 
कॉफये मळ्यांतलें कूर्ग पळयलें . पूण कॉफयेची झोंपां धव्याफुल्ल फुलांनी 
भरून वतात आनी ताचो परमळ धाय दिकांनी पातळटा तो अणभवपाक तरी 
परत एकदां कूर्ग वचपाकूच जाय . 


*** 

18 


गोलघुमटाच्या बिजापूरांत 


अ 


आठवें अखिल भारतीय कवयित्री संमेलन विजापूरात जावपाचें 

आशिल्लें . म्हयनोभर पयलींच आमकां आमंत्रणां पाविल्ली . ही 
संस्था डॉ . लारी आझाद हांणी उत्तर प्रदेशांतल्या खुरजा ह्या ल्हानशा गांवांत 
आपले आवयचे यादीक स्थापन केल्या . बायलांचे बौद्धीक उन्नती खातीर काम 
करपी अशी संस्थेची नामना आसा . 

भुरगेपणांतल्यान विजापूरच्या गोलघुमटा विशीं खूब कितें आयकल्लें . 
संमेलनाक वतलें म्हणल्यार संमेलनाच्या दोन दिसां पयलीं ज्युस्त म्हाका 
मुंबय एका सुवाळ्याक वचपाचें आशिल्लें . गोंयच्यान बाकीची वांगडी नुतन , 
माया , किरण , निला , अपर्णा आनी मेधा वचपाची आशल्ली . म्हाका तांचे 
बराबर वचपाक मेळना जालें . ते खातीर म्हज्या घोवान सद्गुरून म्हणले 
आपणेय विजापूर पळोवंक ना तेन्ना मुंबयच्यान येतकच आमी गाडी घेवन या . 
संमेलनाच्या दुसऱ्या दिसा आमी पावतली आशिल्ली . दुसऱ्या आनी तिसऱ्या 
दिसाची सत्रां म्हाका मेळटली आशिल्ली . 

संमेलनाक धा दीस आसतनाच म्हाका खुरजा सावन डॉ . लारी आझाद 
हांचो फोन आयलो . तांणी म्हाका परबी दीत म्हज्या ' म्हजी माती , म्हजे मळब ' 
ह्या कविता संग्रहाक गोदावरीदेवी केजरीवाल पुरस्कार मेळिल्ल्याचे सांगलें . 
सयलेच खेपे राष्ट्रीय माचयेर हांव म्हजी कविता वाचपाचे आशिल्लें . तातूंत 
आतां पुरस्कार मेळिल्ल्याचे समजतकच म्हजी खोशी दोट्टी जाली . सद्गुरू , 

म्हजो चलो दत्तराज , शिवदत्त आनी ताची चली सोनल अशी आमी विजापूराक 
वचपाक भायर सरली . रातची बेळगांवां वचून रावली . सकाळी सातांक बेळगांवां 
सावन भायर सरली . वाटेर उशीकांड्याचे आनी सुर्यफुलांचे मळे . हळडुवोच 
चादर पांगुरिल्ले भशेन . गाडी थांबोवन सुर्यफुलांचो फोटो काडून घेतलो . रस्तो 
मात सुळसुळीत . सामको सुंदर म्हणिसारको . इतलो सुंदर रस्तो ह्या खेडेगांवांत 
आसा म्हणल्यार खरें दिसचे ना . तो हरशीं नॅशनल हायवे न्हय . स्टेट हायवे 
एसएच 16. गाडी 150 स्पीडीन चलयली . वाटेर जामखंडी लागलें . जामखंडी 
साकरी खातीर फामाद . थंय साकरीचे कारखानेय आसात . वाटेर बोकड्यो आनी 
मेंढयो खूब प्रमाणांत दिसल्यो . तांची शिंगांय रंगयिल्ली . फाटल्या सप्तकांत 
गोरवां पाडवो जाल्लो . तेन्ना रंगयिल्ली जावंये . 10 वरांचेर आमी विजापूराक 
गोलघुमटाच्या शारांत पावली . पयसुल्ल्यान घुमट नदरेंत आयलो . 

सामान पर्ल हॉटेलांत दवरून कपडे बदलून हांव सोमतें संमेलन थळाचेर 
हनुमंतराया रंगमंदिरांत गेले . भितर पावतनाच पयल्या दिसाचो उक्तावण सुवाळो 
दिश्ट लागपा सारको जालो म्हूण कळ्ळे . सकाळी फुडें ग्रंथ दिंडी भायर सरली . 
ग्रंथ दिंडे बराबर विंगड विंगड वाठारांतल्यान आयिल्ल्यो कवयित्री . विजापूरच्या 
लोककला पंगडांनी सादर केल्ली लोकनृत्यां . आमचे घोडेमोडणी भशेन 
घोडेमोडणी तशेच मोरांचो नाच ... ही सगळी भव्य मिरवणूक रंगमंदिरांत पावली . 
इतलो सोबीत सुवाळो म्हाका चुकलो म्हूण हांव मात्शें निरूस जालें . मायान 
डॉ . लारी आझादा कडेन म्हजी वळख करून दिली . डॉ . आझादान मुजरत 
माचयेर आपोवन आपल्या हातांनी एआयपीसीचे वळखपत्र प्रदान केले . त्या 
दिसाची सुरवात राष्ट्रीय संगोष्ठीन जाली . विशय आशिल्लो 1 ) नारी उज्जागरण 
में काव्य का योगदान 2 ) राष्ट्रीय एकता में नारी काव्य 3 ) नारी काव्य पर 
पुरुषों का आलोचना साहित्य हातूंत दमणच्यो डॉ . संध्या मेरिया , गुलबर्गाच्यो 
डॉ . परीमला आंबेकर हांणी वाचिल्ले पेपर उल्लेखनीय आशिल्ले . ताचे उपरांत 
जालें उर्दू हिंदी काव्यधारा सत्र . सुप्रसिद्ध उर्दू शायर रेहाना नवाब तीन दिसांचो 
प्रवास करून खास कोलकात्याच्यान आयिल्ले . तांणी एका परस एक सुंदर 
गझली गायल्यो . हैदराबादच्यो डॉ . अहिल्या मिश्रा आनी हजरा परवीन हांच्या 
गझलांनी कान सुखावले . उत्तर प्रदेशाच्यो म्होंवाळ आवाजाच्यो डॉ . अनुपमा 
तिवारी हांणी सादर केल्ली कविता काळजाक भिडली . आमच्या नुतनान तेन्ना 
तब चुल्हे पर चावल पक रहा होता है ही हिंदीत अनुवादीत केल्ली आपली 

कणी कविता सादर केली . ते खातीर ती सगळ्या भाशिकां मेरेन पावली . 

जेवणा उपरांत सुरू जालें कन्नड काव्यधारा सत्र . ज्या राज्यांत संमेलन भरता 
यचे थळावे भाशेचे स्वतंत्र सत्र आसता . कन्नड भाशा म्हाका कळनाशिल्ल्यान 
गळ्यो कविता म्हजे तकले वयल्यान गेल्यो . आमचे भितरल्या मेधाक कन्नड 
री येता . तें कन्नड कवितेचो बरो आस्वाद घेतालें . चार वरां जाता म्हणसर हॉल 
मको भरलो . पांयश्यां वयर कदेलां आशिल्लें रंगमंदीर अशें भरिल्लें पळोवन 
डाका अजाप जालें . कानडी मनशाच्या काळजांतलें साहित्यप्रेम पळोवन 
ब बरे दिसले . म्हाका तेंकून पांच - स वर्सीचे चलयेक घेवन एक बायल 
सून आशिल्ली . तिका कन्नडा बगर दुसरी भाशा येनाशिल्ली . तिणें म्हाका 
निस्टर ... मिनिस्टर करून ती येतली म्हण आपूण बसून रावल्या म्हूण खुणेन 
गले . आनी म्हाका अजापाचो धक्को बसलो . रंगमंदीर हावसफुल्ल कित्याक जालां 
कारण समजले . कर्नाटक राज्य गोंयच्या मानान खूब व्हड . ते खातीर थंय 
त्री , आमदार सामान्य मनशाचे नदरेक लेगीत पडनात . कर्नाटकाच्यो ग्रामीण 
प्रकास मंत्री शोभा करंडलगे थंय येवपाच्यो आशिल्ल्यो . तांकां पळोवपाची 
द लोक थोडीच वगडायतले आशिल्ले . पांच वरांचेर पावपी मंत्रीमहोदया सात 
रांचेर पावल्यो आनी ताचे उपरांत पुरस्कार दिवपाचो सुवाळो सुरू जालो . 
हज्या पयल्याच कविता संग्रहाक मेळिल्लो पयलोच पुरस्कार तांचे कडल्यान 
तना हांव सामकें भारावन गेलें . 

पुरस्कार सुवाळो सोंपोवन त्यो सकयल देंवतना तांकां हार घालपाक 
केतलेशेच लोक धांवत आयले . रातच्या जेवणा उपरांत रोखडीच सांस्कृतीक 
कार्यावळ जाली . डॉ . अनुपमा तिवारी हांणी पोरणी हिंदी पदां म्हणून 
गर्यावळींत ' जान ' हाडली . डॉ . संध्या मेरिया हांणी सुंदर गुजराती नृत्य केलें . 
पिसोर , डॉक्टर पदव्यो आशिल्ल्यो कवयित्री माचयेर कार्यावळी सादर करतात 

पळोवन आमकांय उमेद आयली . आमचे भितर नुतनाचो आवाज गोड 
नानी ताका हांव सायबा पलतडी वतां हे लोकगीत पाठ आशिल्लें . ते ताणें 
हणपाचें आनी आमी ताका कोरस दिवपाचो अशें थारलें . आमी प्रैक्टिस करता 
सतनाच आमचें नांव घेतले आनी आमी म्हणिल्लें दामूल्या लग्नाक वयतां 
गळ्यांकच मानवलें ... आनी गोवा गोवा म्हणीत सगळ्यांनी आमकां ' वन्स 
र ' दिलो . परत आमकां स्टेजीर आपोवन सन्मानचिन्न दिले . 
दुसरे दीस सकाळी फुडें णवाक आमचे कविता वाचन आशिल्लें आनी 

म्हाका तर विजापूर शार भोवन पळोवंक जाय आशिल्लें . सकाळी फुडें संक 
हांव आनी सोनल रिक्षा घेवन भायर सरली . विजापूर शाराचें पयलींचें नांव 
बिजनहळ्ळी . चालुक्य राजांनी तें जिखून घेवन ताचें नांव विजयपूर दवरलें . . 
आदिलशहा इब्राहीमान ताचें नांव मद्यापूर केले . महमद अलीच्या सेनापतीन 
ह्या शाराचें नांव मुहमदपूर केले . मागीर राजा वरीनतार हाणे परतेंय ह्या शाराचें 
नांव बदलून विजापूर केलें आनी तें तशेंच उरलें ! रिक्षा ड्रायव्हर अशोक म्हणूक 
लागलो , विजापूर दर्शनाची सुरवात शिवगिरी सावन करुया . बरे म्हणले आनी 
पयलीं आमी बसंत वनांत गेली . थंय शंकराची साठ फूट उंचायेची मूर्त आसा . 
सकयल देवूळ आसा . थंय शिवलिंगाची पुजा जाता . सोबीत बाग आसा . 
भुरग्यांक भोवडावपाक उंट आनी घोडे आसात . 

मागीर गेलीं जगप्रसिद्ध गोलघुमट पळोवपाक . थळावे भाशेत गोलगुंबज . 
लेव तांबड्या रंगाचो अर्दगोल खंच्यानय नदरेत भरता . गोल घुमटाच्या मुखार 
एक इमारत आसा . तातूंत म्युझियम आसा . पूण तो 10 वरांचेर उगडटा . आनी 
गोलघुमटाच्या लागी पावली . हांव आनी सोनल सकयल पळोवन चलताली . 
आमचो रिक्षा ड्रायव्हर कम गायड मदींच उबो रावलो आनी म्हणूक लागलो . 
हांगाच्यान पळयात काय बरो दिसता गोलगुंबज . हांवें मुखार पळयलें . मुखा 
वयले इमारती फाटल्यान गोलघुमट लिपिल्लो . कूसभर लेगीत दिसनाशिल्लो . 
म्हाका हांसूक आयलें . विजापूरच्या खंयच्याय भागांतल्यान गोलघुमट दिश्टी 
पडटा आनी ताचे परसय उणे उंचायेची इमारत ताका लिपयता . आमी फाटल्यान 
गेली आनी गोलघुमटा मुखार उबीं रावली . गोलघुमटाची इमारत तशी सादीच , 
चारूय वटांनी वण्टी माथ्यार अर्दगोलघुमट आनी चारूय कोनशांचेर आठ आठ 
कोनशांचे सात माळयो आशिल्ले मिनार . व्हडल्या दारांतल्यान भितर सरली . 
दारांतल्या आर्काचेर कोरीव काम केल्लें आसा . ताचो अर्थ असो खंय , ' हांगा 
महमद आदिलशहा हांच्यो अस्थी आसात . ते मरणा उपरांत सर्गार गेल्यात आनी 
मळबांत एक नखेत्र जावन रावल्यात ' . 

महमद आदिलशहा हांणी 1627 ते 1655 ह्या काळांत हो गोलघुमट 
बांदलो . ते खातीर तांणी इराणांतल्यान आर्किटेक्ट हाडिल्लो . भितर सरतना 
तीन कबरी दिश्टी पडटात . बादशाच्यो आनी तांच्या दोन राणयांच्यो . पूण ह्यो 
' डमी कबरी ' . खो कबरी तळघरांत भितर आसात . हो गोलघुमट महमद 
आदिलशहान आपूण जिवो आसतनाच आपली कबर म्हणून बांदिल्लो . हो 

जगांतलो दोन नंबराचो घुमट . एकाय खांब्याचो आदार घेनासतना बांदिल्लो 
असो . हाचो घेर 38 मिटर . पयल्या नंबराचेर आसा व्हॅटिकन सिटींतलो सेंट 
पटर्स चर्चीचो घुमट . ताचो घेर 42 मिटर . लंडनच्या सेंट पॉल कॅथेड्रलाच्या 
चुमटाची उंचाय हाचे परस चड आसा . पूण ताका खांब्याचे आदार आसात . 
ताचो घेर 33 मिटर . गोलघुमटाची वयर चडपाची सोपणां चडपाक त्रासाची 
कशी . जावं म्हणलें , पाय दुखल्यार जाता पूण गोलघुमट पळनासतना वचप ना . 
153 सोपणां चडून खरशेत खरशेत गॅलरीत पावली . हीच ती प्रसिद्ध ' व्हिस्परिंग 
गॅलरी ' . आमी इतले सकाळी येवन लेगीत भुरग्यांबाळांची गर्दी आशिल्ली . य 
व्हडल्यान आवाज केल्यार धा खेपे ताचो प्रतिध्वनी आयकूक येता . याऽऽहू ... 
शिळोण्यो ... किळच्यो ... धा धा आवाज आयकले . सकयल येतकच आमच्या 
रिक्षा ड्रायव्हरान सांगलें , आदिलशहान तुर्कस्थानांतल्यान आर्किटॅक्ट हाडिल्लो . 
गोलघुमटाचे बांदकाम पुराय जातकच सगळ्यांक दिसले . एक अप्रतीम वास्तू 
बांदिल्ले खातीर आदिलशाह ताका इनाम दितलो . पूण इनाम पयसच उरलें , 
असली कलाकृती ताणे परती निर्माण करची न्हय म्हूण तांचे हातपाय तोडून 
उडोवपाक सांगले . आयकून कशेंशेंच जालें . खरें फट कोण जाणा . 

थंयच्यान रिक्षा उपळी बुरुजा कडेन व्हेली . ह्या टॉवराचेर एक व्हडली नाळ 
दवरिल्ली आसा . हांगाच्यान सबंद विजापूर शार नदरेच्या आवाठांत येता . अली 
आदिलशहाचो सेनापती हैदर खान हाणें हो व्हड बुरूज राज्याच्या रक्षणा खातीर 
बांदिल्लो . हांगा वयरचडपाक भायल्यान सोपणां आसात . सध्या हो टॉवर 
म्हणल्यार एक सुसायड पॉयंट जाला , अशें अशोकान सांगलें . परिक्षेक नापास 
जाल्यार , प्रेमभंग जाल्यार हांगा येवन जीव दिवपाचे प्रमाण खंय वाडलां . थंयच 
मुखार आसा विजापूरची फामाद मलिका - ए - मैदान नाळ . 55 टन वजनाची ही 
नाळ . अहमदनगराच्या सुलताना खातीर तयार केल्ली . औरंगजेबान आदिलशहा 
कडल्यान विजापूर जिखून घेतले . आनी ही नाळ अहमदनगरच्यान विजापूराक 
हाडली . ही नाळ हे सुवातेर हाडपाक 10 हती , 400 बैल आनी शेंकड्यांनी 
सैनीक लागिल्ले . आमचो रिक्षा ड्रायव्हर गायडाचे काम बेस बरे करतालो . 
तो आमकां खंय खंय व्हरता त्या जाग्याची म्हायती दीत आशिल्लो . असली 
म्हायती पुजावपाक सोनल म्हजे फुडले . तें बारीकसाणीन आयकून एक एक 
प्रस्न विचारीत आशिल्लें . हे नाळीचो रंग सकाळी वेगळो आनी दनपारां वतांत 
वेगळो दिसता . आनी वतांत लेगीत तिचो स्पर्श थंड - शितळ आसता . तांबें , 

लोखंड , जस्त वापरून ती तयार केल्या . आयज अणुयुगांत हिचो कांयच उपेग 
जावपाचो ना . 

थंयच्यान सकयल देंवतना मुखार शाळेची पाटी दिश्टी पडली . श्री शिवाजी 
मराठी मुलांची सरकारी आदर्श शाळा नं . 1 मागीर अशोकान सांगले ह्या 
वाठारांत मराठी लोक खूब प्रमाणांत आसात . आनी ह्या वाठाराक मराठी गल्ली 
म्हूण वळखतात . उजवे वटेनचो रस्तो जंय चार रस्ते मेळटात तो शिवाजी 
सर्कल . थंय शिवाजीचो पुतळो आसा . अशोकान रिक्षा बाजारांतल्यान व्हेली . 
निकतोच भाजीबाजार भरतालो . करबीलाच्यो चुडयो विकपाक आशिल्ल्यो . 
चुडयो म्हणचे परस तांकां भरेच म्हणचे पडटले . दक्षिणेतलें अन्नपुणेचे रांदप 
करबीलाची फोण्णां घाले बगर पुराय जायना . मागीर तें चिकन आसूं नाजाल्यार 
मटन . रस्त्या मदल्यान दुकर भोंवताले . रस्ते सामके घाण . रस्त्याच्या दोनय . 
वटांनी चिखोल . रिक्षेक दारां नात . पिच्च करून आंगार उसळत म्हूण भंय . 

विजापूर म्हणल्यार घुमटांचे शार . अशोक म्हणूंक लागलो गोलघुमट जालें 
आतां जोडघुमट पळोवया . हे घुमट म्हणल्यार खान महमद आनी खवास खान 
हांच्यो कबरी . ह्यो कबरी तेंकून तेंकून आशिल्ल्यान तांच्या घुमटां वयल्यान 
तांकां जोड घुमट म्हणटात . खान महमद हो आदिलशाचो सेनापती आशिल्लो . 
ताचो पूत खवास खान हो आदिलशाचो दिवाण आशिल्लो . हे दोगूय 
औरंगजेबाक फितूर जाले आनी ते खातीर औरंगजेब विजापूर जिबूंक पावलो . 
ही खबर कळना फुडें आदिलशान दोगांय बापायपुताक जिवे मारले . औरंगजेबान 
दोगांयची याद म्हूण कबरीचेर हे सुंदर घुमट बांदले . 

अशीच आनीक एक जोड इमारत म्हणल्यार इब्राहिम रोजा . हाचे घुमट आनी 
परिसर जोडघुमटा परसय सोबीत आनी कलात्मक . हातूंतली एक इमारत कबर 
जाल्यार दुसरी मशीद . इब्राहिम आदिलशा हाणें आपली राणी ताज सुलताना 
हिची कबर म्हूण ती बांदिल्ली . पूण ती निमाणे ताचीय कबर जाली . इब्राहिम 
अली , ताज सुलताना आनी घराण्यांतल्या चार जाणांच्यो अश्यो स कबरी थंय 
आसात . रोझा आनी मशिदींच्या चारूय वटांनी चार मिनार आसात आनी तांचेर 
ल्हान ल्हान घुमट आसात . रोझाच्या मुखेल दारांत उबे रावल्यार मशिदीतली 
प्रार्थना आयकूक येता . पूण रोझा आनी मशीद हांचे मदले सुवातेर उबे रावल्यार 
ती आयकूक येना . मुखार बाग आसा . भितर सरतनाच खंय तरी ताज महालाच्या 
परिसराची याद जाता . तांचें जनेलाच्या आर्काचे कोरीव काम गोलघुमटा परसय 

उच्च तांकीचें आसा . त्या परिसरांत पोपटांचे भिरें बशिल्लें दिश्टी पडलें . ताज 
महाल बांदचे पयलीं खंय ताचो शिल्पकार हांगा मिनार आनी घुमट पळोवन 
गेल्लो . अशीच आनीक एक इमारत म्हणल्यार जामी मशीद . बारा कमानी . ही 
एक अर्दकुटें बांदकाम जाल्ली इमारत . थंय बारा आर्को आसात . खंयच्यानय 
मेजल्यार ती बाराच जाताच अशें कितें अशोकान सांगलें . पूण ती बाराच 
आशिल्ली . मेजून कितें धा जातली आशिल्लीं ? अली आदिलशहा गोलघुमटा 
परसय व्हड इमारत बांदतालो आपली कबर म्हूण . पूण ताच्या मरणा उपरांत ती 
अर्दकुटीच उरली . 

आमची रिक्षा रेब्यांतल्यान वाट काडीत ताज बावडी कडेन पावली . दुकरां 
धांवतालीं . एक दुकरीण तिच्या पिलांक घेवन दारांतच बशिल्ली . कितें रे कितलें 
बुरशें तुमचे विजापूर ! वचत थंय उक्ती गटारां आनी दुकरां , हांवें अशोकाक 
म्हणले . जाल्यार ताणें म्हाका सांगलें दुकरां आसात म्हूण तरी हो वाठार मात 
तरी पांय दवरपा सारको आसा . नाजाल्यार नाक चिमटेंत धरून भोंवचें पडटले 
आशिल्लो . हाचेर आनीक हांव कितें उलयतलें आशिल्लें ? ताज बावडी ही 
येदी व्हडली बांय . हिका बांय म्हणूं नजो . तळी कशी . इब्राहीम आदिलशहान 
आपली बेगम ताज सुलताना हिच्या नांवान बांदिल्ली . विजापूरात पयलींच 
उदकाचो उणाव . पूण हे बांयचे उदक निवळ करून वापरिल्ले दिसना . बांयचेर 
शेळो दाटिल्लो आनी प्लास्टिक पोतयांनी आनी बाटल्यांनी बांय गच्च भरिल्ली . 
कुशीक आशिल्ल्या कुडींनी भिकाऱ्यांनी संवसार मांडिल्लो . उदकान तुडुंब 
भरिल्ले बांयची अशी दशा पळोवन वायट दिसले . असर महल ही इमारत 
चौकोनी आकाराची . पेट कशी . हातूंत एक पेटलांत घालून महमद पैगंबराचो 
केंस दवरला खंय . अशोक आनीकय इमारती व्हरून व्हरून दाखयतालो . आनंद 
महल , गगन महल , जलमहल . पूण आमी आनीक थंय देवली नात . गगन 
महालाचे बागेत लोक जॉगिंग करताले . थोड्यांचें ध्यान धारणा , योग 
चलिल्लो . 

थंय सावन शिवलिंगाच्या आकाराचे एक देवूळ आसा थंय गेली . मॅडिकल 
कॉलेज परिसरांत हे देवूळ आसा . देवळाचो भायलो आकार लिंगाचो आनी 
भितर सातश्यां वयर इल्ली इल्लीं शिवलिंगां . थंय पांयां पडून आमी परती 
आयली . नरसिंहाचे एक पुरातन देवूळ आसा म्हणून ताणें सांगलें . पूण हांव वेळ 
जातलो म्हूण थंय आनीक गेलें ना . परतीय ताणें रिक्षा बाजारांतल्यान हाडली . 

विजापूरची लसणीची आनी भिकणांची चटणी घेतली . तरेकवार लोणची 
आशिल्ली ती मात घेतली नात . सोनलाक व्हरून हॉटेलांत सोडलें आनी हांव 
सोमतें हनुमंतराया रंगमंदिरांत आयलें . आयज आमचे कविता वाचन आशिल्लें . 
आमी आमच्यो कविता कोंकणींतल्यान सुरू करून मागीर तांचो हिंदी अणवाद 
वाचलो . कविता वाचना उपरांत कवयित्रींक माचयेर आपावेन यादस्तीक दिले . 
अखिल भारतीय कवयित्री संमेलनान आमकां आमच्यो कविता सादर करपाक 
राष्ट्रीय माची दिली . ते खातीर विजापूरचे संमेलन सदांच म्हजे यादीत उरतलें . 
आमी गोंयां येवपाक भायर सरली . हांवें परत एक फावट विजापूरचो गोलघुमट 
दोळे भरून पळोवन घेतलो . 


*** 

सरळ वाटेन शिरसी ... आड वाटेन याणा 


डगांवच्यान भायर सरिल्ली ती बद्द शिरसी येवन रावली . आमचें 

बुकींग पंचवटी हॉटेलांत आशिल्लें . हे हॉटेल मात्शें शिरसी गांवाच्या 
भायर आसा . रानांतूच म्हणल्यार जाता . म्हाका गांवांत भितर हॉटेल आसल्यार 
बरे दिसता . एकटें वचून बाजारांतल्यान बी पासय मारून येवंक मेळटा . गांवा 
भायर आसल्यार अनवळखी जाग्यार एकलें वचपाक भंय दिसता . तकलेंत हो 
विचार घेवन पंचवटी हॉटेलांत भितर सरलें . भितर सरतनाच कर्नाटक टुरिझमान 
कर्नाटकांतल्या पर्यटन थळांचे फोटो लायिल्ले दिश्टी पडले . याणाची शिखरां , 
जोगफॉल्स , बनवासी , हंपी ... लोकनृत्यांत वापरतात ती तरेकवार रुपडीं , 
लांकडाच्यो कोरांतिल्ल्यो वस्तू थंयची सोबा वाडयताल्यो . इतलेंच न्हय तर 
हारशाचे आरमारीत साडयोय लायिल्ल्यो . कर्नाटकी सिल्काचेर कर्नाटकी 
टाक्यान भरिल्ल्यो साडयो . या टाक्याक ‘ कशिदा ' हे खास नांव आसा . 
हाचेर रचिल्लें एक प्रसिद्द मराठी पद आसा ताची याद जाली . रेशमाच्या 
रेघांनी , लाल काळ्या धाग्यांनी , कर्नाटकी कशिदा मी काढिला , हात नका 
लावू माझ्या साडीला ' . यो साडयो मेळटाल्यो त्या दुकानाचें नांव थंय 
आशिल्लें . हांवें नवलान सोमतेंच म्हणलें , फाल्यां वचून पळोवया . बरो रंग 
मेळ्ळो जाल्यार घेवया . थंयच्या रेस्टॉरंटाचें नांव रामनाथ रेस्टॉरंट आशिल्लें . 
पूण थंय शिवराकूच जेवण मेळटालें . म्हणून आमी लागींच आशिल्ल्या ' शेट्टी 
लंच होमां'त गेली . म्हयन्या पयलींच तें सुरू जाल्लें . जेवण बरें आशिल्लें 

आनी गोंयच्या मानान सवाय . थंयची स्पेशालिटी बिर्याणी खंय . बिर्याणीचे 
पार्सल व्हरपाक खूब जाण येताले . जेवन हॉटेलांत आयी . रातचें आनीक खंय 
वचपाचें नाशिल्लें . रिसेप्शन कावण्टरा वयल्यान पर्यटन थळांचो नकासो घेतलो 
आनी रुमांत आयलीं . 

सकाळी उठून रामनाथ रेस्टॉरंटांत गेली . हे रेस्टॉरंट कोंकणी मनशाचें . पैमाम 
आनी तांची पूत - सून तें चलयतात . पंचवटी हॉटेल मात हेगडे या कन्नड 
भाशिकाचे . थंय लागसारूच आशिल्ल्या सिद्धापूर गांवांत पर्तगाळ स्वामींचो 
चार्तुमासांत लक्ष्मी वेंकटेश मठांत मुक्काम आशिल्लो . दनपारां थंय वचपाचें 
थारायलें . पयलीं शिरसी सावन 13 किलोमिटरांचेर आशिल्लें सहस्त्रलिंगम 
पळोवपाक गेली . सहस्त्रलिंगम म्हणल्यार , एके न्हंयंत कितलींशींच ल्हान 
व्हड आकाराची पाशाणी लिंगां . खंय खंय नंदीय दिश्टी पडलो . सगळी 
लिंगां फातरांतल्यान कोरांतून काडल्यांत . इतली लिंगां कोणें आनी कित्याक 
कोरांतिल्ली तें कोणाकूच खबर ना . पावसाचे दीस आशिल्ल्यान न्हंय तुडूंब 
भरिल्ली . तरी कितलींशी लिंगां दिश्टी पडटाली . गिमांत उदक कमी आसता 
तेन्ना हजारांनी लिंगां दिश्टी पडटात खंय ! 

थंय लागींच सौंदे हो गांव आसा . सौंदे म्हणून इंग्लीशींत बाण दाखयल्लो 
दिश्टी पडलो . ते वटेन गेली . फुडें दोन रस्ते फुटात . तेन्ना थंय बशींक उबे 
राविल्ल्या दोग - तीग जाणांक विचारलें . रथाच्या आकाराचे रमात्रिविक्रम मंदीर 
आसा म्हूण आयकल्लें . मंदीर ... मंदीर ... टेम्पल खंय , काय म्हूण विचारले . 
आयकुपी ‘ भास कळना ' या अर्थान हात हालयत रावले . इतल्यान एक चली 
थंय आयलें . ' टेम्पल वन्न किलोमिटर ' , ताणे उजवे वटेन बोट दाखयलें . ताचेर 
विस्वास दवरून गेली . रस्तो सामको निर्मनुश्य . फुडे आनिकूय दोन वाटो 
फुटल्यो . थंय कन्नडांत कितें तरी बरयल्लें आशिल्लें . पूण बाण बी काय 
नाशिल्लो . उजवे वटेन गेली . फुडें रस्तोच ना ! कुळागरांत पावली . इतल्यान 
एकलो मनीस स्कूटर स्टार्ट मारता तो दिश्टी पडलो . ' टेम्पल ... टेम्पल ... 
मंदीर ... ' म्हणटकच तो कन्नडांत कितें तरी सांगूक लागलो . ' कन्नड इल्ला ' 
म्हणलें . मागीर हिदींत उलयलो . ' यह बोर्ड नहीं देखा ? मैंने उसपर लिखा 
है ! ' ' उसपर कन्नड में लिखा है , हम कैसे पढ़ेंगे ? ' म्हणटकच ओग्गी रावलो 
आनी स्कूटर घेवन आमचे फुडें आयलो आनी सरळ रस्त्यान वचात म्हण 
वाट दाखयली . थंय सावन गेलीं जाल्यार सोंदे मठ ! देवूळ खंय ? थंय गाडयो 

पार्क केल्ल्यो आशिल्ल्यो . एक दोग ड्रायव्हरांक विचारले . तांकां सांगपाक 
कळना जालें . तशीच परतली . सिद्धापूर वचपाक गेली . सिद्धापूर लक्ष्मी वेंकटेश 
देवस्थानांत व्हडलो गणपती पुजेक लायिल्लो . तो दीस चवथीचो आठवो दीस . 
पूण 

वाटेर खंय खंय गणपती पावोवपाची तयारी चलताली . घडये थंय आठव्या 
दिसा पावयतात जावंये . गणपतीचे दर्शन घेतले . देवळांतल्या देवाचे घेतलें , 
स्वामीचेंय घेतले आनी जेवपाक गेली . जेवण खास उडपी पद्दतीचें . तातूंतलो 
म्हाका आवडटा तो जिन्नस म्हणल्यार फळांचे सांसव . अनस , सफरचंद , 
केळी , द्राक्षां ... स्वामींचे भेटेक येतना हाडटात ती सगळी फळां या सांसवांत 
आसतात . म्हणून ताका वेगळीच रूच येता . गोड केळ्यांची भजी म्हणल्यार 
आयलोळ्योय आशिल्ल्यो . जेवन भायर सरली . वाटेर सिद्धापूरचो बाजार 
लागलो . वेळाचो एक पांटलो विकतो घेतलो . नाल्ल बी दवरपाक बरो पडटा . 
असलो घट्ट विणीचो पांटलो गोंयांत मेळना . 

सिद्धापूर सावन बनवासी वचपाक गेली . थंय अठराशें वर्सी पयलींचें कदंब 
काळांत बांदिल्लें मधुकेश्वर हे शंकराचे देवूळ आसा . पयलींच्या काळांत 
बनवासी खंय कर्नाटक राज्याची राजधानी आशिल्ली . देवळाचे गेटी भायर 
व्हडलो रथ दवरिल्लो आशिल्लो . गेटी भितर सरली . देवूळ दिश्टी पडलें . 
वेगळेच तरेन बांदिल्लें . खंयचंय नवें पळयल्लें देवूळ म्हाका फाटल्या देवळा 
परस वेगळे दिसताच . हे देवूळ बसकें . पसरट कशें . देवळाच्या दारांतूच सात फूट 
उंचायेचो नंदी आसा . हरशीं शंकराच्या देवळांतल्या नंदीची मान सरळ आसता . 
हाची तिरपी आसा . आमी भितर सरतनाच कोंकणी उलोवपी आमचो चोंबो 
पळोवन थंयच्या भटान ' आप लोग कहाँ से आए हैं ? ' म्हूण हिंदीत विचारलें . 
' गोवा ' म्हणटकच तो फुडें आयलो . देवाक पांयां पडटासतना आरती सेवा 
करूं काय म्हूण विचारूंक लागलो . हय म्हणटकच फुडे येवन ताणें कापराची 
आरत दाखयली . सगळ्यांची नांवां घेवन देवाक सांगणे केलें . तें कन्नड भाशेत 
केलें . हिंदीत ताचो अणकार करून सांगलो . भटाचें नांव दत्तात्रय हनवटी . 
हांगा पार्वतीचें देवूळ आसा आनी देवळाच्या चारूय वटांनी पुराय भारतांतली 
ज्योतिर्लिंगां आनी देवांच्यो मुो आसात . आपूण गायड म्हूण तुमकां म्हायती 
दिवंक शकतां , शंबर रुपया वेगळे दिवचे पडटले , म्हणूक लागलो . बरे म्हणले . 
थंय आनीक दुसरो गायड मेळचो नाशिल्लो . इतली पयस येवनूय देवळा विशीं 
कांयच कळचे नाशिल्लें . 

' या लिंगाचो रंग पळयात . तांबसार काळसो . म्होंवा कोराचो . हनी कलर . 
हनी म्हणल्यार मधू . म्हणून ह्या लिंगाचें नांव ‘ मधुकेश्वर ' . आतां ह्या नंदीक 
पळयात . ' वह एक आँख से शंकर भगवान को देखता है , तो दूसरी आँख से 
माता पार्वती को . ' मागीर देवळा भायर हाडून देवळाचो कळस न्हय , शिखर 
दाखयलें . हाका कैलास शिखर म्हणटात . हाचे दर्शन केल्यार हिमालयांतल्या 
कैलास शिखराचे दर्शन केल्ल्याचे पुण्य मेळटा . आमी तें दर्शन करून पुण्य 
जोडलें . देवळाक वयर कळस आसता त्या जाग्यार घुमटी आशिल्ली . भितर 
शंकर पार्वतीची नंदीचेर बशिल्ली मूर्त आशिल्ली . भितर गेली . देवळाचे पांच 
मंडप आसात . गर्भकुडींतलो गर्भ मंडप . भायर , उबीं रावन देवाक पांयां पडटात 
तो पुजा मंडप . सुळसुळीत फातराचो एक वाटकुळोच जागो . ताचे भायलो 
सभा मंडप . नंदीचे मुखार जें वर्तृळ आसा तो नृत्य मंडप . ताचेर नर्तकांची 
चित्रां आसात . नंदी फाटलो नंदी मंडप . सभामंडपाचे भायर एक शिल्प 
कोरांतिल्लें आसा . त्रिलोक मंडप . ताचे तीन भाग आसात . वयलो स्वर्गलोक , 
मदलो भूलोक आनी सकयलो पाताळ . तिनूय लोकांचे दर्शन घडोवपी शिल्पां 
तातूंत कोरांतिल्ली आसात . नंदीच्या चारूय वटांनी 66 खांबे आसात . थोडे 
खांबे कोरांतिल्ले , थोडे सुळसुळीत ग्रॅनायटाचे . ' यह दो सायंटिफीक पिलर्स ' , 
म्हणल्यार , आतां पळयात , ताणें हात हालयलो . त्या सुळसुळीत खांब्यांत 
हाताची दोन प्रतिबिंबां उलट आनी सुलट दिश्टी पडली . Concave and 
convex images , ताणें म्हणले . अठराशीं वर्सी पयलींचे तंत्रज्ञान . एक 
अजाप . तेदेवेळार कारागिराक विज्ञानाचे ज्ञान आशिल्लें तर ! बाकीच्याय 
खांब्यांचेर , देवळाचे भायले वणटीचेर , कितें कितें कोरांतिल्लें आशिल्लें . पूण 
म्हजें ज्ञान ' यथातथाच ' . त्या वाटकुळ्या नृत्य मंडपाचेर नर्तकीच्या चित्रा वांगडा 
देवनागरीत कितें तरी बरयिल्लें आशिल्लें . पळोवपाक कोंकणींत बरयलाशें 
दिसलें . पूण अक्षरां सारकी वळखुपाक येनाशिल्ली . 

देवळा भायर मुखार ज्योती स्तंभ आसा . थंय कार्तीक म्हयन्यांत अखंड 
ज्योत पेट्टा . शंकराच्या देवळाक तेंकून पार्वतीचें स्वतंत्र देवूळ आसा . हांगा भट 
आमका कुंकूमार्चन कर म्हणूंक लागलो . कुंकूमार्चन करून देवीक सांगणे केलें . 
देवळांतल्यान आतां नंदीक पळयात म्हणूक लागलो . पळयत जाल्यार नंदीचो 
फकत एकूच दोळो दिसता . याय देवळाचे खांबे वैशिश्ट्यपूर्ण आसात . हांगा 
72 खांबे आसात . देवळाचे चोंयवटेन देवळ्यो आसात . तातूंत देवांच्यो मुर्यो 

आसात . तांतलें एक वेगळेपण म्हणल्यार , सगळ्या देवां बराबर तांच्यो बायलो 
आसात . इंद्र आनी शची , यमदेव आनी हेमा , वरुण आनी शुची , वायुदेव आनी 
अंजना , विठोबा आनी रुक्मीण ... ते भायर भारतांतली सगळी ज्योतिर्लिंगां 
हांगा आसात . अमृतपूरचो अमृतेश्वर . काशीचो विश्वेश्वर . केदारेश्वर , रामेश्वर , 
सोमेश्वर ... गाणगापूरचो दत्तात्रय , कोनार्काचो सूर्यनारायण . हातूंतली अयोध्येच्या 
रामाची मूर्त मात संगमरवरी आसा . इतल्यो सगळ्यो मुर्यो करपाचे कारण 
म्हणल्यार , ते मुस्तीत सर्वसामान्य मनीस यात्रेक वचून या देवांचे दर्शन घेवंक 
शकनाशिल्लो . ते खातीर कदंबराजान मुद्दाम यो मुर्यो कोरांतून घेतिल्ल्यो . 
हातूंत आनीक एक अर्दगणेशाची मूर्त आसा . या गणपतीक एकूच अर्द आसा . 
ताचे दुसरे अर्द वाराणशीक आसा अशें मानतात . ते भायर एक बाज्ज आसा . 
एका फातरांतल्यान कोरांतिल्ली . पयली देवाक बी तिचेर न्हिदयताले जावंये . 
बाज्जे वयले कोरीव काम अप्रतीम . बाकी सगळी देवळाची शिल्पकलाय 
उत्कृश्ट अशी . थंय देवळाच्या प्राकारांत एक म्युझीयम आसा . त्या दिसा तो 
बंद आशिल्लो . पूण जाळयेंतल्यान भितल्ल्यो वस्तू दिश्टी पडटाल्यो . चडश्यो 
भग्न मुर्यो आशिल्ल्यो . भायर उबो आशिल्लो व्हडलो रथ रामचंद्र नायक 
हांणी तयार केला म्हणून कळ्ळे . शिवरात्रेक हांगा व्हड जात्रा भरता . ते भायर 
दर वर्सा कर्नाटक सरकाराचे वतीन दोन दिसांचो कदंबोत्सव हो सांस्कृतीक 
महोत्सव जाता . 

शिरसी येवपाक भायर सरली . वाटेर शिरसीचे जागृत देवस्थान मरिकांबा 
लागले . भायल्यान पळयल्यार राजवाडो कसो . भायले वणटीचेर रंगीत चित्रां 
काडिल्ली आसात . भितर सरपाक मदीं व्हडलें दार . दोशी वटांनी व्हडली 
जनेलां . हे देवस्थान म्हणल्यार हिंदू धर्मात ज्यो कितें वायट चालीरिती आसात 
त्यो फाटी उडोवन बरें आसा तें फुडें घेवन गेल्लें देवस्थान . 

दलीत शोशीत समाज हे देवीक भजतालो . मरिकांबा म्हणल्यार मरीआई . ही 
देवी साथीचे रोग , म्हणल्यार प्लेग , कॉलरा , देवी ... , हुंवार , भुंयकांप असल्यो 
सैमीक आपत्ती हांचे कडेन संबंधीत आसात . तिचो कोप जालो जाल्यार ती 
कितल्याश्याच लोकांचो जीव घेतली असो समज आशिल्लो . तिका प्रसन्न 
करपा खातीर तिचे भक्त जनावरांचो बळी दिताले . म्हशी , बोकड्यो , कोंबे ... 
ते भायर दोन वर्त्यांनी जावपी जात्रे वेळार देवस्थानाचे वतीन बळी दिवपा खातीर 
खावोवन पियेवन एक रेडो मातयताले . आनी जात्रे वेळार सगळ्या लोकां मुखार 

ताका कापताले . हेर भक्तांनीय केल्ल्या आंगवणींनी देवळा मुखार रगताचो 
चिखोल जातालो . पूण महात्मा गांधींचे अहिंसा शिकवणेन हे बदल्लें . या 
देवळाचे एक ट्रस्टी शेषगिरी नारायण केशवैन आनी गांवचे समाज सुधारक 
विठ्ठलराव होडींगे हांणी गांवच्या लोकांक समजावन समजावन ही प्रथा ल्हवू 
ल्हवू 

बंद उडयली . केशवैन हांणी तर बळी दिवपाक तयार दवरिल्लो रेडो 
रातोरात पळोवन व्हेलो . 1933 त गांधीजी शिरसीक आयिल्ले . तेन्ना तांणी 
मरिकांबा देवळांत भितर सरपाक न्हयकार दिलो . देवळा सारको पवित्र जागो 
जनावरांच्या रगतान माखून उडोवं नाकात . देवीच्या पायां कडेन कोणाकय 
आसरो मेळपाक जाय . थंय या मोन्या जिवांक आपलो जीव वगडावचो पडटा 
ही खूब खंतीची गजाल . अशें सांगून गांधीजी देवळांत भितर सरले नात . हाचोय 
लोकांच्या मनाचेर परिणाम जालो . तेन्ना केशवैन हांणी सांगलें , जनावरांच्या 
वांट्याचे तितले पयशे लोकांनी देवीक अर्पण करचे . हो पयसो शाळा आनी 
हॉस्पिटल काडपा खातीर वापरतले . तांणी हरिजनांकूय देवळांत प्रवेश मेळोवन 
दिलो . हरिजनांक देवळांत प्रवेश दिवपी हे पयलें देवस्थान . गांधीजींच्या संपादना 
खाला भायर सरपी हरिजन नेमाळ्यांत खंय तांणी केशवैनांचे हे खातीर खासा 
अभिनंदन केला . या देवळाचे सध्याचे पुरयत विश्वकर्मा समाजांतले आसात . 
देवस्थाना बद्दल ही म्हायती मेळटकच देवीची मूर्त पळोवपाची उमळशीक 
वाडली . दारांतल्यान भितर सरतनाच व्हडले साल लागले . देवीची कसलीय 
सेवा करपाक जाय जाल्यार कावंटराचेर लायनीत उबें रावन पावती काडपाची . 
पुरयत मागीर आरती करता . ही देवी अष्टभुजा , म्हणल्यार आठ हातांची 
आसा . हे तिचे रूप महिषासूर मर्दिनीचें . तिची ही मूर्त खंय लागसरच्या तळ्यांत 
मेळिल्ली . देवीची भेट घेवन भायर आयली . हॉटेलांत पावता म्हणसर सात वरां 
जायत आयली . मात्शी रुमांत वचून कॅश जाली . 

रेस्टॉरंटांत पैमामाची सून आनी धूव मेळ्ळी . खंय खंय वचून आयी 
काय म्हूण खबर घेवंक लागली . फाल्यां वतना याणा पळोवन वचात म्हणूक 
लागली . दोंगरांत भितर एक घोल आसा आनी ही दोगुल्ली वेगळेच तरेची , तें 
संवसारांतलें एक अजाप कशें अशें तांणी सांगलें . तें आयकून सोनल आनीक 
वोगी रावलां ? आमी याणा याच म्हणूंक लागले . साडयो पळोवपाक बाजारांत 
म्हणून वचूंक गेली . जाल्यार पिकपींनी गणपती पावयताले . मोटारी खातीर 
वाट बंद आशिल्ली . गाडी शेट्टी हॉटेलाचे आयल्यान दवरली आनी चलून 

चूंक लागली . डिस्को संगिताच्या ठेक्यार लोक नाचत नाचत येताले . नाचतां 
चतां दोग जाण झगडूंक लागले . झगडटां झगडटां आमचेर येवन आदळ्ळे . 
कां कितेंच म्हणपाची माणसुकी नाशिल्ली . आमीच मोन्यांनी कुशीक सरली . 
यलींच भाशेचो गोंदळ . नाका त्यो साडयो म्हणत शेट्टी हॉटेलांत वचून 
सली . 

दुसऱ्या दिसा साडेणवांच्या सुमाराक हॉटेलांतल्यान भायर सरली . मराठी 
उलोवपी एक ग्रूप थंय आशिल्लो . तांणी तांचे वांगडच्या गायडाक ' याणा 
चपाक जाय ' म्हण सांगलें . तो म्हणपाक लागलो , रस्तो बरो ना ; तुमकां ही 
गाडी घेवन वचपाक त्रास जातलो . तुमी ते परस मुर्डेश्वर नाजाल्यार दांडेली 
चात . सोनल बापाय कडेन पळयतच रावलें . रस्तो बरो ना , वचप ना , 
शेवदत्तान ताका सांगले . तें तोंड फुगोवन बसले . 

गोंयां वचपाक भायर सरली . फुडें वतकच याणा 40 कि.मि. म्हूण बोर्ड 
देसलो . सोनल ' डॅडी , या मरे , या मरे ' करीत रावले . ' अण्णाकाका , तूं तरी सांग 
परे डॅडीक , ' म्हणत सद्गुरूक लोणी लावंक लागले . ' हांव कांयच नकळों . गाडी 
ची , तो गाडी चलयता . तुमी बापूय धूव कितें तें पळोवन घेयात , ' सद्गुरून 
हात फाफुडले . निमाणी आशा म्हूण तें म्हजे फाटीक लागले . ' हर्षाकाकी , या 
नगे याणा . तुका मागीर प्रवासवर्णन बरोवपाक मेळटलें मगे ... ' भुरगी इतली 
काटीक लागल्यांत ते पळोवन हांवेंय या म्हणलें याणा . हेगडे कट्ट्या कडल्यान 
गाडी भितरल्या रस्त्यान घेतली . हो आडवाटेनचो रस्तो मात्सो लागींचो म्हणून . 
नदीं एक ल्हानसो गांव लागलो . ' याणा याणा ... ? ' रस्तो विचारलो . त्या मनशान 
डायरेऽऽक्ट ' म्हणत सरळ रस्त्यान बोट दाखयलें . फुडें पावली . रस्त्यार कोण 

. मदीं पावस पडटालो . दोशी वटेन झाडी . सावय वतना असो एक रस्तो 
नागता . फाटल्या दिसांनी दत्तराज सावय गेल्लो . ताका ती याद जाली . ' पप्पा , 
सामकें सावय न्ही रे ? ' तो म्हणूक लागलो . फुडें वतकच परत्योय तीन वाटो . 
बोर्ड कन्नडांत , रस्तो निर्मनुश्य . पांच मिनटां रावली . कोण थंय सावन येता काय 
हूण पळोवंक . पावसान काळोख केल्लो . वातावरण गूढ कशें . बेश्टोच भंय 
देसपाक लागलो . एक मात खरें , रस्तो बरो आशिल्लो . नवोच केल्लो जाये . 
कित वाटेर खंय खंय सांकव लागता थंयचे डांबर व्हांवन गेल्लें . आतां खंयची 
बाट घेवची ? मागीर बोर्ड सारको पळयलो . सगळी नांवां कन्नडांत आशिल्ली . 
ण किलोमिटर इंग्लीशींत बरयिल्ले . याणा बरो टुरिस्ट स्पॉट म्हणटात जाल्यार 

एक तरी बोर्ड इंग्लीशींत आसपाचो न्हय ? निमाणे सगळ्यांत ल्हान नांव 
आशिल्लें तेंच म्हणलें याणा आसतलें . ताचे मुखार 20 कि.मि. बरयिल्लें . 
आमची गाडी विशेक किलोमिटर चलिल्ली . फुडें वचत रावली . 

पयलीं गच्च झाडी आशिल्ली , आतां गच्च रान लागले . किनळ , माट्ट , 
बर्मासायल या झाडांचेर दाट शेळो दाटिल्लो . हो शेळो बडयेक लावन ' मॉस 
स्टिक ' म्हूण विकपाक येता . आतां परतेय दोन रस्ते लागले . बोर्ड आसा . 
कन्नडांत नांवां आसात . पूण मुखार बाण नात . कर्नाटक सरकाराक इंग्लीशींत 
बोर्ड बी बरयले जाल्यार कमीपण येता काय ? पर्यटकांनी तुमर्ची प्रेक्षणीय थळां 
पळोवंक येवंक जाय अशें तुमकां दिसता आसत जाल्यार तांकां समजता ते भाशेत 
बोर्ड आसपाकूच जाय . उजवे वटेन फुडे गेली . पाचवेंचार मळ लागले . गायो 
पाडकां चरतात . म्हणटकच मनीस खंय तरी हांगा लागी आसतलेच . सकाळची 
साडे धा जायत आयल्यांत . पूण पावसा खातीर काळोख दाटला . सोनलाचे 
आयकून बेश्टींच हांगा आयली अशें दिसले . पूण देव पावलो आनी तो दिश्टी 
पडलो ... ' कांबळीवाला ' ... ' कांबळीवाला ' ... भुरग्यांनी कुलकुलाट केलो . 
हातांत बडी , माथ्यार कांबळ , आंगार शर्ट आनी कमराक तुवालो गुठलायला . 
म्हाका दिसता , आमची भुरगी पयलेच फावट जितो जिवो राखणो पळयताली . 
आमगेर दिवचले चवथी वेळार आरती म्हणटकच एक गवळण म्हणटात . 
' राधे तुला , राधे तुला , पुसतो घोंगडीवाला घोंगडीवाला , कांबळीवाला ... 
घोंगडीवाला कांबळीवाला ... ' हांगा कांबळीवाला कृष्णाक लेखून म्हणलां . 
अजीत कडकडेन ही गवळण गायल्या . भुरगीं कांबळीवाल्याक पळोवन धादोस 
जाली . म्हाका मात त्या निर्मनुश्य वाठारांत तो भक्तांच्या उल्याक धांवन येवपी 
कृष्णच कसो दिसलो . ' याणा ... याणा ... ? ' ताका विचारले . फुडें वचात , ताणें 
बोट दाखयलें . म्हणजे , आमी रस्तो चुकूक नाशिल्ली तर ! फुडें सामको अशीर 
रस्तो . एकूच गाडी व्हरूंक मेळटा तसलो . ते भायर देंवती . देवा पाव , मुखा 
वयल्यान दुसरी गाडी येना जाल्यार पुरो . आतां गच्च रान . काळोख आनीकय 
काळपट जालो . फुडें फुडें तर रस्त्यार धुके पातळ्ळां . फुडली वाट दिसना . गाडी 
सकयल देवता तशे कान गच्च जाले . मांगिरीश तर कानांत कितें जाता म्हूण 
बोवाळ करपाक लागलो . हावाशिवा करून ल्हवू ल्हवू आठ - धा किलोमिटर 
वतकच एक व्हाळ लागलो . थंय एक गाडी उबी आशिल्ली . व्हाळांत पांच स 
भुरगे न्हाताले . जिवांत जीव आयलो . ' याणा खंय ' काय म्हूण विचारले . मात्शी 

डें वचात . पावली रोखडींच ! चार - पांच किलोमिटर फुडें आयलीं जाल्यार एक 
इडलो आडो घाला आनी दोन तीन गाडयो थांबल्यात . एके जिपींतल्यान मनशां 
बतात . सूऽ जालें . तिनेक किलोमिटर भितर चलून वचपाक जाय , जिपीतल्या 
का मनशान सांगलें . बारीक बारीक पावस झडटालो . दोशी वटेन गच्च झाडी . 
दल्यान अशीर पायवाट . वयली माती व्हावन गेल्या . झाडांची मुळां वयर 
रल्यांत . ते भायर निसरट जाल्या . पांय सामको जतनायेन घालचो पडटालो . 
शीच धायेक मिनटां चलतकच पयसुल्ल्यान दोन शिखरां दिसपाक लागली . 
णा पावली ! भुरग्यांनी बोवाळ केलो . म्हाका बेश्टेंच दिसले , हे झाडयेंतल्यान 
कारें रानवटी जनावर धावून आयल्यार कितें जातलें काय ? येवजूनच आंगार 
टो आयलो . मात्शीं चलून वयर आयली . इतलो वेळ देंवती लागिल्ली . 
आतां चडटी . ह्या वाठाराक ' भैरवक्षेत्र ' म्हणटात . मुखार लायमस्टोनाचे सैमीक 
तीन तयार जाल्ले दोन दोंगर कशे आसात . पयलो , भैरव शिखर , 120 मिटर 
चायेचो . हे शिखर पळयतना वडाच्या झाडाची याद जाली . वडाचे एक एक 
ळ दसून दसून वडाचो सकयलो भाग तयार जाता . तशेंच कितेशें तें शिखर 
सतालें . पसरट . पाळाच्या आकाराचे फातर एकामेकांक चिकटून तयार जाल्ले 
शेन . या भैरव शिखरा पोंदा घोल आसा . ते घोलीत भितर स्वयंभू शिवलींग 
सा . होच भैरवेश्वर . थंय भट पुजा करतालो . ताका कन्नड सोडून दुसरी 
सलीच भास येनाशिल्ली . हे कसलें देवूळ , अशें मात ताका विचारलां , 
णे ‘ महेशाऽऽऽ महेशा ' म्हण उलो केलो . एक भुरगो आयलो . ' हिंदी आता ' 
हणूक लागलो . ताणें आमकां देवळाची म्हायती दिली . घोलीक वयर एक 
र आशिल्ली . तातूंतल्यान उदक पाझरताले . हे उदक गिमांत आनी पावसांत 
तलेंच आसता . कमीय जायना आनी चडूय जायना खंय ! या उदकाक 
गोदभवा ' अशें म्हणटात , महेशान फुडे सांगलें . पुराण काळांत खंय रक्ताक्ष 
नी कृष्णाक्ष हे दोग जाण राक्षसभाव आशिल्ले . तांचो नाश करपा खातीर 
करान भैरवाचे रूप घेतलें . आनी पार्वती चंडीमोहिनी जाली . तांणी दोनूय 
क्षसांक मारले . मागीर शंकर पार्वती दोगूय जाणां हांगा ' भैरवशिखर ' आनी 
मोहिनी शिखरा'च्या रुपांत रावली . महेशान आपली काणी सोंपयली आनी तो 
आपल्या जाग्यार वचून बसलो . 
मोहिनी शिखराची उंचाय 90 मिटर . ताचो आकार एके वटेन इमारती भशेन 
दुसरे वटेन टॉवर कसो . गच्च रानांत फकत ही दोन शिखरां . एक अजाप 

कशें . खडपां , दोंगर असलें थंय कांयच ना . ही शिखरां कशी तयार जालीं , 
कोणाकूच काय खबर ना . चंडीमोहिनीचे दर्शन घेतले . शिवरात्रेक थंय व्हडलो 
उत्सव जाता खंय . फाटल्यान थंय एक कृष्णाची आनी एक गणपतीची देवळी 
आसा म्हूण कळ्ळे . पूण पावसान निसरट जाल्ली म्हणून आनीक खंयच गेली 
नात . दुसरे म्हणल्यार , दनपारच्या दोन वरां मेरेन आमकां कारवारा पावंक 
जाय आशिल्लें . साडे इकरा जाल्ली . भुरग्यांनी महेशा कडेन वचून शिखरांची 
चित्रां आशिल्ल्यो की - चेनी घेतल्यो , पोस्ट कार्डी घेतली आनी आमी परतीं 
वचूंक लागली . पावस पडिल्ल्यान चडूच निसरट जाल्ली . पाय निसरताले . पांय 
सुळसुळटात म्हणून कुशीक फातराक हात धरलो जाल्यार भुसभुशीत मातीच 
हातांत येताली . एकदांची आड्या कडेन पावली . आतां आयिल्ल्या रस्त्यान 
परतीं वचपाक बरोच वेळ वतलो आशिल्लो . बेश्टेंच म्हणून थंय गाडये कडेन 
उबो आशिल्ल्या कडेन चवकशी केली . कारवार वचपाक आनीक एक रस्तो 
बी आसा काय म्हणून . ताणें म्हणलें , हय . हो तिसरो रस्तो डायरेक्ट गोकर्णाक 
भायर सरता . तुमी हायवेचेर पावतली . मनांत म्हणलें , बरें जालें . सुरवेक मात्शें 
रान लागले , पूण मागीर ल्हान ल्हान गांव लागले . गाडी मात धांवडावंक 
मेळनाशिल्ली . रस्तो तितलो बरो नासलो . 

भुरग्यांक तान भूक लागिल्ली . वाटेर दुकानां , गाडे बी कांयच ना . मदी 
एका इल्ल्याश्या घरांत गाडो कम हॉटेलशें दिसले . एक तरणाटी चली थंय 
उबी आशिल्ली . शिवदत्त देवलो . सॉफ्टड्रिंक आसा , सोडा आसा काय म्हूण 
विचारलें . चली ' अम्मा ... ' म्हणत भितर धांवलें . एक जाण्टेली बायल भायर 
आयली . गोरीच , सत्तर एक वर्मांची आसूंक जाय . ते चलयेची ती आवय 
आसली , जाल्यार तिची पिराय कमी आसूंक जाय . पूण ती पळोवपाक मात 
जाण्टी कशी दिसताली . जाण्टेली गोरीच , णववारी कापड न्हेशिल्ली . हिंदी 
येना आशिल्ली . शिवदत्तान भितर वचून पळयलें . हुनहुनीत तळिल्ली भिकणां 
आसात . ती बायल पुडयो बांदून भायर घेवन आयली . आनीक कांय ना म्हणूक 
लागली . दनपारच्या वेळार सोयरी आयल्यांत आनी आपले कडेन तांकां 
दिवपाक कांय ना अशे भाव तिच्या तोंडार उदेल्ले . आमी गाडयेंत बशिल्ली 
आशिल्ली . हांवें हारसो देवयलो आनी तिका ' तुम्हारा नाम क्या है ? ' म्हण 
हिंदीत विचारले . तिकाय कळना आनी चलयेकूय कळना . सोनलाक तीन - चार 
कन्नड वाक्यां येताली . ते तांचे वावराडे कडल्यान शिकिल्लें . ' निन्न हेसरू 

? ' ताणें अणकार केलो . ते बराबर दोगांयचे चेरे फुल्ले . ' गंगा ... गंगाअम्मा ' 
गांयनी म्हणले . सोनलान तिका विचारले , ' उटा माडी ? ' म्हणल्यार , ' तूं 
बली ? ' ते बराबर ती एकदम भावूक जाली . गाडये कडेन आयली . म्हज्या 
ल्यां वयल्यान हात भोंवडायलो आनी आपल्या तोंडा कडेन व्हरून पापी 
ली . तो स्पर्श हांव जल्मांत विसरचे ना . तिचो तो स्निग्ध , मुलायम मायेस्त 
र्श म्हज्या आंगांत झिरपत गेलो . गाडी सुटली तरी हांव तिका दोळ्यां आड 
य मेरेन पळयत रावले . मागीर तिणें दिल्ल्या मसमी भिकणांची पुडी उसयली . 
उयेंत तळिल्ली मसमी भिकणां . रूच बरी जाल्ली . तेलूय बरें वापरिल्लें , रूच 
बेर उरली आनी गंगाअम्मान म्हज्या काळजांत सासणाची सुवात मेळयली . . 
व याणाचें सैम विसरन , भैरव शिखर , मोहिनी शिखर विसरन , गंगाअम्मा 
नी तिच्या हातांचो सालदाटो स्पर्श केन्नाच विसरचे ना ! 


*** 

महाबळेश्वर 


म 


हाबळेश्वर महाराष्ट्रांतलें एक फामाद हिल स्टेशन . झाडांनी भरिल्ले 

गच्च दोंगर . मर्दी मर्दी निळश्या कोराचे बोडके दोंगर , खोल खोल 
दरयो . दिसभर आंगाक खातखुतल्यो करपी जायजायशें शी . असल्या जाग्यार 
वचपाक कोणाक आवडचेंना ? 

माया म्हयन्याच्या निमाण्या दिसा आमी महाबळेश्वराक पाविल्ली . थंय 
आमचो राबितो उंचायेवयल्या हॉटेल गौतमांत आशिल्लो . थंय येवपी चडशे 
भोंवडेकार गुजराती आनी जैन . ते खातीर थंय गुजरातीच जेवण मेळटा . हॉटेल 
दोंगराचे देंवतेर सकयल सकयल आसा . झाडांनी मदीं कॉटेजीस . सामको 
सकयले वटेन स्विमिंग पूल . फुडली धड बांदल्या . सकयल खोल खोल दरी . 
हॉटेलांत चारी वटेन व्हडले व्हडले रूख . दर एका रुखार रान खात्यान नंबर 
घाल्लो आसा . चडशी जांबळीची झाडां . जांबळां आकारान बारीक . पायां कडेन 
वता थंय जांबळां पडिल्ली दिश्टी पडटाली . 

आमी सकाळी फुडें कोल्हापूरच्यान भायर सरिल्ली ती बद्द महाबळेश्वराक 
येवन राविल्ली . त्या दिसा सोमार आशिल्ल्यान गुजराती शिवराक जेवण जेवली 
आनी मात्शीं आड पडली . चार वरां जाता म्हणसर भुरगी स्विमिंग पुलार 
धांवली . धावू म्हणलें . आज कांय आमकां भायर खंयच वचपाचें नाशिल्लें . 
महाबरेश्वराक भितर सरतनाच थारायिल्लें बेश्टेंच हांगा थंय चड पॉयंट पळयत 
भोंवप ना . मनाक मारता तेन्ना थंयच्या रस्त्यां वयल्यान चलून भोवप . भुरग्यांची 

वमिंग पुलांत नाचपाची उमेद भागतकच आमी वयर गार्डनांत येवन च्या 
वपाक बसली . आलं घाल्ली मिरमिरीत च्या पितना म्हजी नदर फाटल्यान 
ली आनी हांव पळयतच उरलें . दरयेंतल्यान धुके उफेत उफेत वयर येतालें . 
मा पिवन भुरगी टेबल टेनीस , कॅरम खेळपाक गेली . आमी भायर रस्त्या 
यल्यान एक पासय मारून आयली . भायर खूब थंड वारें व्हांवतालें . रस्त्यार 
तलें धुकें नाशिल्लें . 

रातचे जेवण जातकच हॉटेलांत रावतल्यां खातीर एक मनरिजवणेची 
गर्यावळ आसता . ते दिसा भायर गार्डनांत जादूगार आनी एक भुरगो जादवाचे 
| ळ करताले . खेळ पळोवन न्हिदूंक गेली . 

जून म्हयनो . दीस व्हडले . फांतोडेची पांच वरां जाता म्हणसर उजवाड जाता . 
यर सवण्यांचे संगीत सुरू जाल्लें . थोडोवेळ हांतरुणार लोळ्ळं आनी तोंड धुवून 
यर आयलें . भायर जितो मूस ना . पूण सवण्यांची चिंवचींव आशिल्ली . ह्या 
मीक संगितांत आनीक एक आवाज भरसतालो . सान्न मारिल्ल्याचो आवाज . 
व सोपणां चडून तशेंच वयर आयलें . लांब दांड्याक खुटारो बांदिल्लो आनी 

घेवन तीग चार जाण जागो निवळ करताले . रातभर झडिल्ली पानां , जांबळां 
तलोच कोयर . सान्न मारतल्यांचेर नदर दवरपी एकलो थंय बशिल्लो . म्हाका 
ळोवन तो हांसलो . मॅडम चहा झाला ? ताणे विचारलें . हांवें म्हणले ना . ' फोन 
कला तर इथं आणून देईल . ' ताणें सांगलें . हांवें म्हणलें म्हाका सकाळ फुडे च्या 
नागना . तो हांसलो आनी फुडलो प्रस्न केलो . ' तुम्ही कुठून आलात ? ' गोंय 
हणना फुडें ताका खूब खोस जाल्ले वरी दिसले . आनी तो उलयतच रावलो . 
आपले नांव जगन्नाथ , आपूण चार वर्सी गोंयांत आशिल्लो . पर्वरी तांचें आनीक 
एक हॉटेल आसा . थंय तो आशिल्लो . त्या हॉटेलांत महाबळेश्वरांतले चाळीस 
जाण कामाक आसात . हांवें ताका विचारलें गोंयचे कितले लोक कामाक 
आसात ? ताणें सांगले एकूय ना . आनी तो परतो हांसलो . गोंयचे लोक इतले 
यस येवपाक तयार जायनात . हांगचे लोक पोटा खातीर खंयय वचपाक तयार ! 
उलयतां उलयतां ताणें एक खुटारो उखल्लो आनी सोपणां निवळ करपाक 
लागलो . हांव तशेंच थंय सोप्याचेर बसले . पळयत जाल्यार हेवटेन तेवटेन 
तणांत साळोयो भोंवतात . मान सकयल घालून एकचित्तान चोंचीन तणांतलें 
कितें तरी वेंचीत आसात . हळडुवीच चोंच तणांत बुडयतात , वयर काडटात . 
फुडें वचून परती बुडयतात . हालींसराक गोंयांत साळोयो दिश्टी लेगीत पडनात . 

बरी हळडुवीच चोंच , दोळ्यां भोंवतणी हळडुळेच वाटकूळ , कॉफी कोराचें 
आंग , चोंब्यांनी भोवताल्यो . पूण जण एकटी वेगवेगळी . मदींच एकटी उडली . 
पांखाचेर कॉफयेकोराचे दोन धवे पटे दिश्टी पडले . 

म्हाका दिसता साळोरेक हिंदीत मैना म्हणटात . आतां पोपट वेगळ्या जातीचो 
आनी मैना वेगळ्या जातीचे सवणे . पूण हिंदीत तोता मैनाची नांवां बराबर घेतात . 
हिंदी पदांनी तोता मैना की कहानी कितनी पुरानी हो गयी जावं नाजाल्यार एक 
डाल पर पर तोता बोले एक डाल पर मैना हे पद जावं . तोता मैनाची जोडी 
अमर करून उडयल्या . 

म्हजी एक इश्टीण आसा . भुरगेपणांत तें खूब बारीक आशिल्लें . तागेलो 
एक सोयरो ताका साळोरी मैना , शिता गोटे खायना म्हणटालो साळोरेक पळोवन 
ताचीय याद जाली . हे सगळे साळोरी पुराण येवजता म्हणसर आमगेली सगळी 
जाणां उठलीं आनी ब्रेकफास्ट घेवपाक गेली . ब्रेकफास्ट घेवन सोमतीं थंय 
लागसारच आशिल्लो शिवाजीचो किल्लो प्रतापगड पळोवंक गेली . आमकां 
शाळेत तिसरेक , चवथेक आसतना महाराष्ट्र बोर्डाची पुस्तकां लागताली . ते 
खातीर आमचे पिळगेक मराठ्यांचो इतिहास तोंडपाठ आसा . घडये गोंयचो 
इतिहास खबर नासत . 

विजापूरचो बळिश्ट सरदार अफझलखानान शिवाजीची प्रतापगडाच्या 
पांयां कडेन भेट घेतिल्ली . आतां थंय अफझखानाची कबर आसा . पयलीं 
थंय वचपाक मेळटालें . मदीं थंय कितें तरी वाद जाल्ल्यान आतां थंय 
वचपाक दिनात . बाकीच्या किल्ल्यां परस प्रतापगड बरे स्थितींत आसा . 
गडार वचपाक थंय सावन बरें चलून वच्चें पडटा . मागीर सोपणां चडून वयर 
वचपाक जाय . नेहल , दत्तराज आनी प्रतीक तर पयलींच धांवपाक लागिल्ली . 
प्रतीक महाबळेश्वराक वर्स दोन वर्सानी येता . ताणें म्हाका पयलींच सांगिल्लें , 
हर्षाकाकी , आमचे वळखीचो एक जाण्टेलो गायड आसा . आमी ताका बराबर 
घेवया . हांवें बरें म्हणलें आनी ताका सोदत आमी तशीच सोपणां चडत वयर 
गेली . पळयत जाल्यार आमी सोदतालीं तो गायड थंय बसून आसा . रमाकांत 
कोळी . 82 वर्साचो जाण्टेलो . मोटवोसो , बारीक आंगलटीचो . धवो लेंगो , 
सदरो , माथ्यार धवी गांधी तोपी . गळ्या भोंवतणी तांबडो तुवालो गुठलायला . 
आमकां पळोवन तो आपले दांत नाशिल्लें तोंड उगडून हांसलो . हातांत बडी 
घेतली आनी पोवाडो बी म्हणिल्ले भशेन खणखणीत आवाजांत शिवाजीचो 

इतिहास सुरू केलो . महाराष्ट्राचं लाडकं दैवत कोन ? शिवाजी . आपणेच प्रस्न 
केलो आपणेच जाप दिली . शिवाजीने कुनाला हा किल्ला बांदायला सांगितला ? 
मोरोपंत पिंगळ्यांना . म्हंजे मोरोपंत पिंगळे कोन ? किल्ल्याचा अर्किटेक्ट ! क्टचेर 
सामको जोर दिवन उलयलो . 

' ह्या गडाचा दरवाजा . सुर्योदयापूर्वी उगडला जातो आनी सुर्यास्तानंतर बंद 
व्हतो फकस्त ह्या गडावर हा रिवाज पाळला जातो . कारन हीतं गडावर मानसं 
राहत्यात . गडकरी , चौकीदार , पुजारी , पुराणिक , गुरव सगळी हित्य राहत्यांत . 
ह्या पायऱ्या बगा , आधी साद्या दगडाच्या व्हत्या 1957 मदले आमचे पयले 
परधानमंत्री नेहरू आल्ये व्हते , तवां ह्या पक्क्या पायऱ्या बांदल्या . तो सांगत 
रावलो . आनी आमी ताची म्होवाळ मराठी आयकत रावली . 

' आतां हे गडाचे दार पळयात सकयल्यान चलून येतना दिसलें तुमकां ? 
ना न्हय ? पूण आतां हांगा उबे रावन पळयात . हांगाच्यान सकयली वाट 
दिसता . दुस्मान हे सकयले वटेन चलून येतलो जाल्यार ताचेर तोफ चलोवंक 
मेळटा . मराठ्यांचं डोकं ! आर्किटेक्ट मोरोपंत पिंगळे ! रमाकांत कोळी गडाच्या 
बांदकामाची तोखणाय करतालो . मराठ्यांचे तकलेक आनी मोरोपंत पिंगळेक 
परते परते तोखेतालो . 

हांवें ताका सांगले फार्टी आमी मालवणां गेल्ली तेन्ना सिंधुदुर्ग किल्लो 
पळोवपाक गेल्ली . थंयचंय मुखेल दार अशेंच . भायल्यान दिश्टी पडना . तें 
आयकून तो म्हाका म्हणपाक लागलो . त्ये पन मराठ्यांचं डोकं की हो ! हय रे 
बाबा , खरे तुजें . अशें म्हणलें आनी हांव ओग्गी रावले . गडार ज्या गडकऱ्यांची 
घरां आसात , तातूंतले कांय जाण थंय खानावळी चलयतात . गड पळोवंक 
येवपी पर्यटक हे जेवण आवडीन जेवतात . ताचे कारण म्हणल्यार मराठमोळ 
भोजनाची उत्तम सोय , खास मराठी जेवण अश्यो पाटयो आनी मराठमोळ्या 
पदार्थांची जायरात . खमंग पिठलं भाकरी , खमंग थालिपीठ , चवदार वांग्याचे 
भरीत , चटकदार उसळ , गरमागरम कांद्याची भजी , गारेगार लस्सी ...... उगड्यो 
खानावळी , रान्नीर जोंदळ्याच्यो भाको भाजतात त्यो भायल्यान दिसताल्यो . 
तें पळोवन कोणाकय पिठलं भाकरी खायन दिसपाचीच . वयर चडटना बांदून 
काडिल्ली एक तळी दिसली . ही तळी खंय 25 फूट खोल आसा . उदकान 
तुडूंब भरल्या . हरशी इतले वयर उदक लागना . तलावाचे वर्णन करतना रमाकांत 
कोळी म्हणटा शिवाजीना नशीबाची देखील साथ व्हती . 

ल्हानशा दारांतल्यान भितर सरली . दावेवटेन दिपमाळ आनी फुडें उबे 
रावतकच आख्खें महाबळेश्वर नदरेंत येता . सकयल जावळीचें अटंग्य रान . 
दोंगराच्यो रांगो आनी अफजलखानाची कबर . हे प्वोरांनो ' ती बगा अफजलखानाची 
कबर . ह्या अफजलखान केवढा उंच अन् त्याच्यासमोर म्हाराज एवढेसे ... आनी 
शाहीर रमाकांत कोळीन इतिहास गावपाक सुरू केलो . 

सकयल पळयात दोंगराचे देवतेर गच्च रान , दुस्मान लिपतलो म्हणल्यार 
शक्य ना . आतां इतली गच्च रुखावळ जाल्यार पयलीं कितली आसतली हाची 
कल्पना करा . अफजलखान आपलें सैन्य घेवन बिजापूरच्यान हांगा दाखल 
जाल्लो . ताचे मुखार मराठ्यांचो निभाव लागपाक कठीण . हांगा म्हाराजान 
शक्ती पेक्षा युक्ती श्रेष्ठ हे सिद्ध केलें . कित्तें ... मराठ्यांचं डोकं ... आपलें 
सैन्य रानांत लिपोवन दवरलें . गडाच्या पायां कडेन व्हडलो माटोव घालो . 
आपूण आफजलखानाक भितां तेन्ना ताणेच आपल्याक मेळपाक हांगा येवचे 
असो रकाद ताका धाडलो . आपले ताकदीचो गर्व आशिल्लो खान व्हडा नेटान 
थंय आयलो . दोगांनीय एक - एक मनीस बराबर घेवपाचें थारले . महाराजान 
आपल्या बराबर जिवा महालाक घेतलो . खानान शिवाजी भितर सरतकच 
हांसत हांसत शिवाजीक वेंग मारली आनी फाटींत सुरो खुपशिलो . म्हाराजान 
हातांत लिपयिल्लो ' बिचवा ' हो धारदार चाकू काडलो आनी खानाची सोमती 
आतकडीच भायर काडली . शिवाजीन चिलखत घाल्ल्यान ताका कांय जालेंना . 
खान दगा दगा म्हूण आड्डूंक लागलो . सय्यद बंडा , खानाचो अंगरक्षक धांवत 
आयलो . तो शिवाजीचेर तलवारीन वार करतलो , इतले म्हणसर जिवा महाला 
धांवत आयलो . ताणे सय्यद बंडाचो हात वयरचे वयर तोडलो . तेन्नाच्यान ' व्हता 
जिवा म्हणून वाचला शिवा ' ही म्हण रूढ जाली . रमाकांत कोळीन मराठी 
चवथेक शिकिल्लो धडो म्हजे मुखार परतो उबो केलो . प्रतापगडाचेर शिवाजी 
राजाचे शौर्य आयकतना आंगार कांटो आयलो . वालोर त्या जाण्टेल्याक . सामकी 
हातांनी बडी बी भोंवडायत सामकें नाटक बी केल्लेवरी ताणें ' अफजलखानाचा वध ' 
आमचे मुखार जिवो केलो . आतां आमी गायड बी घेनासतना मोन्यांनी प्रतापगड 
पळोवन आयिल्ली जाल्यार तातूंत काय अर्थ नाशिल्लो . असलो गायड मेळप 
म्हणल्यार तूं इतले वयर गडार पांय बडयत चडिल्ल्याचे सार्थक जावप . 

अफजलखानाचो वध जातकच आमकां ताणें भवानी देवीच्या देवळांत 
हाडलें महाराजाक खंयच्याय कामाची सुरवात करचे पयलीं भवानीमातेचे दर्शन 

घेवपाक जाय आशिल्लें . पूण तुळजापूर आदिलशाहीच्या ताब्यांत आशिल्ल्यान 
थंय वचप जमनाशिल्लें . ते खातीर तांणी गडारच देवूळ बांदपाचें थारायलें . 
ते खातीर हिमालयाच्या गंडकी न्हयेतली शिळा हाडून तातूंतल्यान ही मुर्ती 
घडयली . ही मूर्त अष्टभूजा रुपांत आसा . काशी क्षेत्रांतलो भट विश्वनाथ भट 
हडप हांका हांगा हाडून ताका पुरयत म्हण नेमलो . आयजूय ह्या पुरयताचे वंशज 
ह्या देवीची सेवा करतात . काकड्या आरती , शेजारती , चौगुडो , महानैवद्य सगळे 
साडेतिनशीं वर्सी पयलीं सुरू केल्लें तें अजून मेरेन चलता . नवरात्रांनी हांगा व्हड 
उत्सव जाता . प्रतागडचो मालकी हक्क शिवाजी राजाच्या वंशजां कडेन आसा . 
आनी कल्पनाराजे भोसले गडाचो कारबार पळयता खंय ! 

हांगा आनीक एक केदारेश्वराचे देवूळ आसा . हांगा भूमीपूजन करतना 
शिवाजीक हे लींग मेळ्ळे . शिवाजीक हो शुभशकून असो दिसलो . ताणे ह्या 
लिंगाक केदारेश्वर अशें नांव दवरलें आनी मोरोपंत पिंगळेक देवूळ बांदपाक 
सांगलें . तेंच हे केदारेश्वर मंदीर . ह्या देवळा मुखार शिवाजीचो दरबार भरतालो . 
आनी न्यायनिवाडो जातालो . पूण हे देवूळ सामकें मोडपाचे स्थितीत आसा . 
वयर पत्र्याचे पाखें घालून थातारून धरला . आमगेलो जाण्टेलो गायड सांगता , हे 
खंय इच्छापुर्ती मंदीर . शिवाजीन अफजलखानाक मारूंक वतना हांगा रूद्राभिषेक 
केल्लो . म्हणून खंय तो जिबूंक पावलो . आनी ह्या देवाचेच कृपेन आपूण 82 
वर्सा मेरेन घटमूट आसां . दर दिसा इतलें अंतर पायांनी चलून येतां . आपूण 
आदिवासी समाजातलों . दळडीर रेशे सकयलो . आमचे रेशन कार्ड 

हळडुव्या 
कोराचें . आमी कांयच विचारनसतना ताणें हीय म्हायती दिली . 

फुडें कडेलोट पॉयंट आसा . पूण हांगाच्यान केन्नाच कोणाचोच कडेलोट 
जावना खंय . किल्ल्याच्या मदल्या भागांत बाग आसा . फुडें शिवाजीचो घोड्यार 
बशिल्लो पुतळो आसा . घोडो न्ही आं ! ती कृष्णा घोडी . जाण्टेल्यान रोखडीच 
म्हजी चूक सुदरायली . पुतळो सुंदर जाला . एका हातान घोड्याची लगाम 
धरल्या आनी दुसऱ्या हातान तलवार धरून हात वयर उखल्ला . हो पुतळो करपी 
शिल्पकार खंय गोंयचो . रामचंद्र पांडुरंग कामत ह्या पुतळ्याचे उक्तावण 30 
नोव्हेंबर 1957 ह्या दिसा पंडित जवाहरलाल नेहरूंच्या हातांतल्यान जाल्लें . 
तवां मी व्हुतो बरं का इकडं . मी बगितलंय नेहरूंना . चांगला रूबाबदार मानूस 
व्हता बगा . हो पुतळो आसा त्या जाग्यार पयलीं शिवाजीचो वाडो आशिल्लो . 
मागीर हो किल्लो ब्रिटीशांच्या हातांत पावतकच तांणी तो लासून उडयलो . हांगा 

रातचें रावपाक जाय जाल्यार एक रेस्ट हावज आसा . 

हांगाच्यान चलत चलत तो आमकां अफजल बुरूजाचेर घेवन आयलो . हो 
बुरूज दोगुल्लेच्या एका तोंकार आसा . कोण म्हणटात हांगा अफझल खानाची 
तकली पुरल्या . खरो खंय तो टेहळणी बुरूज . ह्याला अफसल बुरूज न म्हणटा 
जिवा महाला बुरूज म्हणायला हवं व्हतं . त्याच्यामुळं तर म्हाराज वाचला 
म्हणायचं . खरे आशिल्लें ताचे म्हणणे . हांगा जिवा महालाची स्मृती आसूंक 
जाय आशिल्ली . ह्या अफझल बुरूजाचे चिरे बी निखळळ्यात . आतां तो सारको 
करपाचे काम चलिल्लें . ताचे कारण म्हणल्यार हालींच हावजफुल्ल चलिल्लो 
मराठी पिक्चर . ' मी शिवाजीराजे भोसले बोलतोय . ह्या पिक्चाराचे ह्या अफझल 
बुरूजाचेर शुटींग केल्लें . शिवाजी ह्या बुरूजा वयल्यान उलयता अशें दाखयला . 
नाजाल्यार इतलीं वर्सी ताचे कडेन कोणाचें लक्ष नाशिल्लें . 

आतां आमी सकयल देंवपाक लागली . तोय आमचे बराबर आयलो . आज 
दोन वेळां वयर चडलो . आतां घरा वता म्हणूक लागलो . थंय भुरगी संजीवनी 
बुटी म्हणत एक सुकिल्ली वनस्पत घेवन विकपाक भोंवताली . ती उदकांत 
घालतकच खंय परत जिवी जाता . हांवें नाका म्हणले . मागीर कोणे सांगले ती 
खंय सिल्वर फर्न . रामायणांतल्या संजीवनी बुटी कडेन हाचो कांयच संबंद ना . 
थंय बायलो जांबळां , काण्णां आनी कापे घरे घेवन विकपाक बशिल्ली . काण्णां 
आनी जांबळां मात घेतली . आमगेलो जाण्टेलो पयशे घेवन राम राम फुडच्या 
वरशी परत भेटू म्हणत वचूंक लागलो . भुरग्यांनी बेगबेगीन ताचे बराबर फोटो 
काडले . 

आमी महाबळेश्वराक परतीं येवन बाजारांतल्या एका हॉटेलांत वचून जेवली . 
परतीं हॉटेल गौतमांत आयली . भितर सरतानाच स्कूटरीचेर आयस्क्रिमाचे 
बॉक्स दवरून एकटो विकपाक उबो आसा . सागरान म्हणलें हे घरा केल्लें 
आयस्क्रिम खावन तरी पळयात . स्ट्रॉबेरी आइस्क्रिम घेतलें . अप्रतीम रूच . 
म्हणून सिताफळाचेंय घेतलें . सिताफळूच खाता कशें दिसले . हरशी हांवें नॅचरल 
आइस्क्रिमवाल्यांचे सिताफळांचे आयस्क्रिम खालां . पूण हाची रूच वेगळीच . . 
ताचे कडेन दोनच तरेची आशिल्ली . आनीक कसलेय आसल्यार तेंय खावन 
पळयतले आशिल्लें . मागीर वजन वाडल्यार वाडूं आशिल्लें . देवान जीब 
दिल्या तरेकवार पदार्थांची रूच घेवन पळोवपाक न्ही तर ! हो आइस्क्रिमवालो 
नझीर वरूणकर फाटलीं चाळीस वर्सा घरावें आयस्क्रीम विकता . ताणें सांगले 

पयली खंय तो हॅण्डल धुंवडावन धुंवडावन आयस्क्रिमाच्या आयदना भायल्यान 
झेल दवरून तशें आयस्क्रीम तयार करतालो . आता खंय ताणें क्रीम , दूद , फ्रुट्स 
मिक्स करपाचें मशीन घेतला . तो सिझनान ताजी फळां विकतीं घेवन दवरता . 
ते खातीर ताणें कोल्ड स्टोरेज घेतल्या . महाबळेश्वराच्या चडश्या हॉटेलांनी तो 
आयस्क्रीम पावयता . ते बगर आयस्क्रीम विकपाक तो बॉक्स स्कूटरीचेर घेवन 
भोंवता . फाल्यां कसले आयस्क्रीम हाडटलो ? भुरग्यांनी सोमतेंच विचारले . मँगो 
आनी मलबरी . वॉव भुरग्यांच्यो किळच्यो . 

सांजेची वयर विल्सन पॉयंटाचेर पासयेक गेली . तो महाबळेश्वराचो हायेस्ट 
पॉयंट खंय . ताका सनराइज पॉयंट म्हणटात . सांजेच्या पांच वरांचेर थंय शीं 
पडपाक सुरू जाल्लें . एकलो थंय मसाला च्या घेवन विकपाक बशिल्लो . लोक 
घेवन घेवन पियताले . निकतीच च्या पिल्ली परती पीन दिसलीना . चडच शीं 
खावपाक लागतकच गाडयेंत बसून कॅट्स पॉयंटाचेर गेली . म्हाका दिशिल्लें 
हांगा माजरा सारको बी आकार आसतलो म्हणून . पूण तशें न्हय . ब्रिटीश 
गर्व्हनराची चली केट हिका हो जागो खंय खूब आवडलो . तिच्या केट नांवा 
वयल्यान हाका केट्स पॉयंट हे नाव पडले . ह्या पॉयंटार उबें रावतकच मुखार 
निडल्स होल दिसता . एका व्हडल्या खडपाचेर वर्सान वर्स वादळ पावसाचो 
मारो जावन ताचो लांबचेलांब मदलो भाग नश्ट जाला . सुयेच्या नेड्या भशेन 
लांबट बुराक तयार जाला . म्हणून तो निडल्स होल . 

थंयच्यान फुडें वतकच मेळटा एको पॉयंट . भुरग्यांनी व्हडल्या व्हडल्यान 
ॐ , अशें कितें कितें म्हणून ताचो प्रतिध्वनी आयकलो . केट्स पॉयंटा 
वयल्यान सुर्यास्त दिसता म्हणून थंय पर्यटकांची घेऽऽ म्हणून गर्दी . सकयल 
दिसपी कृष्णा व्हॅली . धोम धरण . पयसुल्ल्यान दिसपी कमळगड . आनी ह्या 
कॅनवासाचेर अस्ताक वचपी सूर्य . तातूंत मदीं मर्दी घोड्यांचें खिंकाळप . नेहल , 
प्रतीक , दत्तराज , मयूर घोड्यार बसून पासय मारून आयलीं . घोड्यांची नांवांच 
बॉलीवूडांतली . शाहरूख , आमिर , प्रिन्स , अनारकली ... असली . थंय जात्रे 
भशेन फेरी भरिल्ली . तरेकवार खेळ . बॉल मारून बाटल्यो उडोपवपाच्यो , 
पिस्तूल घेवन बोमाडे फोडपाचे . रिंगां उडोवन वस्तू जिखपाच्यो . भुरगेपणांत 
आमी मडगांवचे दिंडेक असली रिंगा उडोवन पयशे सोंपयताली . केन्ना कांयच 
जिखूक पावूना . तो रिंगाचो खेळ ( जुगार ) म्हाकाय खेळनसो दिसलो . 10 
रुपयांक पांच रिंगां . पांच रिंगातलीं 2 भायर पडली . तीन जिखली . कितें मेळ्ळे 

काय म्हणल्यार 2 रुपयांचो बिस्कुते पुडो आनी एक एक रुपयाच्यो दोन 
चॉकलेटी . पूण परतें खेळन दिसले . आनी जिखता तें पळोवन परत परत खेळत 
रावलें . शंबरेक रुपया कडयले . पूण जिवाक खूब बरे दिसले . एक निर्मळ खोस 
अणवभली . भुरगें जाल्ले वरी दिसले . म्हाका उतरांनी सांगपाक येवचेना . पूण 
एक रिलॅक्स फिल आयलो . 

भायर जेवन हॉटेलांत आयली . गार्डनांत उज्याचे खेळ सुरू जाल्ले . शिंयांत 
कुडकुडत उज्याचे खेळ पळोवंक बसले . महाबळेश्वरांतलो आनीक एक दीस 
सोपलो . सकाळी सदचे वरी उठून पासय मारूंक लागले . सांगाताक साळोयो 
आशिल्ल्योच . जगन्नाथ थंय बशिल्लो . ताचे कडेन उलयतासतनाच एक बायल 
मनीस थंय आयली . बारीक शिडशिडीत . चाळीस वर्सी भिरतली . ती सोमती 
म्हजे कडेन आयली आनी तेल मालीश करूंक जाय काय म्हूण विचारूंक 
लागली . सामकी फाटीकच लागली . बॉडी मसाज नाका जाल्यार हेड मसाज 
तरी कर म्हणून . साडेसातांक दुसरे बायल मनशेन आपयला . आतां वेळ आसा . 
खोबरेल तेलान मालीश करतकच तकली बरी दिसतली . सबंद दीस कॅश 
दिसतलें . दोळ्यांक थंडाय येतली . बरें म्हणलें , नायजाल्यार म्हजे कडेन वेळ 
आशिल्लोच . कदेल घेतलें आनी रुमा भायर कॉरिडोरांत बसले . प्रेशर पॉयंटाचेर 
दाब दिवन तेल कातीत जिरयलें . तूं खंय शिकली गे ? हांवें तिका विचारलें . 
ताई , म्हज्या आवय कङल्यान शिकली . ती मालीश करपाक दुसरे हॉटेलांत 
वता . हांव हांगा येतां . तिचें नांव जया . तिका लग्न करून लागसारच्या गांवांत 
दिल्ली . किडनीचे दुयेंस जावन घोव भायर पडलो . दोन भुरग्यांक घेवन मागीर 
आवयगेर आयली . आनी आवयचो वेवसाय तिणे सुरू केलो . चली पांचवेक 
आनी चलो सातवेक शिकता . तांच्या शिक्षणा खातीर आपूण ह्यो काडावोडी 
काडटा . पावसांत तूं बेकार तर ? ना , ताई . शेनवार आयतार हांगा रूम मेळप 
लेगीत कुस्तार जाता . हांगाचो पावस पळोवपाक पर्यटक मुजरत येतात . चडशे 
तरणाटे . फॅमिली येत जाल्यार गिरायक मेळटा . आपूण फकत बायलांकच 
मालीश करतां . दादल्यांक करपाक दुसरो येता . म्हजी तकली तिचे सुवादीन 
करून हो आमचो संवाद चलिल्लो . म्हजी तकली म्हजे कडेन दिवन पयशे 
घेवन ती गेली . 

सुटयेच्या मुडांत आशिल्ली आमची न्हिदिल्ली मंडळी उठुक नाशिल्ली . 
परतेंय येवन हांव सोप्याचेर बसलें . थंय जया आनी दुसरो मालिशवालो खबरो 

करताली . इतल्यान थंय पोटली घेवन एकलो आयलो आनी पोटली उगडून 
जोती मांडूंक लागलो . मांडटां मांडटां तो तांचे कडेन उलोवंक लागलो . कालची 
सबंद रात न्हिदूंक लेगीत मेळू ना . ऑर्डरीची जोती तयार करची पडली . 
हॉटेलांत राविल्ले एके गुजराती बायलेन आनी तिच्या दोन धुवांनी मेळून धायेक 
पार घेतले . काल तांची तो ऑर्डर घेवन गेल्लो . म्हाका दिसलें हातांत कला 
आसत आनी कश्ट करपाची तयारी आसत जाल्यार हो महाबळेश्वर कोणाक 
उपाशी दवरपाचो ना . 

आज म्हाका खंयचोच पॉयंट पळोवपाक वचपाचें नाशिल्लें . बारा वर्सा 
पयलीं आयिल्लें तेन्ना उंचायेर चडून गेल्ली . शक्य आसल्यार रानांतल्यान 
सैमसुख घेत भोंवपाचें आशिल्लें . नाजाल्यार बाजारांतल्यान तरी भोंवत रावपाचें 
आशिल्लें . पूण म्हजे बराबर येवपाक कोणच तयार जायना जाली . भुरग्यांक 
अॅम्युजमेंट पार्कात वचपाचें आशिल्लें . तांकां थंय गाडी चलोवपाची आशिल्ली . 
दत्तराजान तर सोमतेच सांगलें तुमी जाय जाल्यार रावात हांगा . हांव सागरकाका 
बराबर वतां . त्या उतराक सद्गुरून म्हणले आपूण जाय जाल्यार तुजे बराबर 
येतां पूण आपूण एका जाग्यार बसतलों . तुका जाय थंय भोंव आनी परतें त्याच 
जाग्यार परत यो . मागीर नेहल म्हणूक लागले यो गे तूं हर्षाकाकी , सांजेची आमी 
सगळीजाणा पासयेक या . आतां तूं आमचे बराबर यो . कितें करतलें ? झक् मारत 
गेले . पूण गाडी चलोवंक मेळ्ळी म्हूण भुरगीं सामी खूश . दोन दोन तीन तीन 
रावंड घेतले . परत येतना आनीक एक ट्रॅक दिसलो . ताचे वयल्यान भुरगीं स्कूटर 
चलयताली . पप्पा हांवें केन्ना स्कूटर चलोवना . दत्तराजान गाडी थांबोवपाक 
लायली . आनी स्कूटर चलयली . हो सगळो सोपस्कार जाता म्हणसर दनपारचे 
देड वर जालें . 

जेवपाक अनारकली हॉटेलांत गेली . अनारकली हॉटेल म्हणल्यार पोरणे 
घर कशें . आशीकुशीक पाचवींचार झाडां . एखाद्या गांवांत बी आयिल्ले भशेन . 
परिसर सामको सुंदर . सिने अभिनेत्यांचे हे आवडटे हॉटेल आसपाक जाय . 
कित्याक तर थंय हॉटेलांत येवपी फिल्मस्टारांचे फोटे लायिल्ले आशिल्ले . 
धमेंद्र , राजेश खन्ना धरून हालीची प्रिती झिंटा मेरेन हॉटेलांत येवन गेल्ली . 

जेवण बेगबेगीन सोंपोवपा खातीर भुरग्यांचो बोवाळ . कित्याक काय 
म्हणल्यार हॉटेल गौतमान अडीच मेरेन पावना जाल्यार आयस्क्रिमवालो 
चुकतलो म्हणून . तरीय जेवन जाता म्हणसर तीन वरां जालींच . 

अनारकलीची सोपणां देवता जाल्यार ज्युस्त आयस्क्रिमवालो नझीर 
वरूणकर गेटींतल्यान भितर सरता . भुरग्यांचे या हू . मँगो आनी मलबेरी 
आयस्क्रिम एक एक स्कूप . 

नझिराक विचारले , तूं ह्याय हॉटेलांत येता ? तर तो म्हणूक लागलो 
आपल्याक आज हॉटेलांत आपलें पोरणे गिरायक आयलां म्हूण पंचविशेक 
स्कूप घेवन आपयला . हे हॉटेल महाबळेश्वराचे एके वेळचे पयल्या नंबराचें 
हॉटेल . कितलेशेच सिने अभिनेते आपणे हातांनी केल्लें आयस्क्रीम खावन 
गेल्यात . आतां मालक मेल्ल्यान हे हॉटेल चलोवपी कोण ना . स्टाफ तें कशे 
तरेन चलयतात . पूण पयलीं सावन हांगा येवपी कुटुंबां आनी खंयच्याच नव्या 
हॉटेलांत वचनासतना हांगाच येतात . फाल्यां कसले हाडटलो ? व्हॅनीला आनी 
स्ट्रॉबेरी ? आपल्या व्हॅनीला आयस्क्रिमाची रूच आनी वास पळयात आनी 
मागीर सांगात . 

सांजवेळां बाजारांत भोंवपाक गेली . खंयचोय थळावो बाजार म्हणल्यार 
थंयच्या संस्कृतायेचें एक रूप . एक वेळ थंयचे टुरिस्ट स्पॉट पळयनासतना 
आयल्यार जाता . पूण थंयचो बाजार पळयले बगर येवपाक जायना . भुरगीं 
सोमती विडियो पार्लरांत भितर सरली . विडियो गेम्स मेळ्ळ्यार तांकां दुसरें 
कांयच नाका . रस्त्याचे दोशी वटेन दुकानां . हांगाच्या लाकडां पासून तयार 
केल्ल्यो खूब वस्तू विकपाक आशिल्ल्यो . तरेकवार डिझायनाची हातांत 
धरपाची रोतां हांगाची स्पेशालिटी . तशीच जोती . लांकडाची तरेकवार फुलां 
आनी एक म्हणल्यार भाजिल्ले चणे हांगाची खासियत खंय . खारे चणे , पुदिना 
चणे , मसाला चणे , गोड चणे इतलेंच न्हय तर एके कडेन मंचुरीयन चणेय खावन 
पळयले . 

महाबळेश्वराक स्ट्रॉबेरी , रसबेरी , मलबरी हांचो जॅम तयार जाता . मॅप्रो , 
माला , मधुसागर ह्या कंपन्यांच्यो फॅक्टो थंय आसात . चडशी दुकानां जॅम 
जली , चिकी स्क्वॅश असली . पूण आमी मॅप्रोच्या फॅक्टरीत वचपाची आशिल्ली 
म्हणून हांवें थंय काय घेतलें ना . ते भायर स्ट्रॉबेरीय विकपाक आसताली . 
एकार एक दाळून दवरिल्लो स्ट्रॉबेरीचो दोंगर कसो पळोवन दोळे तृप्त जाताले . 
तरी त्या दिसांनी स्ट्रॉबेरीचो सिझन सोंपत आयिल्लो . जांबळांय विकपाक 
आशिल्ली . मलबेरीय खंय दिश्टी पडटाली . पूण राजबेरी मात पळयलीं ना . 
आनी अजापाची गजाल म्हणल्यार हळडुवींच मोटी मोटी चिरपुटां ... ती मात 

हांवें पोटभर घेवन खाली . 

म्हाका स्ट्रॉबेरीन भरिल्लें शेत पळोवंक जाय आशिल्लें . पूण स्ट्रॉबेरीचें 
निमणे पीक काडून जाल्ले . आतां तुका दिसपाक कठीण एका थळाव्या 
मनशान सांगलें . पूण दुसरे दिसा गार्डन आइस्क्रीम रेस्टॉरंटांत गेल्ले कडेन 
थंय स्ट्रॉबेरीच्यो वाली जमनीर पसरिल्ल्यो पळोवपाक मेळ्ळ्यो . आनी मर्दी 
खंय खंय स्ट्रॉबेरीय लागिल्ल्यो दिश्टी पडल्यो . मलबरीचंय झाड पळयलें . 
राजबेरीच्या झाडाक घोंस लांबतालो . दत्तराजान बेगबेगीन फोटो काडलो . हीं 
झाडां पळोवपाच्या निमतान पर्यटक थंय येतात आनी थंयची खासियत म्हणल्यार 
फॅश स्ट्रॉबेरी आयस्क्रीम आनी हुनहुनीत मक्याची भजी खावन वतात . आमीय 
भजी खावन महाबळेश्वराच्या देवळांत वचपाक गेली . सगळ्या देवळांची 
आसता तशी ह्याय देवळाची एक दंतकथा आसा . हांगा पयलीं महाबळ नांवाचो 
राजा आशिल्लो . राज्यांत सरस्वती , कोयना , वेण्णा , कृष्णा , गायत्री , सावित्री 
आनी भागिरथी ह्यो सात भयणी आशिल्ल्यो . हातूंतल्या कृष्णाचे लग्न राजा 
महाबळा कडेन थारायतात . तिका हातूंतलें कांयच खबर नासता . एक दीस ती 
आनी कोयना पासयेक गेल्ली आसतना तिणे बोंदेरां बी लावन नगर सजयतात 
तें पळयलें . आज कसलो उत्सव आसा ? तिणें सजयतल्याक विचारलें . ताणे 
सांगलें कृष्णताई तुका खबर ना ? तुजें लग्न राजा महाबळा कडेन जावपाचें 
आसा . तिणें कोयनाक विचारलें . कोयनान सांगले आपल्याक खबर आशिल्लें . 
तिका तिडक मारली . धांवत राजवाड्यांत आयली . राजाक आनी कोयनाक 
श्राप दिलो . दोंगरा कडेन धांवत सुटली आनी दरयेंत घालून घेतले . त्या जाग्यार 
तिचें देवूळ आसा . तें मात हांवें पळयलें ना . पूण सकयल आशिल्लें पंचगंगेचें 
देवूळ पळयलें . हांगा पांच न्हयांचे उदक पांच कडल्यान व्हांवत येता . कृष्णा , 
वेण्णा , कोयना , सावित्री आनी गायत्री . ते भायर थंय आनीक दोन मुखां 
आसात . भागिरथी बारा वर्मांतल्यान एकदां दर्शन दिता . म्हणल्यार उदक येता 
आनी सरस्वती साठ वर्मांतल्यान एकदां . हे उदक एक जावन गोमुखांतल्यान 
म्हणल्यार गायच्या तोंडांतल्यान सकयल पडटा . ब्रह्मकुंडांत एकठांय जाता . 
तेंकून आशिल्ल्या विष्णूकुंडांत तें गुप्त जाता . आनी श्रीक्षेत्र महाबळेश्वराच्या 
देवळांत प्रकट जाता . महाबळेश्वराच्या देवळांत खडबडीत लींग आसा . ताचेर 
पिंडी ना . हे लींग रूद्राक्षाच्या आकाराचें आसा . थंयच्यान हे न्हंयचे उदक 
पाझरता . लायनीत उबी रावन दर्शन घेवन आयली . 

आतां महाबळेश्वराक आयल्यांत म्हणटकच थंयचे खास जिन्नस घेवं 
नाकात ? मॅप्रोचे फॅक्टरीत गेली . भितर सरतनाच सेल्स कावंटर आसा . खस , 
बदाम , केशर , पिस्ता , स्ट्रॉबेरी , ग्रेप .... 20-25 तरेची सिरपां . इल्लेशे ग्लास 
भरून तुका जाय तें पिवन पळोवपाक मेळटा . मागीर जाय जाल्यार घेवपाचें . 
फाटल्यान सुंदर गार्डन आसा . ते बगर चॉकलेटीची फॅक्टरी आसा . कावंटराचेर 
झुंडी पडिल्ली . आमकां जाय जाय ते घेतलें आनी थंयच्यान भायर सरली . 
गाडी कोल्हापूरचे दिकेन धावूक लागली . दोंगर , झाडां , दरयो फाटीं फाटी पडत 
गेल्यो . 


*** 


मा 


निवारण 

नगर नाजिनामा सिमानामा 


21 निमगाणा 


योकोसो जपान 

जपानमा 


शामा 


आमी 


मी जपानाक वचपाचे थारायलें तेन्ना म्हजे मुखार देवी पाखी 

आशिल्ली सुंदर घरां आनी तांचे मुखार उबी आशिल्ली जपानी 
बायल अशें एक चित्र झळकून गेले . हाचे कारण म्हणल्यार , म्हज्या भुरगेपणांत 
म्हज्या आज्याक कोणे तरी जपानी आयणे आनी वण्टीक लावपाक जपानी 
बायलेचे चित्र दिल्लें . सुंदर फुलांफुलांचो किमोनो घाल्ली , एका हातांत 
आयणो , दुसऱ्या हातांत रंगीत सत्री , पांयांत रंगीत जोतीं , बॅकग्रावण्डार जपानी 
घरां . तें चित्र पळोवन म्हजे मावशेन पॅचवर्क करून ती जपानी बायल पड्ड्यार 
जिवी केल्ली . मागीर कितलींशी वर्सी तो पड्डो म्हज्या आजोळा दाराक 
लायिल्लो दिश्टी पडटालो . 

दिल्ली विमानतळाचेर ' जाल एरवेज'च्या विमानांत चडटना म्हज्या दोळ्यां 
मुखार 

ती ' जपानी लेडी ' परतीय उबी रावली . ' किमोनो ' घाल्ली अॅर हॉस्टेस 
आमकां येवकार दितली अशें येवजीत हांवें विमानांत पांय दवरलो . पळयत 
जाल्यार दारार राविल्ल्या स्कर्ट - ब्लावज घाल्ल्या जपानी सुंदऱ्यांनी कमर 
बागयत ' कोन्निचिवा कोन्निचिवा ' ( हॅलो ) म्हणत आमकां येवकार दिलो . 
एकीचें नांव कावासाकी आनी दुसरेचें तुली . विमानांतले प्रवासी चडशे जपानी , 
आमचे बराबरची तीस - चाळीस जाणां सोडली जाल्यार . 

रातची आठ वरां जाल्ली . विमान वयर वतकच पयलीं ज्यूस आयलो . 
मागीर पॉपकॉर्ना भशेन कसल्या तरी जपानी धान्याच्यो ल्हायो आयल्यो . दर 

एका सिटा फाटल्यान स्क्रीन आशिल्ली . ताचेर भारतीय वेळ आनी जपानी 
वेळ दाखयताले . जपान भारता परस साडेतीन वरां फुडें . थोड्या वेळान जेवण 
आयलें . जपानी प्रवाशांक जपानी जेवण दिल्लें . तिकीट बूक करतना सांगिल्लें 
तशें आमकां ' एशियन व्हेजिटेरीयन मिल ' आयलें . जेवण जातकच च्या आयली . 
जपानी टी जाय काय विचारीत ' आशी ' नांवाची ॲर हॉस्टेस आयली . जपानी 
च्या कशी लागता ती घेवन पळोवया म्हणले . पळयत जाल्यार दूद , साकर 
नाशिल्ली पाचवी च्या . कसाया वरी . हाका कितें म्हणटात , हांवें विचारलें . 
तिणे सांगलें , ' ओऽऽच्या ' हे ' ओऽऽच्या ' तिणे एका खास ढंगान म्हणलें . ओ 
म्हणटना स्वास ओडून भितर घेवप आनी च्या म्हणटना स्वास सोडप . सामकें 
प्राणायाम केल्ले भशेन . 

फाटोफाट मे नांवाची सुंदरी ' इंग्लीश टी , इंग्लीश टी ' करीत आयली . 
हाका जपानी भाशेत कितें म्हणटात म्हूण विचारले जाल्यार तिणे सांगलें , 
' कोऽऽच्या . ' 

स्क्रिनीचेर खंय खंय पावतात ते दाखयताले . कानपूर , डाक्का काडीत आमी 
चीनांत पावली . हांव बेश्टेंच पिशा भशेन ' ग्रेट वॉल ऑफ चायना ' बी दिसता 
काय म्हणून पळोवपाक लागले . चीनाची ही वणत अंतरिक्षांतल्यान दिसता 
म्हणटात . पूण ती बिजिंगांत आसा . 

विमानांतले सहप्रवासी गाड न्हिदेंत आशिल्ले . दत्तराज न्हिदेंत हुळहुळटालो . 
मदींच जपानाक पावली काय म्हणून विचारतालो आनी परतो न्हिदतालो . हांव 
सकयल पळयत आशिल्लें . चीनांतल्या शारां वयल्यान विमान उडटना सकयल 
शारांतल्यो लायटी लकलकताल्यो . ग्युयांग , नामझिंग काडून शांघाय पावली . 
भायल्या मिट्ट काळखांत पसून लायटींच्या उजवाडा वयल्यानूच शांघाय शाराचे 
भव्यतायेची कल्पना येताली . म्हजे घडयाळीत रातची दोन वरां जाल्ली . हांवें 
स्क्रिनी कडेन नदर व्हेली . शांघाय काडून विमान आतां ' चॅलो सी ' वयल्यान 
उडूंक लागिल्लें . भायर पळयता आसतना भर्र करून काळखाचो पड्डो कोणे 
तरी ओडून कुशीक काडलो आनी लख्ख उजवाडांत सुर्याचो गुळो दिश्टी 
पडलो . आरे , हे अशें कशें ? फांतोड जावचे पयलीं तांबशी किरणां कशी दिश्टी 
पडटात ? ल्हवू ल्हवू बाळ सुर्या वयर सरता अशें सुर्योदयाचे वर्णन करूं येता . 
पूण हांगा तशें जावंक नाशिल्लें . पयलीं नाटकांत बी एक पड्डो वयर काडटकच 
ताचे फाटल्यान आशिल्लो दुसरो पड्डो दिश्टी पडटा तशें कितें तरी जाल्लें . 

व दोळे फोडून पळयत रावलें . 

हेवटेन सकाळ जाली म्हणून हवाई सुंदो ब्रेकफास्ट घेवन आयल्यो . 
रतीय ' ओऽऽच्या ' करीत एकली पाचवो कसाय घेवन आयली . जपानी 
वासी न्हिदेंतल्यान उठून ओऽऽच्या पिवंक लागिल्ले . ब्रेकफास्ट हातांत घेतलो 
बरो , पूण मध्यान राती अडेज - तीन वरांचेर कितें खातली आशिल्लीं ? इतले 
हणसर विमान बरेंच हालूक लागले . सुंदो जाग्यार गेल्यो . भायलें हवामान 
रें ना ; पावस झडटा , पटो घट बांदात , सुचोवणी जाली . बेश्टीच तकलेंत 
क कीड हुळहुळ्ळी . भुंयकांप बी जायना मूं ? आमचे जपानाक वचपाचें 
रिलें तेन्ना दत्तराजान फट्ट करून म्हणिल्लें , जगांत सगळ्यांत चड भुंयकांप 
पानांत जातात म्हूण . तो शाळेत प्रश्नमंजुशा सर्ती खातीर शिकिल्लो . हाच्या 
डांतल्यान नियती बी उलोवं नाशिल्ली मू ? भितरलें खंयचे तरी अंधश्रद्धाळू 
न जागें जालें . पूण भुंयकांप जाता जाल्यार जमीन हालतली , आनी आमी तर 
मनी परस कितलींशींच फूट वयर आशिल्ली . अशें येवजून हांवें तकलेतली 
कोड काडून भायर उडयली आनी साकर बी घालून ' कोच्या ' पिलें . भायर 
ळबांत काळेच ढग दिसताले . पावस झडटालो . पाड पडूं ! हांवें पावसाक दोन 
T ळी मारल्यो . आतां हो पावस असोच झडत रावल्यार आमी जपानाक आनी 
केतें भोंवतली . 

चार वरां जाल्ली . जपानाक निकतींच सकाळची साडेसात जाताली . विमान 
रितो विमानतळाचेर देवताले . विमानांतल्यान भायर सरतना अर हॉस्टेसीन 
कमर बागोवन ' आरिगातो ' , म्हळ्यार थेंक्यू , म्हणले . विमानांतल्या दारांतल्यान 
गोमतीं मोनोरेलांत भितर सरली . दोशी वटेन हारशे आशिल्ले . सकयल कितें 
पल्लां तें दिश्टी पडटालें . अरपोर्टार भितर सरली . दारांत उबे आशिल्ले चलयेन 
बर बागोवन ' योकोसो जपान ' म्हणले . म्हणल्यार , ' वेलकम टू जपान ' . 
मामी उदेत्या सुर्याच्या देशांत पाविल्ली . 


*** 

आज जनोपण कायमन्डर जाए - कालकांना 

मिलायोजित 
ਕਿ ਸਿਲਸਿਲਾ ਲਗ ਗ ਸੁਕ ਹ , ਜਿਸ 
रितो विमानतळा वयल्यान टोकयोक वचपाक बशीत बसली . आमी 

जे कंपनीचो टूर बूक केल्लो ते कंपनीची गायड लिझा कावाची 
आमकां व्हरपाक आयिल्ली . मोटवेशे गोरेपिट्ट - हळडुवसार गोरपाणीचें , 
बारीक दोळ्यांचे वाटकुळ्या तोंडावळ्याचें चली . बशीचो ड्रायव्हर खंयचेय 
कंपनीचो डायरेक्टर सोब सारको आशिल्लो . फॅर्राद कपडे घाल्लो . बशीत वयर 
चडटल्याक आपणाले बारीक दोळे आनिकूय बारीक करून हांसून येवकार 
दितालो . हा 

मळबांत काळ्या कुपांनी दाटी केल्ली . पावस एक सारको झडटालो . 
जपानाच्या पयल्या दर्शनांतूच , थंयच्या रस्त्यां वयल्यानूच , सोबीतकायेची 
कल्पना येताली . रस्त्याचे दोनी वटेन सुंदर फुलझाडां दोळ्यांक सुखायताली . 
मदीं मदीं शेतां दिश्टी पडटाली . शेतांनी लुवणी सुरू आशिल्ली . पावसांत 
गोंयांत दिश्टी पडटा तसलेच दृश्य . शेतां दिसतात थंयच आसात , रोखड्योच 
व्हडल्यो व्हडल्यो बिल्डिंगो दिसताल्यो . पूण त्या बिल्डिंगां मुखार आशिल्ली 
पाचवींचार झाडां वेवस्थीत कापिल्ली आशिल्ली . कश्याय कशी वाडिल्ली 
न्हय . भायर दिश्टी पडपी कितेंच चुकचे न्हय म्हणून हांव जनेलांतल्यान भायर 
पळयत आशिल्लें . लिझा बशीत चिंवचिंवत आशिल्लें . जपानाच्या इतिहास 
भुगोलाचें रिव्हिजन चलिल्लें . म्हजे कान लिझाच्या उलोवण्या कडेन आशिल्ले 
आनी दोळे जनेला भायर . सकाळचे ऑफीस अवर्स जाल्ल्यान ट्राफीक खूब 

आशिल्लें . परती परती सिग्नला लागताली . 

आमचे बुकींग शिनागावा स्टेशना मुखावयल्या प्रिन्स हॉटेलांत आशिल्लें . 
हे हॉटेल म्हळ्यार 36 मजली पॉश इमारत . एक व्हड टॉवर कसो . तातूंत कितें 
ना म्हूण ना . हॉटेलांत भितरूच मनरिजवणेचें एक मिनी शार वसयला . थिएटरां , 
डॉल्फीन पूल , एक्वेरीयम , लग्नां रिसेप्शनां करपा खातीर दर एका मजल्यार 
एक एक हॉल . फुलांची सुंदर आरास . तिचें आनीक वर्णन करपाक म्हाका 
येवचेना . सकयल्या मजल्यार ‘ कनव्हीनियन्स स्टोअर ' म्हळ्यार घरगुती सामान 
मेळपाचो जागो . अॅम्यूजमँट पार्क . ज्युवेलरी शॉप ... आमचो रूम आशिल्लो 
बाविसाव्या मजल्यार . आमी रोखडींच फ्रेश जावन टोकयो भोंवपाक भायर 
सरली . उटंगाराचो पावस पडटालो . म्हजे कडेन एकूच सत्री आशिल्ली . 

सगळ्यांत पयलीं आसाकुसा वाठारांतलें आसाकुसा कॅनॉन टॅम्पल 
पळोवपाक गेलीं . 650 वसा पयलीं हांगा खारव्यांची वस्ती आशिल्ली . दोग 
खारवी भाव हानामारी आनी ताकेनारी सुमीदा न्हंयंत नुस्तें पागूंक गेल्ले . तेन्ना 
तांकां थंय कॅनॉन बोधीसत्वाचो पुतळो मेळ्ळो . तो तांणी उदकांत सोडलो . पूण , 
तो तांणी उदकांत सोडचो आनी तांकां तो परतो मेळचो अशें कितलेशेच फावटी 
जालें . तेन्ना त्या गांवच्या मुखेल्यान तो पुतळो आपल्या घरांत स्थापन केलो . 

भितर सरतनाच पयलीं कामिनारीमोन म्हणल्यार व्हडली गेट लागता . 
कामिनारीमोन म्हणल्यार ' थंडर गेट ' ( गडगडाची गेट ) . तिचेर व्हडले व्हडले 
तांबडे आनी काळे जपानी लायपांव हुमकळटात . ते लापयांव म्हणल्यार 
पावसाचो गडगडो , काळी कुपां , जोगलां हाची प्रतिकां . हे गेटींतल्यान भितर 
सरतकच सरळ लांबचे लांब वाट लागता ... नाकामीझ ... भारतांतल्या 
खंयच्याय देवळा भायर ल्हान ल्हान दुकानां आसतात तशीच हांगाय आसात . 
तरातरांचे जपानी मिठायेची , जपानी हॅण्डिक्राफ्टाची , रंगरंगयाळे आयणे , 
रंगीत सत्र्यो , रंगीत कपडे ... रंगांचो उत्सव कसो . हे देवूळ 645 वर्सा पयलीं 
बांदिल्लें . कॅनॉन म्हळ्यार ' गॉडेस ऑफ मर्सी ' . हे दयेचे देवते कडेन शारिरीक 
व्याधी ना करपाची शक्त आसा . मागीर आनीक एक गेट लागता . ' होझोमोन ' . 
हिका तेंकून आसा पांच मजली पागोडा आनी सेन्सोजी देवूळ . म्हणल्यार 
आसाकुसा 

कॅनॉन टेम्पल . 1943 वर्सा जाल्ल्या बॉम हल्ल्यांत या देवळाक 
उजो लागिल्लो . मागीर तें पयलीं आशिल्लें तशें परतें बांदून काडले . ताकाच 
तेंकून त्या दोन खारवी भावांक आनी गांवच्या मुखेल्याक मान दिवपाक ' श्रायन ' 


आनंद यात्रा [ 167 ] 


बांदलां . आसाकुसा श्रायन ( Shrine ) ताका ' शिंतोजी श्रायन ' म्हणटात . थंय 
वतकच ताळयो मारप आनी देवाक उलो करप . थंय मुर्ती बी कांय नासता . थंय 
एक व्हडली बांय आसा . थंय वचून पाय धुवपाचे . ते भायर एक उदकाचे कुंड 
आसा . ताचेर चार कडेन फातराचे ड्रॅगन आसात . तांच्या तोंडांतल्यान उदक 
पडटा . थंय दवले दवरिल्ले आसतात . ते भायर थंय एक कुंड पेटत आसता . 
तातूंतलो धुंवर भावीक आपल्या दुखऱ्या भागाचेर घेतात . तातूंत ती दूख कमी 
जाता अशें मानतात . 

लिझान सांगलें , हांगा फाटल्या सप्तकांत सांजो परब मनयली म्हूण . सगळो 
आशिकुशीचो वाठार सजयतात . टोकयोंतले वाड्यावाड्या वयले लोक एकठांय 
जावन त्या त्या वाठारांतल्या देवळांतल्यो मुर्यो पालखेंत म्हणल्यार ‘ मिकोशी'त 
बसोवन खांदार घेवन नाचत नाचत येतात . फाटल्या हजार वर्सी सावन ही परब 
हांगा मनयतात . 

पावस तर पडत आशिल्लो . देवळा भायर आशिल्ल्या दुकानांनी वचून देड 
हजार येन दिवन एक सत्री घेतली . सत्री ' मेड इन चायना . ' 

दनपार जाल्ली . पोटाक भूक लागिल्ली . जेवपाक आमी आसाकुसा 
वाठारांतल्या ' हॉटेल शागोरिका ' या बांगलादेशी हॉटेलांत गेली . मालक 
बांगलादेशी , रांदपी नेपाळी , वेट्रेसी जपानी . जेवण भारतीय पद्दतीचें . लिझाक 
तें हॉटेल बांगलादेशी मनीस चलयता म्हूण खबरूय नाशिल्लें . ' गुद इंदियन 
रेस्टॉरंट ' म्हणत आशिल्लें . 

आकिहाबारा इलॅट्रीक टावन थंय लागींच . हांगा सगळ्यो इलॅक्ट्रॉनिक वस्तू 
मेळटात . ' मेड इन जपान ' कॅमेरा , मॉबायल फोन , टी.व्ही . , विडियो गेम्स , 
तीन चार दुकानां भोवली . एका एका नगाच्यो किंमती पळोवन दोळे धुंवले . 
तितल्या प्रेसान हांगा बऱ्यांतले बरे लॅपटॉप मेळपाचे . तातूंत पावसाचे शिरशिरप 
चालूच आशिल्लें . सत्री धर , खंयय शेणत म्हूण दत्तराजाचो हात धर , नाकाच 
त्यो भानगडी म्हणत परतीं हॉटेलांत गेली . रातभर न्हिदूंक नाशिल्ली . दोळे 
झेमताले . 

हॉटेलांत येवन आरमार उक्ती करून युकाता भायर काडलो . युकाता 
म्हणल्यार सुती किमोनो . सकाळच्यान म्हाका किमोनो घाल्ली एकूय बायल 
मनीस दिश्टी पडूक नाशिल्ली . हो युकाता तरी घालून उमेद भागोवया म्हणलें . 
किमोनो घालतना ताची दावी वेट वयर येवपाक जाय आनी उजवी पोंदा अशें 

वयर येतना म्हाका लिझान सांगिल्लें . फक्त मनीस मरतकच निमणे यात्रेक भायर 
सरतना ताका धवो किमोनो घालतात तेन्ना ताची उजवी वेट वयर आसता . 
युकाता घालो आनी ताणून दिले . जाग आयली तेन्ना सांजेची स वरां जाल्ली . 
कॅश जावन कपडे बदलून सकयल गेले . पळयत जाल्यार थंय लग्नाचे रिसेप्शन 
आशिल्लें . न्हवरो व्हंकल वयर चडटाली . फोटोग्राफर तरेकवार पोजींनी तांचे 
फोटो काटडाले . न्हवरो सूट घालून जाल्यार व्हंकल येवरोपी झगो घालून . 
इतल्यान दोन बायलो म्हाका सोबीत किमोनो घालून येतना दिश्टी पडल्यो . 
एकटेन काळ्या रंगाचों घाल्लो . ताचेर भांगरा कोराचे जरीन , जपानी घरांचे 
डिझायन भरिल्ले . दुसरेन लेव गुलाबी रंगाचो घाल्लो . दोगांनीय खासा जपानी 
पद्दतीन केस वळयिल्ले आनी माथ्यांत गुलाब खोयिल्लो . तांकां पळोवन 
तांचे म्हऱ्यांत उबें रावन म्हाका एक फोटो घेन दिसलो . हांवें तशें विचारतकच 
दोगी बायलो हांसल्यो . ' यस पॅस ' म्हणूक लागल्यो . इंदियन ? तिणे विचारले . 
तातूंतली एकली आशिल्ली व्हंकलेची आवय आनी दुसरी व्हंकलेची भयण . 
न्हवऱ्या व्हंकलेचोय फोटो घेतलो . इतले म्हणसर लिझा थंय पावलें . ताका हांवें 
म्हणलें , किमोनो घाल्ली जपानी बायल - मनीस सामकी खानदानी दिसता , तरी 
तुमी तो कित्याक घालिनात ? तेन्ना लिझान सांगलें , किमोनो न्हेसपाक दोन दोन 
वरां लागतात . 28 वर्त्यांच्या लिझान फकत दोनूच खेपे खंय किमोनो घाला . 
एकदां , युनिव्हर्सिटीची डिग्री घेतना आनी दुसरे खेपे ताका वीस वर्सी पुराय 
जाल्यांत त्या दिसा . 

हॉटेला मुखारूच शिनिगावा रेल्वे स्टेशन . त्या दिसा शेनवार . स्टेशना 
वयल्यान मनशांचे चोंब्याचे चोंबे भायर सरताले . पूण एके शिस्तीन . चडशे 
ऑफिसांतल्यान घरा येवपी लोक . तिकेट काडले बगर स्टेशनार भितर सरपाक 
मेळना म्हणून हांव परतले . पावस झडत आशिल्लो . असोच पावस झडल्यार 
फाल्यांचो दीस फुकट वतलो . हांवें तशें लिझाक म्हणले मात , ‘ नो नो , नोत तू 
वली . तुमालो इज अ शनी दे , ताणें म्हणलें . कितें , हांवें परतें विचारले , ' यँस , 
यस ब्रायत शनी दे ... ' आरे , हे येदोळच्यान ‘ सनी डे ' म्हणटाले दिसता . आनी 
हांव बाबडे ‘ शनी देव ' समजलें . साडेसाती बी हांकांय बादता काय दिसले . ताणें 
सांगले , आतांच टीव्हीर सांगलां , फाल्यां पावस पडचोना . चकचकीत उजवाड 
आसतलो म्हणून . इतलो विस्वास हांचो हवामान खात्याचेर . पळोवया . फाल्यां 
सकाळ जायना फुडें खरें फट कितें तें कळटलें . 

आमची बस आयली . ड्रायव्हर सामको अपटुडेट कपडे घाल्लो . हांगा 
एक बरें , कपड्यां वयल्यान कोण मालक , कोण नोकर हे आमचे सारकेल्याक 
कळपाक मार्ग ना . जेवपाक आमी रोपोंगी वाठारांतल्या ' देवी फ्यूजन ' या 
भारतीय रेस्टॉरंटांत गेली . जेवन परतीं हॉटेलांत आयलीं . इतले बेगीन न्हीद काय 
येवची नाशिल्ली . आमचे बराबर पााचे रवीन्द्र काळे आनी तांची फामील 
आशिल्ली . ते चाळीशेक खेपे जपानाक येवन गेल्यात . 

तांणी म्हळे , ट्रेनीन एक पासय मारून येवया . स्टेशनार आमच्या देशांत 
आसता तसो प्रवाशांचो जावं कुलींचो बोवाळ ना . फकत अॅनावन्समॅण्टस् - ' द 
ट्रेन इज अबावट टू अरायव्ह ' , ' प्लीज स्टॅण्ड बॅक बिहायण्ड द यँलो लायन ' , 
मागीर ट्रेनी अनावन्समॅण्ट . ' धिस इज शिबुयू स्टेशन ' , ' थेंक यू फॉर चुझींग धिस 
लायन ' . ' टेक केर , द डॉर्स आर क्लोझींग नाव . ' ते भायर स्टेशनाची नांवां 
भितर बशिल्ले कडल्यान स्क्रिनाचेर दिश्टी पडटात . स्टेशना भायर आयलीं . 
स्टेशना भायर कुत्र्याचो एक पुतळो आशिल्लो . कुत्र्याचोसो पुतळो ... ? उपरांत 
कळ्ळे , हो कुत्रो खंय मालकाचो इमानी नोकर म्हणटात तसलो . ताचो मालक 
ऑफिसाक वचपाक सदांच सकाळी फुडें स्टेशनार वतालो . ताचे बराबर हो 
कुत्रो येतालो . तो ट्रेनीत बसतकच परतो येतालो . सांजवेळचो मालक येवपाचो 
वेळ जातकच परतो येतालो आनी ताची वाट पळयत उबो रावतालो . पूण एक 
दीस ताचो मालक काळजाचो आताक येवन ऑफिसांत आसतनाच मेलो . 

कुत्रो 
सदचे वरी ताची वाट पळयत उबो रावलो . तो तसोच उपाशी थंयच बसून रावलो 
आनी एक दीस मेलो . तेन्ना ताच्या धनयाच्या घरच्यांनी पयशे एकठांय करून 
ताचो थंय पुतळो बांदलो . आतां थय म्युनिसिपालिटीन सोबीत बाग केल्या 
आनी बसपाक बांक दवरल्यात . मोगांत पडिल्लो मनीस थंय वरांची वरां खंय 
आपल्या मोग्याची वाट पळयत बसता . 

दुसऱ्या दिसा सकाळी हॉटेलांतल्याच हापुना रॅस्टॉरंटांत ब्रेकफास्ट घेवपाक 
गेली . एकाच बराबर 150-200 लोक ब्रेकफास्ट घेताले . सगळे चडशे जपानी 
चीनी आशिल्ले . घडये कोरियनूय बी आसत . चार - पांच तरांचे बुफे ब्रेकफास्ट 
आशिल्ले . एका टेबलार तर 40-50 तरांच्यो नुस्त्यांच्यो पती . भाजिल्लें ईल 
नुस्ते , उकडिल्लें नुस्तें , सुशी , सोबा न्यूडल्स , कसलो तरी ' काल्द ' बावलांनी 
घेवन घेवन पियेताले . आमी फकत पाव - जॅम बटर आनी ज्यूस फळां खाली . 
जपानी चीनी लोक थंय बावलांत शीत घेवन चॉप - स्टिकांनी धरून खाताले . 

हे लोक जर ब्रेकफास्टाकूच लंच खातात जाल्यार लंचाक कितें खातात काय ? 
लिझाक विचारचे पडटलें . ओऽऽचा आनी कोऽऽचाचे वाटेक मात हांव गेले ना . 
नॅसकाफे थंय नाशिल्ली.गायतका 

बसींत बसपाक भायर आयली . खरेंच मळब सामकें निवळ आशिल्लें . 
लिझाचे भाशेत ' ब्रायत शनी दे ' . हांगच्या हवामान खात्याक मात वालोर 
दिवचो पडटलो . बसींत बसून ओदायबा वचपाक भायर सरली.ओदायबा रेवेचो 
भराव घालून केल्लो एक जुंवो . ओदायबाचो उच्चार लिझा ओऽऽदायबा असो 
करतालें . ओदायबाक 25 मजली टीव्ही स्टेशन आसा . अॅक्सलेटरा वयल्यान 
सोमतें सातव्या मजल्यार वचप . सातव्या मजल्या वयल्यान लिफ्टान 25 व्या 
मजल्यार वचप , थंय वाटकुळो ऑबझरवेटरी रूम . हो सावण्ड प्रूफ रूम . थंय 
लाफ - फन म्हूण एक चॅनल आसा . तुर्वे येवन थंय उलोवपाचें . लायव प्रोग्राम . 
तूं टीव्हीचेर येता . हो बॉलाच्या आकाराचो ऑबझरवेटरी रूम फुजी टीव्हीचे 
सिम्बॉल . हांगाच्यान टोकयोचे सरभोंवतणच्या वाठाराचे सोबीत चित्र दिसता . 
बे ऑफ टोकयो . हातूंतल्यान यो - वच करपी बोटी . ओदायबाक टोकयोच्या 
वाठारा कडेन जोडपी रेनबो ब्रिज . हो पूल दोन मजली . वयल्यान मोनोरेल 
धांवता . पोंदच्यान गाडयो . हो पूल म्हणल्यार ओदायबाचे वैभव . ओदायबाचें 
सिम्बॉल . रातचो तो रंगरंगायाळ्या लायटींनी सामको सुंदर दिसता . पयसुल्यान 
पळोवन तोखेवपाचो . आयचे पयरस काल राती पयसुल्ल्यान ताचे खरे रूप 
दिसतालें . 

हांगाच्यान मळब निवळ आसल्यार फुजी पर्वतूय बी दिसता खंय . 
पयसुल्ल्यान टोकयो टॉवर दिसतालो . पळोवपाक पॅरिसांतल्या आयफल टॉवरा 
भशेनूच . पूण ताचे परसूय मातसो ऊंच . व्हडले वारे वादळ आयलें जाल्यार तो 
खंय हालता . जागा 

जगार 
। पॅलॅट टावन हे सुवातेर टॉयोटा कंपनीचो व्हड शोरूम आसा . हांगा फकत 
टॉयोटाच्यो तरेकवार गाडयो पळोवपाक मेळटात . बसून पळोवपाक आनी 
चलोवपाकूय . ' टॉयोटा युनिव्हर्सल डिझायन शोकेसी'त आतां मेरेनच्या सगळ्या 
टॉयोटा गाडयांचे मॉडेल आसात . हातूंतल्यो फकत पांच - स गाडयोच भारतांत 
मेळटात . यो गाडयो म्हळ्यार जपानी टॅक्नॉलजी कितली फुडें पावल्या हाची 
गवाय . हातूंतली म्हाका आवडिल्ली गाडी ' द वलकॅब कॅण्डमेटीक ' 

मुद्दाम 
अपंगूळ लोकां खातीर निर्मिल्ली . ड्रायव्हराचो सीट भायर येता . व्हिलचेरा 

वयल्यान ताका ताचेर बसपाक मेळचे म्हूण . आनी असली एकूच गाडी न्हय 
कितल्योश्योच गाडयो तांणी तयार केल्यात . अपंगूळ मनशान म्हणून एकाच 
मॉडेलाचेर कित्याक समाधान मानचें , ताकाय गाडयांचे वेगवेगळे मॉडेल 
चलयनशें दिसचेंना तर ! खरेंच , वालोर जपानी तकलेक . इतलेंच न्हय , तर 
फुडारांत कसल्यो गाडयो येवंक शकतात ताचीय एक ' झलक ' थंय दाखयिल्ली . 
थंय भुरग्यां खातीर गाडी चलोवपाचीय प्रात्यक्षिकां जातात . तांचे खातीर खास 
मॉडेल तयार केल्यात . शोरुमांत रस्ते तयार केल्यात . रस्त्या वयल्या सिग्नलां 
सकट . थंय नांवां दिवन पंदरा मिनटांक चार भुरग्यांक त्या रस्त्या वयल्यान 
गाडयो चलोवपाक मेळटात . दत्तराज आनी तो चान्स सोडटा ? ताणेंय टॉयोटा 
गाडी चलोवपाची आपली उमेद भागोवन घेतली . थंयच भुरग्यां खातीर ॲसँब्ली 
कोर्स , मॅकानिकाचो अदा वराचो कॉर्स आशिल्लो . भुरग्यांक गाडयेचो टायर 
कसो बदलप तें शिकयताले . गाडये बद्दल बारीक बारीक म्हायती दिताले . 
भुरगी पाने , धिसपीस घेवन उमेदीन शिकताली . कोर्स जपानी भाशेत आशिल्ल्यान 
आपल्याक वचपाक मेळना म्हूण दत्तराज तोंड फुगोवन बसलो . 

थंय मुखारूच ' व्हीनस फोर्ट ' आसा . तातूंत ल्हान भुरग्यांक लागता तें 
सामान , म्हणल्यार कपडे , खेळणी हांचो व्हडलो शोरूम आसा . थंय भुरग्यांक 
खेळपा खातीर वेगळी सुवात दवरल्या . लांकडी झोपाळे , घसरगुंडी , ल्हान 
भुरग्यांक न्हिदपाक पाळणे ... आवयन भुरग्यांक थंय सोडपाची आनी हुस्को 
सोडून शॉपींग करपाचें . 

तोकयो वेळेर आशिल्ले डिक्स बिल्डिंगेंत आमी दनपारां जेवपा खातीर 
गेली . थंय चायनीज , थाय , इटालियन , जपानी , कोरियन , इंडियन सगळी 
रेस्टॉरंटां आशिल्ली . थंयच्या रेस्टॉरंटांनी जे किते जिन्नस पदार्थ मेळटात ते 
सगळे भायर शोकेसींत डिसप्ले केल्ले आसतात . आनी तांचेर तांची किंमत 
बरयिल्ली आसता . आमी खजाना या इंडियन रेस्टॉरंटांत गेली . थंयूय बी 
भायर ' मॅन्यू ' डिसप्ले केल्लो . पूण तें पळयना फुडें कळ्ळे , हे खरे न्हय , मेणाचे 
करून दवरलां म्हणून . प्रॉन्स करी आनी रोटी ( इंडियन बॅड ) . कालच्यान हांव 
फटवतालें तर , सगळे डिसप्ले केल्लें खरेंच समजून . जेवपाक व्हडली लायन 
आशिल्ली . इंडियन बुफे जेवण . दर एकट्याक बाराशे येन . चडशे जपानी 
' इंडियन करी'चे रुचीन आयिल्ले . आमचे मुखारूच एकटो जपानी चार पांच 
वर्त्यांच्या चल्याक घेवन उबो आशिल्लो . वाटकुळ्याच तोंडाचो गोरो गुबगुबीत 

भुरगो . नांव सांग म्हळ्यार फूट्ट करून नांव सांगलें . दत्तराजाक पळोवन 
हांसूक लागलो . पयलींच ताचे दोळे दिश्टी पडनाशिल्ले . दोळ्यांच्या जाग्यार 
एक बारीक चीर . तो हांसतकच ताचे दोळे सामकेच धांपताले . आमचे बराबर 
आशिल्लो मुंबयचो सतीश भद्री दत्तराजाक सदांच चाळयतालो , जपानाक येवन 
तुजें नाक चेपत गेलां , दोळे बारीक जावपाक लागल्यात म्हूण . त्या भुरग्याक 
पळोवन दत्तराज मात्सो आबूज जालो . मम्मा , म्हजेय दोळे इतले बारीक जातले 
काय म्हणून विचारूंक लागलो . त्या चल्याचो बापूय म्हज्या कपड्यां कडेन 
पळोवन ‘ धिस इज साली ( साडी ? ) काय म्हण विचारूंक लागलो . ' ' नो , नो 
धिस इज नॉट साली . धिस इज सलवाल कमीज ' म्हूण सांगलें . ताका साडी 
न्हेशिल्ली बायल दाखयली . ' ओ ... ओ ... यू हॅव तू नॅशनल डेसीस . व्ही 
हॅव ओन्ली किमोनो ' . ' यू लायक इंदियन फूड ? ' हांवें ताका विचारले . प्रॉन्स 
करी , चिकन करी आनी पापड खावपाक तो मुद्दाम थंय येता खंय . जेवण बरें 
आशिल्लें . स्टाफूय हिंदी उलयतालो . जेवन भायर आयली . सगळ्या रेस्टॉरंटांनी 
गर्दी आशिल्ली . म्हाका दिसता , आयतारा टोकयोंत घरा कडेन कोण रांदिना . 
चडशी जोडपी आशिल्ली . जेवपाक येवपी . हांवें लिझाक विचारलें . लिझा 
सदचे वरी हांसलें . तुजें खरें , यंग कपल्स चड येतात . सबंध आठवडोभर तांकां 
एकामेका खातीर वेळ दिवंक मेळना . 

आनी एक मजेची गजाल म्हणल्यार , जपानी लोकांक कुत्र्यांचे पिशे . हे 
कुत्रे बास्केटांत घालून व्हरपाक मेळटात तेदे . बाबागाडयेंत इल्ल्या इल्ल्याश्या 
कुत्र्यांक घेवन ही यंग कपल्स फिरताली . इल्लोसो कुत्र्याचो पेटो आसता ताचे 
परसय ल्हान कुत्रे . कुत्र्यांक तरेकवार रंगांचे कपडे घालून केसांक लांस बी 
बांदून . लिझा , हे कितें ? लिझान सांगलें तें आयकून म्हजी तकली भेरेल्ले 
वरी जाली . ताणें सांगलें , टोकयोंत खूब म्हारगाय आसा . चडशीं नवीं जोडपी 
येदेशे एके कुडींत रावतात . तांकां भुरग्यांचो खर्च परवडना . बायल मनशेक 
नोकरी करचीच पडटा . ते खातीर भुरगी नाकात म्हणून भुरगीं जावंक दिनासतना 
रावपी जोडप्यांची संख्या तोक्योंत दिसानदीस वाडत आसा . मागीर थोड्या 
दिसांनी भुरग्यांचे उणे भरून काङपाक ही असली ल्हान कुत्रीं पोसतात . तांकां 
तरेकवार कपडे घालून तांचे लाड करतात . सुटये दिसांनी तांकां बाबागाडयेत 
घालून फिरूंक व्हरप . स्पेशल कुत्र्यां खातीर आशिल्ल्या पार्लरांनी व्हरप . हांकां 
भुरगें आसप परवडना . पूण कुत्र्यांचे लाड करप परवडटा . दत्तराज त्या कुत्र्यांक 


आनंद यात्रा [ 173 ] 


पळोवन भुल्लुसून गेलो . कॅमेरा घेवन फोटो काडीत रावलो . ' सोव्हिनीर ' म्हण 
टोकयोंतलें कितें तरी घेवंक जाय आशिल्लें . भितर ' वन डॉलर शॉप ' आशिल्लें . 
कितें मेळटा तें तरी पळोवया म्हूण भितर सरलें . हातांत काडिल्ली वस्त ' मेड 
इन चायना . ' जपानी बावल्यो बी इतल्यो सवाय कश्यो ? पळयत जाल्यार सादे 
मातयेच्यो . घरा व्हरता म्हळ्यार फुटात तसल्यो . फक्त चीनी मातयेचें एक 
माजर बरे दिसलें तें घेतले . इतले म्हणसर दत्तराज बोवाळ मारीत भितर सरलो . 
मम्मा , बेगीन यो , भायर शिगमो येता . भायर येवन पळयत जाल्यार खरेंच , 
खांदार पालखी घेवन 50-60 लोक वोस्सयऽऽ वोस्सय म्हणत नाचत येतात . 
चडश्या दादल्यांनी निळो मोटव्या हाताचो कोट घाल्लो . या कोटाक खंय 
हॅपी कोट म्हणटात . ताचे फाटीर जपानी भाशेत कितें तरी बरयिल्लें आशिल्लें . 
पालखेंत एक देवाची मूर्त आशिल्ली . थंय पालखेक ' मिकोशी ' म्हणटात . 
जपानाक तशी वाड्यावाड्यार ल्हान ल्हान देवळां खूब आसात . लिझाचे 
भाशेत ' लोकल देयती ' . थंयचे लोक तांकां वर्त्यांतल्यान एकदां पालखेंतल्यान 
भोवडावन थळाव्या लोकांक राखण दितात . पूण ' वोस्सय - वोस्सय ' म्हणल्यार 
कितें तें ताकाय सारकें सांगूक जमले ना . म्हज्या हातांतलें माजर पळोवन , हे 
कितें तें खबर आसा तुका ? ताणें म्हाका विचारले . तर तें माजर म्हणल्यार खंय 
मानेकी - नेको . म्हणल्यार ' लकी कॅट , ताचो हात पळय ताणें वयर उबारला . तें 
खंय वेवसायीक मुद्दाम आपल्या आस्थापनांत दवरतात . ते सगलो वेळ खंय 
' कम लक , कम मनी ' म्हणत आसता . हांवें शो - पीस म्हूण घेतिल्लें माजर 
म्हाका लक हाडटलें तें आयकून बरे दिसले . भारता भशेन जपानांतूय अंधश्रद्धा 
आसा तर ! 

जपानी सम्राटाक थंयचो लोक देवाचो मान दितात . ताका ते सुर्याचो अवतार 
मानतात . जगांत सध्या तशी थोडींच सम्राटांची घराणी उरल्यांत . तातूंतली दोन 
फामाद घराणी म्हणल्यार , एक इंग्लंडचे राजघराणे आनी दुसरें जपानांतलें 
राजघराणे . पूण दोनूय घराण्यांत खूब फरक आसात . इंग्लंडचे राजघराणे सगळ्या 
समारंभाक हाजिरी लायता . पूण जपानाचें सामकें नदरकैदेत आशिल्ले भशेन 
फकत दोनूच खेपे सामान्य जनते मुखार येता . एकदां सम्राटाच्या वाडदिसाक , 
जनतेक उद्देशून भाशण करतना , सध्याचो सम्राट आकिहितो हाच्या वाडदिसा , 
म्हणल्यार 23 डिसेंबराक आनी दुसरे खेपे जपानी नव्या वर्स दिसा . जानेवारीक . 
सम्राट आकिहितोक दोग पूत . धाकल्या पुताक दोग चलयो . व्हडलो युवराज 

सामान्य जपानी चलये कडेन ( मासाको ) लग्न जाला . जपानी राजघराण्याक 
वारस जाय . जपानी जनतेक ती चिंता सतयताली . ते खातीर प्रिन्सेस माकासोचेर 
खूब दडपण आयलें . तिका चली जाली . तिचो मानसीक समतोल इबाडलो . 
तातूंत जपानी जनते खातीर बरी गजाल घडली , म्हणल्यार , धाकल्या युवराजाक 
दोन चलयांचेर चलो जालो . आनी आख्ख्या जपानांत खोशयेचें ल्हार उसळ्ळे . 
पूण 

राणी मासाकोक मात डिप्रेशनाचो रोग लागलो . हरशीय जाल्यार जपानांत 
बायल मनशेक दादल्या परस कमी योग्यतायेची मानल्या . भारतांतले भशेन 
थंयूय चलो जल्माक येवप म्हणल्यार अभिमानाची गजाल . आमचे वांगडा 
आशिल्ले रवींद्र काळे हांणी एक गजाल सांगली . ते सॉफ्टवेर इंजीनियर . कामा 
खातीर आत्र्या पयऱ्यान जपानाक येतात . एकदां खंयचे तरी कंपनीत ते गेल्ले 
कडेन थंयचे चलयेन येवन थंय च्या सर्व्ह केली . परत येवन च्याची रिकामी 
कपां व्हेलीं . तांकां दिसलें , ऑफिसांत च्या बी दिवपी चली आसतली म्हणून . 
मागीर तीच चली आपलो प्रॉजेक्ट घेवन उलोवपाक उबी रावली , तेन्ना ती 
सॉफ्टवेर इंजीनियर तें पळोवन तांकां अजाप जालें . तिचेय परस सकयल्या पदार 
आशिल्ल्या दादल्यांक लेगीत तिणे च्या हाडून दिल्ली . 

सम्राटाचो राजवाडो खूब भितर आसा . थंय मेरेन वचपाक मेळना . पूण 
भायली बाग भोंवन पळोवपाक मेळटा . थंयचो फातरांनी बांदिल्लो पोरणो 
' डबल पूल ' थंयच्या सौंदर्यात भर घालता . सगळो वाठार सुंदर . आमी भायल्या 
रस्त्यार बस पार्क केल्ली . पूण त्या दिसा आयतार आशिल्ल्यान तो रस्तो 
पब्लिक ट्रान्सपोर्टा खातीर बंद आशिल्लो . पूण ल्हान - सान भुरगीं थंय आपल्यो 
सायकली घेवन हुस्क्या विरयत भोंवताली . आयतारा खंय सरभोंवतणचे लोक 
थंय सायकली चलोवपाक येतात . आनीक एके बशीन थंय अपंगूळ भुरगीं 
आयिल्लीं , व्हिलचॅरा सकट . खंयचे तरी समाजसेवा संस्थेन तांकां भोंवडावंक 
हाडिल्ली . त्या भुरग्यांक पळयत जाल्यार सगळी हात पाय लागनात तसली . 
तकली लेगीत जाग्यार उरनाशिल्ली . तकलेक दोनी वटेन उश्याचो आदार 
दिल्लो . बस खासा व्हिलचेरां दवरपा खातीरूच केल्ली . 

तोक्योंत भोंवतना ' म्हाका खेळण्यांच्या दुकानांत व्हर म्हणून दत्तराज फाटीक 
लागतालो . निमाणे हांवें लिझाक सांगले . ते म्हणपाक लागले , आता आमी 
गिंझा एरियेत वतात . थंय बऱ्यांतले बरे टॉय पार्क आसात . 

ताणे आमकां ' चुओ - कू ' हे सुवातेर आशिल्ल्या हाकुहीनकान टॉय पार्कात 

व्हेलीं . पांचूय मजले तरेकवार ' खेळण्यांनी गच्च भरिल्ले . निकतींच जल्मल्ल्या 
भुरग्यां खातीर खेळणी , तरेकवार खिळखिळे , मुठी , सॉफ्ट टॉयज ... मात्शी 
चलपाक लागतकच हातांत दोरी धरून ओडपाची खेळणी , जपानी पारंपारीक 
लांकडाची खेळणीय थंय आशिल्ली . लांकडी घोडो , हात धरून चलोवपाचो 
तीन रोदांचो गाडो ... इलॅक्ट्रॉनीक खेळणी तर विचारूंकच नाका . थंय एक बरें , 
भुरग्यांक खेळपा खातीर खेळणीं दवरिल्ली आसतात . ती हातांत घेवन , खेळून , 
चलोवन , पळोवन मागीर जाय जाल्यार विकर्ती घेवपाची . दत्तराज भुल्लुसून 
कितलींशीच खेळणी घेवन खेळ्ळो . मागीर 3000 येन दिवन एक गाडयो 
उखलून व्हरपाची क्रेन घेतली . ' मेड इन चायना ' . 1500 येन दिवन बुलेट ट्रेन 
' मेड इन तैवान ' . तरेकवार बावल्यो पळोवन एक बावली घेयनशी दिसली . 
आदयाक दिवपाक म्हूण एक बावली घेतली . ' मेड इन थायलंड ' . कॅशरान 
सांगलें , तुमचे कडेन पासपोर्ट आसा जाल्यार तुमका धा टक्के डिसकांवट 
दितात . हे सगळे लिझा इंटरप्रिटराचें काम करताले म्हणून कळ्ळ येद्या व्हडल्या 
टॉय पार्कात इंग्लीश उलोवपी कोण नाशिल्ले . 

तिनसांज जायत आयिल्ली . भायर रस्त्यार लायटी पेट्टाल्यो . आयतार 
आशिल्ल्यान रस्त्यार चड गाडयो नाशिल्ल्यो . तोक्योंतलो गिंझा हो झगमगपी 
भाग . हांगा नायट क्लब , पब वचत थंय भोंवतना दिसताले . मात्सो वेळ थंय 
भोंवन जेवपाक परतींय एका इंडियन हॉटेलांत गेली . शीख कबाब , तंदुरी चिकन , 
चिकन बिरयाणी ... मँगो पुडींग ... हॉटेल इंडियन म्हणिल्लें . पूण तें आशिल्लें 
पाकिस्तानी . जपानांत पाकिस्तानी आनी बांगलादेशी रेस्टॉरंटांक लेगीत इंडियन 
रेस्टॉरंटूच समजतात . हे पाकिस्तान्यांक आनी बांगलादेशियांक मानवता 
आसतलें काय कितें , कोण जाणा ! म्हाका मात आवडलें . हांवें तशें लिझाक 
म्हणले मात , तें म्हाका म्हणटा , 

तें म्हाका म्हणटा , ते इंडियन फुडूच सर्व्ह करतात , म्हणटकच 
ते इंडियन रेस्टॉरंट जालेना तर ? हांवें म्हणलें , भारत पाकिस्तानाच्या जेवणा 
खाणांत व्हडलो काय फरक ना . आयकून ताका व्हडलें अजाप जालें . जेवन 
हॉटेलांत परतीं आयलीं . हॉटेलांत आजय एका लग्नाचे रिसेप्शन आशिल्लें . 
व्हडल्या व्हडल्या गाडयांनी लोक येताले . पूण सगळ्यांनी येवरोपी धर्तीचे कपडे 
घाल्ले . जपानी किमोनो खंयच दिसलोना . कोणाक तरी पावोवन टॅक्सी वताली . 
जपानी टॉयॉटा टॅक्सीत बसून पळोवया म्हणलें . टॅक्सी ड्रायव्हराक पयलींच 
सांगलें , 1000 येन भाडे जाता तितलेच किलोमिटर भोंवडावन परत हॉटेलांत 

हाड . ताणें ' पॅस पॅस ' म्हणले . शिनागावा स्टेशना कडल्यान सरळ रस्त्यान 
व्हेली . हेवटेनच्यो तेवटेनच्यो इमारती दाखयल्यो . टॅक्सी उबी केली आनी 
म्हणूक लागलो , 1000 येन जाले . आरे देवा , हाचो कितें तरी गैरसमज जाला . 
हरशीं ताका ' बॅक टू हॉटेल ' म्हणून सारकें सांगिल्लें . पूण ताका यस् ' आनी 
' नो ' हाचे वयर इंग्लीश कळनाशिल्ली . परतोय ताका समजावन सांगपाचो यत्न 
केलो . ताणें टॅक्सी पुंवडायली आनी आमकां परतीं हॉटेलांत हाडून पावयली . 
खरे म्हणल्यार , आतां मिटरा वयल्यान टॅक्सीचे भाडे दोन हजार येन जाल्लें . 
सद्गुरून ताचे कडेन हजार येनाच्यो दोन नोटी दिल्यो . ताणें हांसत्या मुखान मान 
बागोवन 1 नोट परती दिली . आनी हांसत हांसत टॅक्सी स्टार्ट केली . आपल्याक 
सारकें समजलेंना ही आपली चूक समजून ताणें पयलीं थारायिल्लेच पयशे 
घेतले . अशें फकत जपानांतूच घडूंक शकता अशें दिसले . 

तीन दीस आमी तोक्योंत रावली . तिसऱ्या दिसा सकाळी एका दिसाक जाय 
तितलेच सामान दवरून बाकीचें कुरियरान हिरोशिमाक धाडून दिले . हॉटेलांतूच 
ती वेवस्था आशिल्ली . हिरोशिमाकूय आमचे प्रिन्स हॉटेलांतूच बुकींग 
आशिल्लें . मागीर ब्रेकफास्ट घेवन शिनागावा स्टेशनार गेली . सकाळचे पीक 
अवर्स . ऑफिस टायम . गाडयेचो डबो खंय लागतलो तें प्लॅटफॉर्मार बाणान 
दाखयिल्लें आसता . थंय लोक थंडसाणेन उबे रावतात . खंयच बोवाळ ना , 
धुकलप ना . गाडी थांबतकच गाडयेंतले देवपी देंवतकच चडपी वयर चडटात . 
प्रवाशी चडटकच दारां आपशीं बंद जातात . केन्ना केन्ना गर्दी खूब आसता तेन्ना 
अर्दे प्रवासी दारार उरतात . तेन्ना , प्लॅटफॉर्मार हातांत धवे ग्लाब्ज घाल्ले ' पुशर्स ' 
उबे आसतात . ते लोकांक भितर घालून दारां बंद करतात . वयल्यान एक ट्रेन 
धांवता तेन्ना पोंदा आशिल्ले सब वे वयल्यान आनिकूय ट्रेन वता . सांजवेळां तर 
भुयारी रेल्वेंतल्यान लोकांचे चोंब्यांचे चोंबे भायर सरतात . कपड्यां वयल्यान 
तरी कोण व्हडलो अधिकारी आनी कोण सादो कामगार हे म्हाका वळखूक 
आयलें ना . सगळ्यांचे कपडे फॅर्राद . लीप . पिंजके , बुरशे कपडे घाल्लो एकूय 
मनीस म्हाका दिसलो ना . भिकारीय दिश्टी पडलोना . दीसभर काम करून पुरो 
जाल्लो असलोय एकलोय दिसलोना . स्टेशना वयल्यान येवपी सगळेच सामके 
टवटवीत दिसताले . निकतेच ऑफिसांत वचपाक भायर सरिल्ले भशेन अशें 
म्हणल्यार अतिशयोक्ती जावची ना . आनीक एक गजाल म्हाका लोकांक 
पळयतना जाणवली . ती म्हणल्यार , सगळ्यांच्या कपड्यांचो रंग धवो , काळो 

नाजाल्यार लेव चॉकलेटी , लेव निळो , असो . सदचे जिणेंत जपानी मनीस 
तांबडो , पाचवो , केसरी , गुलाबी अशे रंगरंगयाळे कपडे वापरल्लो दिसलोना . 
पोंदच्यान मनशांचो एक चोंबो भायर सरतालो . तातूंत म्हाका एक जाण्टी बायल 
दिश्टी पडली . तिची पिराय 80-85 आसूंक जाय . कमर सामकी सकयल 
बागवल्ली . सकयल पळोवनूच तिका चलचे पडटालें . तिणेय काळ्या धव्या 
कोराचो व्हिस्तीद घाल्लो . हातांत एक पर्स आशिल्ली . कोणाचोच आदार 
घेनासतना झेब्रा क्रॉसिंगा वयल्यान क्रॉस करून ती रस्त्याचे दुसरे वटेन गेली . 
स्टेशना मुखा वयल्या प्रॉविजन स्टोरांत हांव भितर सरलें . सदचे वापरांतले 
जिनस थंय आशिल्ले . हांवें मुद्दाम नुस्तें वचून पळयलें . थंयचे फामाद , 
सोरपाच्या तोंडा भशेन तोंड आसपी ' ईल ' नुस्ते , विस्वणा भशेन पोस्तां , तोंकये 
भशेन एक नुस्ते , ते भायर सुंगटां , कालवां , कुल्ल्यो ... सामक्यो प्लास्टीकच्या 
पिशव्यांनी पॅक करून ... नुस्त्या बाजारांत आनीक वचपाची गरज ना . आनी , 
गोंयचे भशेन खारें नुस्तेंय . बरो धवोफुल्ल गालमो , सुकी सुंगटां , सुकयल्लें 
ईल नुस्तें . आनीक कितें काय म्हणल्यार , चकचकीत मोतयाळे . हे मात बरें 
धबधबीत करून खायनशें दिसले . गोंयांत हाली तेंपार मोतयाळे सोदून लेगीत 
मेळना . दत्तराजान थंय चॉकलेटी घेतल्यो . एक सुंदर जाळयेचे पिशवेंत घालून 
बरो बो बी लावन पॅक करून दिल्यो . थंयच्यान हॉटेलाच्या कनव्हीनियन्स 
स्टोरांत भितर सरलें . पळयत जाल्यार ती जाण्टी बायल थंय रेडी मिल ' विकती 
घेता . थंय प्रोव्हीजन स्टोरांनी बी तयार जेवणां मेळटात . शीत , ताचेर काळे तीळ 
फांफुडिल्ले . एके वाटयेंत सालाद नाजाल्यार उकडिल्ल्यो भाजयो आनी एक 
ग्रील केल्लो नुस्त्याचो कुडको . हे जेवण पेपर प्लेटीत घालून पॅक करून बी 
दवरिल्लें . हे जेवण 450 येन ते 2500 येन मेरेनच्या मोलाचे जेवण आशिल्लें . 
स्टेशना वयल्यान आयिल्ल्या खूबश्या लोकांनी हे रडी मिल ' व्हेलें . घरा कडेन 
वचून रांदपाचो आनी वावर ना . 

तोक्योक खो पळोवच्यो त्यो थंयच्यो ट्रेनी आनी स्टेशनां . ट्रेनी जमनी 
पोंदच्यान धांवतात , जमनी वयल्यान आनी ताचे वयर आशिल्ल्या आनीक 
एका मजल्या वयल्यानूय धांवतात . तोक्योची रेल्वे सिस्टम जगांतली सगळ्यांत 
इफेक्टीव सिस्टम खंय . सामकी तोखेवपा सारकी . 

निमण्या दिसा डिनराक वचचे पयलीं तोक्यो मेट्रोपोलिटन ऑब्झर्व्हेटरी हे 
इमारतींत आयली . लिफ्टान 45 व्या मजल्यार गेली . संबंद तोक्यो शार नदरेच्या 

आवाठांत आयलें . काळखांत नियॉन लायटीच्या उजवाडांत झगमग 
तोक्यो टॉवर , रेनबो ब्रिज ... सामकें देखणे शार . हे इमारतींतल्या स 
मजल्यांचेर सरकारी कार्यालयां आसात . तोक्यो शाराक सदांच भुंयकांप 
आसता . ते खातीर खंय खंयचेय इमारतीची बुन्याद घालतना तिचे व 
घालतात . जनेलाचे हारशे अशे तरेन बसयतात की भुंयकांप जालोच 
हारशे निखळून इमारतीचे भितल्ले वटेन पडटले . इमारती भायल्या 
तांचो त्रास जावचोना . हांगा वयर सोव्हिनिर्स , पोस्ट कार्डी विकपाक आ 
हांवें विकतीं घेतिल्ली पोस्टकार्डी विकतल्यान फुलांफुलांचो डिझायन आ 
पाकिटांत पॅक करून दिली . 

तोक्यो येदें व्हडले महानगर . पूण लीप , चकचकीत . रुंद , सुंदर रस 
एक दोन कडेन तोक्योंतल्या रस्त्यां वयल्यान चलतना म्हाका हांव बंग 
महात्मा गांधी रस्त्या वयल्यान चलिल्ल्याचो भास जालो . जावं 
तोक्योंतल्या रस्त्यां कडेन सर्त करपी एक तरी रस्तो भारतांत आसा . 
वता थंय लोकांची गर्दी . पूण चोरांचो भंय ना . दुकानांतल्यो सेल्स गर्ल्स 
तोंडाच्यो . इंग्लीश येना म्हणून हांसत हांसत सांगताल्यो . रस्त्या : 
व्हडल्यो व्हडल्यो गाडयो धांवताल्यो . पूण सगळ्योच चकचकीत , नि 
शोरुमांतल्यान भायर आयिल्ले भशेन . पोरणी , रंग गेल्ली , चेपां पडिल्ल 
गाडी म्हाका दिसली ना . देखणे तोक्यो शार म्हाका खूब आवडलें . 


*** 

मावंट फुजीच्या परिसरांत 


ती 


काळी फुडें बेगीन उठून तोक्यो सावन हाकोने वचपाक भायर 

सरली . पावसान घुमटी घाल्ली . बस सुरू जाली आनी ताचे बराबर 
लिझाची रनिंग कॉमेंट्री . लिझा इंटरप्रिटर म्हणून काम करता . टुरिस्ट गायड 
म्हणून वता . ते भायर सप्तकांतले दोन दीस शाळेत ' इकेबाना ' शिकोवंक वता . 
' इकेबाना ' म्हणल्यार फुलदाणयेत फुलां मांडपाची कला . जपानी भुरग्यांक , 
मुखेल करून चलयांक , ही कला येवंकूच जाय असो नेम आसा . म्हणून 
शाळेच्या अभ्यासक्रमांत आस्पावन घेतल्या . ही फुलां मांडपाची कला बौद्ध 
धर्मांतल्या झेन पंथांतल्यान आयल्या . झाडां वयली फुलां तोडली आनी दवरली 
फुलदाणयेंत अशें जायना . ती फुलदाणयेंत अमकेच तरेन खोवूक जाय . तातूंत 
उण्यांत उणीं तीन फुलां आसुंकूच जाय . सगळ्यांत लांब देठाचे फूल म्हणल्यार 
' शीन ' - सर्गाचे प्रतीक . मदलें फूल ‘ सोई ' म्हणल्यार मनीस . तिसरे ल्हान देंठाचें 
फूल म्हणल्यार ' ताई ' - धर्तरी . आनी बाकीचीय कित्या कित्याची प्रतिकां 
म्हणून वापरतात . हातूंत फुलांच न्हय तर पानां , तण , कोंडे , देंठ हांचो पसून उपेग 
करतात . खंयच्या रुतूंत खंयची फुलां वापरची ताचेय नेम आसात . इकेबाना हो 
विशय घेवन विद्यापिठांतली पदवी घेवंक मेळटा . 

इकेबाना वयल्यान लिझा जपानी खाणां - जेवणा कडेन आयलें . जपानी 
जेवणांत सूप , शीत , उकडिल्लें नाजाल्यार भाजिल्लें नुस्ते , उकडिल्ल्यो भाजयो 
आनी लोणचे ... इतल्यान लिझाचो बोवाळ यू आल रकी तुदे तू सी माउंत 

फुजी ... ( जपानी भाशेत ल , ळ उच्चार नात . तांच्या जाग्यार र वापरतात . 
इंग्लीश उलयतना जपानी मनीस र आनी ल चो घुसपागोंदळ करतात . ) 
सगळ्यांनी बेगिबेगीन भायर पळयलें . मावंट फुजी ... मावंट फुजी म्हणतात 

तो 
हो तर ! पिरामिडीच्या आकाराचो ... जपानाचे नॅशनल सिम्बल . पयसुल्ल्यान 
लॅव निळो दिसतालो आनी तेंगशेर इल्लोसो झेलाचो मुकूट . बस रावोवन 
पळोवन घेतलो . फोटोय काडून घेतले . लिझा सांगतालें , पावस शिरशिरता , 
फुडें वतकच तो दिसतलोच म्हण सांगू नजऽ . धुकें आसलें जाल्यार सबंद दीस 
फुजीसान ' दर्शन लेगीत दिवचोना . जपानी मनीस फुजीक फुजीसान म्हणटा . 
सान ' म्हणल्यार आमी बाब - बाय म्हणटात तशें . 

फुजी पर्वताच्या वेगवेगळ्या रुपांचे फोटो हांवें तोक्योंत दुकानांत विकपाक 
दवरिल्ले पळयल्ले . वेगवेगळ्या रुतूंतली फुजीची तरेकवार रुपां . फांतोडे वयलो 
तांबड्या गुलालांत माखिल्लो फुजी . वसंत रुतूंत साकुरा फुलिल्लो आसतना 
तोंड भायर काडून हांसपी फुजी . म्हाका सगळ्यांत चड आवडिल्लो फोटो 
- झेलान भरिल्ली , पानां गळिल्ल्या रुखांचीं शिल्पां आनी तांचे फाटल्यान 
झेलाची दाट गोजडी पांगरून बशिल्लो फुजीसान ... आनी एक अजापाची 
गजाल म्हणल्यार , हे फोटो काडपी 73 वसांचो फोटोग्राफर आयाकावा माकातो 
हाका खंय दोळ्यांनी दिसना . फाटली सतरा वर्सी तो फकत फुजी पर्वताचेच 
फोटो काडटा . तो काळजांतल्यान फुजीसानाक पळयता . मागीर ताची बायल 
ताका फोटो घेवपाक मदत करता . तो वेगवेगळ्या अंगलांतल्यान फुजीसानाचे फोटो 
घेत आसता . हो फुजी पर्वत म्हणल्यार धगधगीत जाळमूख . 1707 वर्सा फुटिल्लो 
तेन्ना सरभोंवतणचो वाठार उज्यान , धुंवरान भरला आसतलो . पूण आतां मात तोच 
वाठार पाचवेचार रुखावळीन भरिल्लो . लिझा सांगूक लागले , आतां म्हण जर हो 
न्हिदिल्लो फुजीबाब उठलो जाल्यार तोक्यो शारूच सोंपतलें . 

बस हाकोने वता इतलेच आमी जाणा आशिल्ली . पळयत जाल्यार बस मदी 
चड येरादारी ना अशा जाग्यार रुखावळी मी येवन रावली . एक व्हडली बाग 
कशी . दोशी वटांनी सोबीत आकारान कापिल्लीं तरेकवार झाडां . मदीं चलपाक 
रस्तो . मात्शी चडटी . मदीं मदीं दोशी वटांनी जपानी मोदीचे , वयर देवतें पाखें 
कशे आशिल्ले खांबे . बरोच व्हडलो जागो . सामको निवळ ... आमी गोतेम्बाक 
पाविल्ली . ही वाट बद्द इंडियन पागोडा - पीस पगोडा- शांतीस्तुपा कडेन येवन 
रावली . वाठार शाराचे भायर आशिल्ल्यान जावंये , गर्दी नाशिल्ली . आमी खूब 

सकाळी पाविल्ली म्हणुनूय जावंये . मुखार धवोफुल्ल शांतीस्तूप . . 

। ताचे फाटल्यान पाचवींचार झाडां . झाडां फाटल्यान निळश्यो गोबो 
दोगुल्ल्यो . सैमाची सोबीतकाय थंय भरून भरून ओत्ताली . प्रदुशणमुक्त 
वाठार . या पागोडांत खंय बुद्धाच्यो अस्थी आसात . भारताचे पयले प्रधानमंत्री 
पंडीत जवाहरलाल नेहरू हांणी जपानाक त्यो भेट म्हणून दिल्यात . ते खातीर 
स्वा शांतीस्तुपाक ' इंडियन पगोडा ' अशेंय म्हणटात . निचिदात्सू फुजीई हे बौद्ध 
भिक्षू . निप्पोनझेन मेयजी या बौद्ध पंथाचे संस्थापक . निचिदात्सू फुजीई 
1931 त भारतांत आयिल्ले तेन्ना गांधीजींक मेळिल्ले . तेन्ना तांणी आपले 
जिवीत अहिंसेचो प्रचार करपाक ओपपाचें थारायिल्लें . विश्वशांतीचो प्रचार 
करीत तांणी जगभर शांतीस्तूप बांदले . पयले दोन शांतीस्तूप हिरोशिमा आनी 
नागासकी या शारांनी बांदले . सध्या जगांत असले 80 स्तूप उबे केल्यात . 
हो गोतेम्बाचो वाठारूय शांतीस्तुपाक सोबसारको . थंय सगळेच सोबीत सुंदर . 
दोळ्यांक धादोसभरीत करपी . थंय एक इल्लेंशें देवळी कशें घंटा - घर आशिल्लें . 
देवतें पाखें आनी पाख्यांचे कोनशे पिळून परते वयर केल्ले भशेन . तातूंत एक 
व्हडली घांट बांदिल्ली . घांटी मुखार एक व्हडलो लाकडाचो दांडो हुमकळायला . 
तो हातांनी धुकलून घांटीचेर मारप . हे अशें घांटी वाजोवप सोंपेपणान शक्य 
जावपाचें ना . वाजयतल्याक बरीच संवय आसूंक जाय . शांतीस्तुपा कडेन वचपी 
वाटेर दोशी वटांनी शिंवाचे पुतळे आसात . दर एका शिंवा सकयल देशांची नांवां 
बरयिल्ली आसात . थायलंड , तैवान , इंडिया , श्रीलंका , म्यानमार , चीन - सगळे 
शींव पळोवपाक वेगळे दिसताले . फकत भारतांतलो शिंवूच खऱ्या शिंवा भशेन 
दिसतालो . बाकीचे वाग आनी शीव हांचे मदले कोण तरी . थायलंडाच्या शिंवाची 
तकली मुकूट घाल्ले भशेन . हे पुतळे जपानी शिल्पकारान अदमासान केल्यात 
जातले . इतलो वेळ हांव स्तुपाक फुडो करूनच उबें आशिल्लें . दावे वटेन मुखार 
फुडें वतकच मागीर बुद्धाचे देवूळ लागता . थंय वचपाक धुंवले जाल्यार मुखार 
मावट फुजी . हांगाच्यान तो गोबऱ्या पाचव्या रंगाचो दिसतालो . तकले वयलो 
मुकूट बाशींग कसो . तोपर्यंतल्यान फुलांचे पोड कपलार आयिल्ले भशेन तीन 
चार इल्लेशे पटे लांबताले . मुखार एकूय कूप ना ... आकार व्हदळ दिसतालो 
तसोच . दूद आटोवन आटोवन तळव्यार घेवन ताचे दूदफेणे करतकच तांचो 
वयलो आकार जाता , त्याच आकाराचो फुजी पर्वत . भोंवतणचो पाचवोचार 
वाठार . धवोफुल्ल शांतीस्तूप आनी बाशींग बांदिल्लो फुजीसान एकामेकांक 

फुडो करून उबे . घडये शांतीस्तुपानूच फुजी पर्वतांतल्या जाळमुखाक न्हिदयलां 
जावंये असो एक विचार तकलेंत येवन गेलो . 

सकयल देंवत बुद्धाच्या देवळा कडेन गेले . देवळा भायर तोरी- आर्क आसा . 
आर्कात दोशी कुशींनी दोन अक्राळविक्राळ तोंडाचे फातरी द्वारपाल आसात . 
म्हाका दिसलें , आमच्या देवळांनी जय - विजय म्हणून विष्णूचे दोन द्वारपाल 
उबे आसतात तशेच हे आसतले . एकल्याचे तोंड उक्तें आशिल्लें जाल्यार , 
दुसऱ्याचें बंद . तांकां थंय ' देवा ' म्हणटात . उक्ते तोंड आशिल्ल्याक म्हणटात 
आ . आ म्हणल्यार संस्कृत भाशेंतलें पयले अक्षर ' अ ' . जपानी भाशेत ' अ ' 
चो उच्चार ना . ताच्या जाग्यार ' आ ' या उच्चारान काम भागयतात . ' अ ' अक्षर 
खंय जल्माचे सूचक . लिझाक बाबड्याक संस्कृत फोनेटीक सिस्टम म्हाका 
समजावपाक बरेच त्रास पडले . निमणे ताणें म्हाका कागदार बरोवन दाखयलें 
तेन्ना समजलें . हाचे फुडें आनीक असले टुरिस्ट येनात जाल्यार पुरो अशें ताणे 
बुद्धा कडेन मागले आसतले . दुसरो ' देवा ' बंद तोंडाचो , ' उ ' , म्हणल्यार , ' अं 
( अम् ) . संस्कृत स्वर - माळेतलो निमाणो स्वर . ' उ ' म्हणल्यार मरणाचे सूचक . 
' आ ' आनी ' अं ' हे उच्चार संस्कृत आनी जपानी वर्णमाळेतली पयलीं आनी 
निमाणी अक्षरां अशें लिझान सांगलें . 

आर्कातल्यान भितर सरलें . देवळा मुखार सुंदर फुलझाडां आशिल्ली . 
लिझान एका कोनशा कडेन बोट दाखयत म्हणलें , ' दिस इज जपानी गार्दन . ' 
थंय इल्लेशें फातरांनी बांदून घेतिल्लें माणकुलें जपानी गार्डन आशिल्लें . जपानी 
गार्डनाचो सुपुल्लो मॉडेल बी करून दवरिल्ले भशेन . लिझा सांगतालें , जपानी 
गार्डनांत पांच गजाली आसुंकूच जाय खंय . तळी , धबधबो , पाचवीं झाडां , पूल 
आनी फातराचो लापयांव . याच गार्डनांत इल्लोसो धबधबो आशिल्लो . तो 
सकयले टबा येदे तळयेंत पडटालो . तळयेर कुकूलो पूल . झाडां आनी फातराचो 
कोरांतिल्लो लापयांव . थंय कितेंय उत्सव आसता तेन्ना तातूंत दिवो पेटयतात . 

देवळांतल्या बुद्धाक पांयां पडून आमी भायर आयली . हाकोनेक वचपाक 
बसींत बसली . वाटे वयल्यो दोगुल्ल्यो , पाचवेंचार सैम पळोवंक गुल्ल जाल्लें 
आसतना बस एका दोंगरा पांयां कडेन येवन रावली . खंय पावली काय आमी ? 
मुखार दोगुल्ल्यांची रांग . तातूंतल्यान धुंवर भायर सरतालो . दोंगुल्ल्यांचेर उजो 
पेटून पेटून आतांच पालवला आनी कोळशांतल्यान धुंवर येता अशें कितेंशे चित्र 
दिसतालें . ही ओवाकुदानी व्हॅली . तिका ' बॉयलिंग व्हॅली ' म्हणून वळखतात . 

तातूंतले एके दोगुल्लेचेर हून उदकाचे झरे आसात . थय मेरेन चलून वचपाक 
बरी वाट केल्या . दोशी वटांनी बॉटेनिकल गार्डन केला . दर एका झाडाचेर 
ताचें नांव बरयलां . तांचेर सवण्यांचो किलबिलाट चलतालो . पावसाची चिन्नां 
दिसताली . उंचायेचेर पाविल्ल्यान शीय खातालें . वयल्यान व्हांवपी खतखतीत 
उदक खळयो खणून दुसरे वटेन घुबडायिल्लें . बरीच वाट चलपाची आशिल्ली . 
गंधकाचो वास येतालो . थंय बोर्ड लायिल्लो , काळजाचे दुस , दम्याचो त्रास 
आशिल्ल्यांनी वयर चडचें न्हय म्हणून . सल्फरडायॉक्सायड ( SO , ) आनी 
हायड्रोजन सल्फायड ( H , S ) हांचो तांकां त्रास जावंक शकता म्हणून . वयर 
एक ल्हानशेच कुंड आशिल्लें . तातूंत उदक खतखततालें . गंधका खातीर उदक 
हळडुवेंशें धवशे दिसतालें . उदक गंधकाच्या वासाचें . एक थेंब पसून आंगार 
पडल्यार सोमतोच फोड येतलो आशिल्लो . तातूंत तातयां भरिल्लो एक पाटलो 
सोडटाले . तो भितर बुडोवन भायर काडटा म्हणसर तांतयां उकडून येतालीं . 
वयलें कल्ल काळेकिट्ट जातालें . भितल्लें तांतीं धवेंच . हे गंधकाच्या उदकांत 
शिजयल्लें तांतीं खालें जाल्यार आयुश्य सात वर्त्यांनी वाडटा खंय ! सकयल 
ही तांतयां विकपाक आसतात . सकयल देवून आयली . इतल्यान कसलो तरी 
बोवाळसो जालो . वयर चडपाची गेट बंद जाली . कोणाक वयर सोडना जाले . 
टायफून म्हणल्यार एके तरेचे वादळ येवपाची शक्यताय आसा म्हणून . आमी 
बेगीन पाविल्ल्यान बरें जालें नाजाल्यार सैमाचो एक चमत्कार पळोवपाचो 
उरतलो आशिल्लो . 

टायफून जावपाची शक्यताय फक्त 20 टक्के आसा , पूण सुरक्षितते खातीर 
वयर वचपाक दिनात , हाकोने वचपाक , आशी तळे पळोवपाक कसलोच भंय 
ना ; मागीर एकदां हिरोशिमा वतकच हांगा परतें येवपाक मेळचेंना म्हूण आमकां 
सांगलें . म्हाका लिझाची तोखणाय दिसली . तें सहज सांगतालें . जपानांत 
भुंयकांप वादळां जायत आसतात . जाळमुखां फुटपाचोय भंय आसता . सैमीक 
आपर्ती कडेन झगडत झगडत जियेवपाची जपानी मनशाक संवय जाल्या . 
नाय म्हणल्यार टायफून हो शब्द आयकुनूच आमचे बराबरच्या सगळ्यांचेर 
ताण आयिल्लो . ते खातीर बसींत बसतकच लिझान आमकां जपानी आंकडे 
शिकोवंक सुरू केले . एक म्हणल्यार इची , दोन म्हणल्यार नी तीन म्हणल्यार 
सान ... इची नी सान शी गो रुकु शीची हाची क्यू ज्यू ... हे जाले धा मेरेनचे 
आंकडे , आनी शंबर म्हणल्यार श्याकी . दत्तराज रोखड्या रोखडो पाठ करून 

मेकळो जालो . हाकोनेचे लाकूड खंय बरे जातीचें . चॉप स्टिक्स करपाक हांगाचे 
लाकूड वापरतात . हांगा गोमूय तयार जाता . ल्हान व्हड आकाराच्यो लांकडाच्यो 
चवकोनी डबयो लिझान आमका दाखोवंक मुद्दाम हाडिल्ल्यो . तांकां थंय 
' ट्रिक बुक्स ' म्हणटात . ल्हान डबी उगडपाक चार स्टॅप्स आनी व्हडली 
उगडपाक बारा स्टॅप्स आनी धांकण धांपपाक परत्योय तितल्योच स्टॅप्स . धांकणे 
फुडें धुकलप , फाटल्यान धुकलप . दावे वटेन , उजवे वटेन अशें बारा खेपो 
हालयतकच मागीर ती उगडटा . लिझान डबयांनी चॉकलेटी घालून हाडिल्ल्यो . 
कोण उगडटा ताका मेळटल्यो म्हणून . दत्तराजान चार स्टॅप्सांची डबी उगडली . 
मागीर बारा स्टॅप्सांचीय उगडली . त्यो धांपूंक मात ताका जमना जालें . म्हाका 
त्यो उगडुंकूय आयल्योनात , धांपुकूय आयल्यो नात . 

इतले म्हणसर आमी आशी तळ्या कडेन पावली . आशी तळ्याक ' लेक 
हाकोने ' अशेंय म्हणटात . बसींतल्यान देंवली . पावस शिरशिरतालो . तातूंत 
मदीं धुकें . तळे भोंवडावन हाडपाक थंय बोटी आशिल्ल्यो . आमी एके बोटींत 
चडली . एक वर भर आशीं तळ्यांत भोंवली . मदीं एका जाग्यार बोट पावतकच 
लिझान सांगलें , हरशी थंयच्यान फुजी पर्वत दिसता आनी ताचें उरफाटें प्रतिबिंब 
तळ्यांत दिसता . पूण आज धुके आशिल्ल्यान प्रतिबिंब खंयचे , ' फुजीसान ' पसून 
लिपून बशिल्लो . तळ्या देगे वयली सुंदरकाय , तीय बी धुक्यांतल्या झिरझिरीत 
पड्ड्या फाटल्यांतल्यान . एक वेगळीच अणभव गांठीक बांदून सकयल देवी . 
फुजी , हाकोने परिसरांत आमी भोवली . पूण फुजीसान धुक्याची शाल पांगरून 
बशिल्लो . ताणें आमी थंय आसा म्हणसर ती कशीच कुशीक काडलिना . त्या 
दिसा तोक्यो सावन येतना लंच पॅक हाडिल्लें . तातूंत फ्लॅवर्ड योगर्टचे एक कप 
आशिल्लें . त्या कपाचेर पॅकींग आशिल्लें . ताचेर आनीक एक पॅकींग आनी 
सायडीन फोल्डींग स्पून . जपानी पॅकिंगाची कोणेय देख घेवची . 

जेवन सोमतींच मिशिमा रेल्वे स्टेशनार गेली . शिन ओसाकाची तिकेट 
काडली . भुरग्यांक हाफ तिकेट . दत्तराजाक तिकेटी बराबर बुलेट ट्रेनीची स्टिकरां 
दिली . तो खूश . आमची ' शिनकानसेन ' बुलेट ट्रेन येवपाक अर्द वर आशिल्लें . 
दर चार चार मिनटांनी बुलेट ट्रेन येताली . स्टेशनार दोन मिनटां रावताली आनी 
मागीर आर्मांतल्यान गुळी सुटिल्ले भशेन सू ... सू ... करून धांवताली . लिझा 
हांगा आमकां ट्रेनींत बसोवन तोक्योक परतें वचपाचे आशिल्लें . तीन दीस तें 
सामकें आमचे बराबर आशिल्लें . या तीन दिसां भितर म्हाका जपानी संस्कृताये 

विशीं जितलें सांगपाक मेळटा ते आवडीन सांगतालें . खरेंच एक बऱ्यांतले टुरिस्ट 
गायड . टुरिस्ट गायड कशें आसचे हाची एक बऱ्यांतली बरी देख . 

सारकी अडेजांक आमची रेल स्टार ' आयली . थंयच्या ट्रेनींच्या वेळांचेर 
लोक आपल्यो घडयाळी लायतात . गाडयेंतले प्रवासी शिस्तीन देवले . आमी 
मात गाडी सुटत या भयान केन्ना गाडयेंत घुसूंक मेळटा काय म्हणून पळयत 
आशिल्ली . गाडयेंत भितर सरून आमी आमच्या जाग्यार बसली . ज्युस्त दोन 
मिनटांनी दारां बंद जावन गाडी सुरू जाली . आमची तिकेट सेकंड क्लासाची 
आशिल्ली . सेकंड क्लासूच असो विमाना भशेन जाल्यार फर्स्ट क्लास आनीक 
कित्याक जाय काय दिसले . पांच मिनटां भितर ट्रेन धावूक लागली . वराक 
200 ते 400 कि.मी. स्पिडीन ट्रेन धांवताली . इतल्यान टी.सी. आयली . 
' टिकिट प्लीज ' म्हणून हांसऱ्या तोंडान तिकेट मागूक लागली . तिका टी.सी. 
न्हय , ट्रेन हॉस्टेस म्हणपाची अशें दिसले . आमकां कपलाक मिरयो घाल्ले 
टी.सी. पळोवपाची संवय जाल्या . तिकेट चॅक करून जातकच ती खावपाचे 
जिन्नस घेवन आयली . जाय जाल्यार विकत घेवपाचे . हांव ट्रेनींतल्यान भायर 
पळयत आशिल्लें . मदीं मदीं ल्हान ल्हान गांव लागताले . थंय च्याची लागवड 
केल्ली दिसताली . भाजयो , कॉलिफ्लावर , ब्रॉकोली , कोबी ... मदीं मदीं देंवत्या 
पाख्यांची इल्लींशी घरां दिसताली . मिशिमा , शिझुका , हामामात्सु , नागोया , 
क्योतो करीत शिन ओसाका पावली . थंय युको ही थंयची थळावी गायडे 
आमची वाट पळयत स्टेशना भायर उबी आशिल्ली . आमी सोमतींच तिकेट 
काडून हिरोशिमा वचपाचे ट्रॅनीत बसली . ट्रेनींत म्हजे म्हऱ्यांत एक बायल 
आपले देड वर्साचे चलयेक घेवन बशिल्ली . आनी एक जाण्टीशी बायल तिचे 
म्हऱ्यांत बशिल्ली . गुडगुडीत चली . बरेंऽ हांसतालें . ताचें नांव युमे तिका हांवें 
सांगले , आमचे भाशेत तुजे चलयेचें नांव ' उमा ' जातलें . आवयक बरेंऽ दिसले . 
ती जाण्टी बायल युमेची आजी . ती हिरोशिमाची . तिचो जल्म हिरोशिमाच्या 
बॉम्बस्फोटा उपरांत तीन वर्सानी जाल्लो . तेन्ना तिका त्या जाळांची धग बाइंक 
ना . पूण आपल्या आवय बापाय कडल्यान आपणे हे विशीं खूब आयकलां अशें 
ती सांगता . हे म्हाका युमेचे आवयन सांगलें . युमेचे आवयक इंग्लीश उलयल्ली 
समजता पूण तितलीशी उलोवंक येना . युमे बराबर मात्सो वेळ बरो गेलो . शिन 
कोबे - हिमेजी - ओकायामा काडून आमी हिरोशिमा पावली . 


*** 

24 


हिरोशीमा 


हि 


रोशिमा शार जपानच्या मुखेल होनशू ज़ुव्याचे दक्षिणे कडलें शार . 

तोक्यो ते हिरोशिमा 825 किलोमिटराचे अंतर . बसीन आनी बुलेट 
ट्रेनीन प्रवास करीत रातची णवांक आमी हिरोशिमा पाविल्ली . सदचे वरी एका 
भारतीय रेस्टॉरंटांत जेवण घेवन आमी हॉटेलांत गेली . थंय तोक्यो सावन 
आयिल्लें आमचे सामान आमची वाट पळयतालें . तोक्योच्या प्रिन्स हॉटेला 
परस हे हिरोशिमाचे ग्रॅण्ड प्रिन्स हॉटेल सामकेंच ग्रॅण्ड आशिल्लें . प्रिन्स हॉटेलां 
म्हणल्यार जपानाच्या अदयावत हॉटेलांची सांखळी . तोक्योंतलें हॉटेल भर 
शारांतलें . हिरोशिमाचे हॉटेल दर्या भितर मांडी घालून बशिल्लें . दर्या काय न्हंय , 
हांव नकळों . जपानांत आमी दर्या समजतात ती आसता न्हंय , आनी आमी न्हंय 
समजतात तो आसता दर्या . सकाळच्यान भोवन भोवन आंग मोडून गेल्लें . टबांत 
खतखतीत उदक सोडून न्हालें . युकाता चडयलो आनी न्हिदेचे सुवादीन जालें . 
सकाळी बेगीनच जाग आयली . बेगीन म्हणल्यार कितले बेगीन ? चार वरां जायत 
आयिल्ली . फाट दुखता म्हूण उठून बसलें . बसुनूय दुखता म्हूण गॅलरीचे दार 
उगडून भायर गेले . निकतीच फांतोड जाताली . दर्या सुस्त न्हिदिल्लो . पयसुल्ले 
दोगुल्ले पेल्यांतल्यान गाड शेंदुरी किर्णां ताका खातखुतल्यो करताली . दर्या सान 
भुरग्या वरी मुमुरख्यांनी हांसतालो . शेंदुरी रंग लेव लेव जायत गेलो . सुर्य उदेतालो 
पूण तें दृश्य म्हजे गॅलरींतल्यान दिसनाशिल्लें . 

ब्रेकफास्ट घेवपाक गेली . सव्या मजल्या वयल्या रेस्टॉरंटाची गॅलरी सामकी 

पोटांतल्यान धवळून 


उदकाचे वयर . उदकांत मदीं एक व्हडलें तळप . दाट रुखावळीचो जुंवो ... ब्रेकफ 
स्टिाचे बुफे टेबल कलात्मक रितीन सजयल्लें . आज तरी जपानी डिश रूच 
घेवन पळयतलेंच म्हणलें . प्लम पिकल घेतले . ' ओकोनोमियाकी ' म्हणल्यार 
' जॅपनीज पॅनकेक ' म्हणल्यार पिझा आनी मसाला डोसा हांचे मिस्तूर कशें . 
एक कुडको घेतलो . म्हऱ्यांत युको आशिल्ली . ' ओकोनोमियाकी ' घेतलें न्हय , 
आतां ताकोयाकी घे . चीज बॉल्स बी आसतात ते भशेन . दोन बॉल घेतले . हे 
कित्या पसून करतात ? ताणें सांगलें तें आयकून 

आयलें . 
' ताकोयाकी ' म्हणल्यार ऑक्टोपसाचे कटलेट कशे आनी ' ओकोनोमियाकी ' 
म्हणल्यार कालवां . प्लेट थंयच दवरली आनी दुसरी प्लेट घेतली . युको कितें 
खाता काय म्हणून पळयल्यार एका बावलांत शीत घेतलां आनी ' ताकोयाकी ' 
बराबर चॉप स्टिक्सान खाता . खावं बाबडी . हाचे फुडें आनी हांव जपानी जेव 
णाचे वाटेक वचना जाल्यार बरें ; कित्यांत कितें आसत तें सांगपाक येना अशें 
दिसले . 

हॉटेलांतल्यान हिरोशिमा पीस पार्कात वचपाक भायर सरली . वता थंय 
मंळबा कडेन सर्त करपी सुंदर इमारती . सुंदर फुलांच्यो बागो . रुंद सुळसुळीत 
रस्ते ... दुसऱ्या म्हाझुजावेळार हिरोशिमा आनी नागासाकी या दोनूय शारांचो 
अमेरिकेन ॲटम बॉम उडोवन विध्वंस केल्लो . लासून गोबोर जाल्लें हिरोशिमा 
आज फिनिक्स पक्षा भशेन वयर सरला . युको आमचे मुखार फाटलो इतिहास 
उबो करताली . मदींच ती भावूक जाली . तिच्यान फुडें उलोवंकूच जायना 
जालें . आमची बस शांती स्मारका म्हऱ्यांत पाविल्ली . हो सगळो पाचवोचार 
वाठार , एके वटेन होनाकावा न्हंय व्हांवता तर दुसरे वटेन मोटासायू न्हंय आनी 
मदीं आसा चिल्ड्रन पीस मॉन्युमॅट . हे स्मारक म्हणल्यार बॉम हल्ल्यांत मरण 
आयिल्ल्या सान भुरग्यांचें यादस्तीक . हाचेर सादाको सासाकी हे सान चलयेचो 
ब्रॉन्झ पुतळो आसा . ताणें दोनी हातांनी crane bird ( बगळो ) उखल्ला . आनी 
ताचेर बरयलां- This is our cry . This is our prayer for building 
peace in the world . A thousand paper cranes , peace on the 
earth and in the heaven . 

हिरोशिमाचेर बॉम उडयलो तेन्ना हे सादाको दोन वर्साचे आशिल्लें . बारा 
वर्त्यांचे जातकच परतें परतें दुयेंत पडूंक लागले . ताका ल्युकेमिया जाल्लो . बॉम 
हल्लो जातकच सरभोंवतणच्या वाठारांत काळो पावस - अॅसीड रेन - झडलो . 

ताचो परिणाम सादाको भशेन ल्हान भुरग्यांचेर जाल्लो . ल्हवू ल्हवू धा - बारा 
वर्त्यांची कितलींशी भुरी ल्युकेमियाक बळी पडली . सादाको तातूंतलेच एक . 
पूण ताणें धीर सोडलोना . ताका शाळेतले एके इश्टिणीन सांगले , जपानी लोकांची 
एक श्रद्धा आसा , कागदाच्यो घडयो घालून ताचो बगळो तयार करप ; अशे एक 
हजार बगळे करून तांची माळ गुंथप ; अशी माळ गुंथतकच तुजी इत्सा पुराय 
जाता . सादाको हॉस्पिटलांत मेळत त्या कागदांचे बगळे करून दवरूंक लागले . 
पूण निमणे आठ म्हयने दुयेसा कडेन झगडत ताणें जीव सोडलो . तेन्ना शाळेतल्या 
भुरग्यांनी हांगा ताचें यादस्तीक बांदलें . हांगा ताच्या स्मारकार घालपाक भुरर्गी 
येतना एक हजार बगळ्यांची माळ करून हाडटात . 

मागीर आमी मुखा वयल्या हिरोशिमा पीस मेमोरियल म्युझियमांत गेली . 
साडेणवांक थंय ' हिरोशिमा -अ मदर्स प्रेयर ' हे डोक्युमॅटरी फिल्म जपानी आनी 
इंग्लीश भासांनी दाखयतात . तें फिल्म पळोवपाक आमी व्हिडिओ थेटरांत 

वचून 
बसली . फिल्म सुरू जाता . एक जाण्टी आवय बॉम हल्ल्यांत मेल्ल्या आपल्या 
भुरग्याच्या नांवान पीस मॉन्युमॅटाचेर फुलां चडयता आनी तिच्या दोळ्यां मुखार 
उबो रावता तो दीस . 6 ऑगस्ट 1945 , सोमार , सकाळी आठ वरां 15 
मिनटां . हिरोशिमांतल्या साडेतीन लाख लोकांची आयतारची रात . एके वटेन 
म्हायुद्धाचो भंय . रातचो दोनदां ' रँड अॅलर्ट ' चो संदेश . रातभर न्हीद नाशिल्ली . 
सोमारा सकाळी सात वरां जावन 9 मिनटांनी परतोय रॅड अॅलर्ट . न्हिदेच्या 
दोळ्यांनी उठून सदची कामां सुरू . हवाई हल्ले जावन मातयेभरवण जाल्ल्या 
इमारतींची माती उस्पुपाक तरनाटे हिरोशिमा लागसारच्या गांवांनी गेल्ले . शारांत 
चडशी शाळेंत वचपी भुरी , बायलो आनी जाण्टी . हांगा आपले मुखार कसलें 
ताट वाडून दवरलां हाची सपनांत लेगीत तांकां कल्पना नाशिल्ली . 

सकाळी आठ जावन 15 मिनटांनी अमेरिकन संशोधकांनी तयार केल्लो 
ॲटमबॉम अमेरिकी विमानांनी सकयल उडयलो . सकयल येवन पडचे पयलीं तो 
वयले वयर फुटलो . वयर फुटिल्लो बॉम्ब हिरोशिमाचेर कोसळ्ळो . उज्याचे लोळ 
वयर सरले . हांसपी नाचपी भुरगीं थंयचे थंयच ना जाली . कोणाच्याच अध्यात 
मध्यात नाशिल्लो सामान्य मनीस बाबडो उज्याचे भकीक पडलो . काळवेळ 
थंयच गोठेलो . कितें जालें , कोणाकच कळ्ळेना . दीसभर उज्याचें केण पेटत 
आशिल्लें . तातूंत 1 लाख 40 हजारां वयर लोकांचो जळून गोबोर जालो . चड 
लोक जखमी जाले . तांच्या आंगाचो भगभग जालो . आंगाक थंडसाण मेळची 

म्हूण हाताक मेळटा ती तेलां तांच्या आंगाक लायली . तातूंतल्यान निवळिल्ले 
मानसीक दुयेंत जाले . जिवे उरिल्ले उक्त्या दोळ्यांनी मरतल्यांक पळयत रावले . 
हातूंतल्यान वाटावल्ली आठ - धा वर्त्यांची एक भयण आनी भाव . तांच्यो भोयो 
भोयो जाल्यो . केस गळून गेले . कानांतल्यान , हड्ड्यांतल्यान रगत व्हावंक 
लागले . हे उतळताप आवयच्यान पळोवं नजो जावन तिणें तांकां दोनदां वीख 
पिवयलें . पूण कशें कोण जाणा , हे वीख तांकां बादलेंना . निमाणी आवयूच वीख 
पियेवन मेली . दोन दिसांनी अमेरिकेच्यान कॅमिकल अॅनालिस्ट ॲटमबॉमाचे 
परिणाम अभ्यासपाक आयले . कसलो डेटा एकठांय करतले ? घरां - दारां नात . 
मनशां नात . झाडां - पेडां नात . जमनीर किल्लुपी तण लेगीत ना . आपले कल्पने 
भायलो विनाश जाल्लो पळोवन ॲटमबॉमाचो वापर करपीय हादरले ... 

ल्हवू ल्हवू वांचिल्ले लोक हिरोशिमा कडेन परतूंक लागले . हिरोशिमाची भूय 
पसून घरां बांदपाचे लायकीची उरूंक नाशिल्ली . गोबरांच्या राशींनी दुख्खाचे 
दोंगर सांचिल्ले . पूण जपानी मनशान व्हडा जिद्दीन शार परतें उबें केलें . सगळे 
जाग्यार पडपाक दोन वर्सी गेली . मागीर बॉमहल्ल्यांत मेल्ल्यां खातीर एक 
शांतता प्रार्थना जाली ... पांच वर्सी गेली आनी न्युक्लियर रेडियेशनाचे दुश्परिणाम 
दिसपाक लागले . धा वर्त्यांचे शाळेत शिकपी एक गुडगुडीत चली - सादाको 
बरें ना जावंक लागले . जोर येवप ... आंगांतल्यो धव्यो पेशी वाडप ... ही निकटी 
सुरवात आशिल्ली . काळो पावस पडटना सादाको आवयचे हांडीर आशिल्लें . 
अशी कितलींशींच हांसपी खेळपी सादाको ल्युकेमियाक बळी पडत रावली . 
अजुनूय णव्वदां कडेन पाविल्ली जाणटेली बॉम हल्ल्यांत ना जाल्ल्या आपल्या 
भुरग्यांच्या यादींनी स्मारका कडेन येवन दुकां गळयतात . 

ही डॉक्युमेंटरी पळयतना दोळे भरून आयले . विज्ञानाचो उपेग करून केल्लो 
सांवार पळोवन काळजाक पीळ पडलो . म्युझीयम आनीक भितर वचून पळयन 
दिसलोना . पूण पीस म्युझीयम पळयनासतना कितें रावतलें ? मनशान ॲटमबॉम 
तयार करून आपल्या हातांनी आपलोच केल्लो विनाश पळोवपाक म्युझीयमांत 
गेलें . थंय आनीक कितें पळयतलें ? जळिल्ले लाशिल्ले भुरग्यांचे कपडे , उज्याच्या 
धगान कडिल्ले तांचे युनिफॉर्म , स्कूल बॅगां , टिफीन बॉक्सांतलें कोळसो जाल्लें 
जेवण , कडिल्ल्यो बाटल्यो , जळिल्ले केंस , बंद पडिल्ल्यो घडयाळी ... सादाकोन 
केल्ले पेपरांचे बगळे ... बॉमस्फोटा उपरांत पडिल्लो काळो पावस . काळ्या 
पावसाच्यो पांवळ्यो पडिल्ली धवी वणत ... हे सगळे पळोवन तकली 

फुटपा 

कडेन पावली . कांयच उलयन दिसलेंना . बॉम हल्ल्याचेर तयार केल्लें हें फिल्म 
जगभर दाखोवंक जाय . सिनेमा थेटरांनी , शाळांनी , कॉलेजींनी ... ते पळोवन 
काळजाक पीळ पडूंक जाय . राग , तिडक येवंक जाय अशें दिसले . 

भायर येवन कारंज्या कडेन बसली . तें पीस फावंटन . तशें थंय आवयचें आनी 
भुरग्यांचे स्मारक बी कितें कितें आशिल्लें . हांव आनीक कांयच पळोवंक गेलेंना . 
थंयच बसून रावलें . इतले म्हणसर दोन तीन मिनी बशी आयल्यो . तातूंतल्यान 
व्हिलचेरार बशिल्ली जाण्टेली देवली . तांची पिराय णव्वदां वयर आसुंकूच 
जाय . वृद्धाश्रमांतल्यान तांकां हाडिल्ली . हांव उठून थंय गेलें . तांचे कडेन कितेंय 
संवाद करूंक मेळटा काय म्हणून पळोवपाक.एकले जाण्टेले बराबर आशिल्ले 
तरनाटेन सांगलें , ती आपली ग्रॅण्डमदर म्हणून . हाचे मुखार उलोवपाक ताका 
इंग्लीश येना आशिल्ली . दुसरेन सांगलें , दुसरी जाण्टेली आपली फॅण्ड म्हणून . 
सुटये दिसांनी ती जाण्टेल्यां म्हऱ्यांत येवन तांचे बराबर आपलो वेळ घालयतात . 
तांकां भोंवडावपाक भायर व्हरपी आसत जाल्यार तांचे बराबर वतात . एके 
तरेची समाजसेवा म्हणल्यार जाता . या सगळ्या जाण्टेल्यांक बॉमस्फोटाचो 
धग बादिल्लो आसतलो . हे विचारतलें म्हणल्यार तांचे बराबर आशिल्ल्यांक 
कोणाकूच इंग्लीश येनाशिल्ली . आनी आमची इंटरप्रिटर युको थंय नाशिल्ली . 
हिरोशिमा आनी नागासाकीत बॉमस्फोटांत अपंगूळ जाल्ले कांय जाण अजून 
जिवे आसात . तांकां सरकारा कडल्यान जल्मभर वैजकी आनी अर्थीक आदार 
मेळटा हे म्हाका युकोन सांगिल्लें . 

शांतता स्मारकाचे लागींच बॉमस्फोटांत जळिल्ली इमारत आसा . इंडस्ट्रियल 
प्रोमोशन सँटर म्हणून तिचो वापर जातालो . थंय ट्रेड फॅर भरताली . आतां 
फकत तिच्यो भायल्यो काळ्यो वणटी उरल्यात . तिचे तकलेर एक घुमट आसा . 
घुमटांतल्यो फकत सरयो उरल्यात . बॉमस्फोटा मागीर दोन वर्सानी थंय शांतता 
स्मारक बांदचें थारलें तेन्ना प्रस्न आयलो , हे इमारतीचें कितें करचे काय म्हूण . 
कांय लोकांचे म्हणणे आशिल्लें , आमकां आनीक ह्या काळ्याकिट्ट दिसाची 
याद नाका . ती मातयेभरवण करची . अदा लोकांनी सांगलें , ॲटॉमीक बॉम डोम 
म्हणून ती आसा तशीच दवरची . मनशा भितरले क्रुरतेचे प्रतीक म्हणून . आनी 
मागीर ती तशीच दवरली . हिरोशिमाक धुंवरेल्ल्या भूतकाळांतल्यान लखलखीत 
वर्तमानकाळांत हाडपी जपानी सूर्यपुत्रांच्या कर्तुत्वाच्यो गाथा सांगत यो वण्टी 
उब्यो आसात . अमेरिकेन केल्ल्या विध्वंसाच्यो कुरवो पळोवन मन सामकें 

विरूस जालें . “ मम्मा , हांगा सगळ्याक उजो लायलो त्या अॅटमबॉमाक अमेरिकेन 
' लिटल बॉय ' नांव कित्याक दवरिल्लें ? ' दत्तराजान म्हाका प्रस्न केलो . म्हजे 
कडेन ताची जाप नाशिल्ली . 

हिरोशिमा लागसारच मियाजिमा हो सोबीत गँवो आसा . या जुंव्या वयलें 
शिंतो श्रायन हें समुद्र देवतेचें देवूळ . हाचे मुखार तांबड्या कोराची तोरी आसा . 
ती भरते वेळार उदकांत उफेल्ले भशेन दिसता . आमी थंय फकत एकूच वर 
आशिल्ली . तातूंत थंय भोंवडेकारांची गर्दी . या मुंव्यार येतकच म्हजें मन 
मात्शें हिरोशिमाच्या धुंवरांतल्यान भायर सरलें . ते राती कडेन म्हाका न्हीद मात 
लागली ना . 


*** 

क्योतो - जपानांतलें नीज जपान 


तो जपानाची अस्तंते कडली राजधानी आनी तोक्यो उदेंते 

कडली . तोक्योचें आदलें नांव ' येरो ' . मागीर ' क्योतो ' 
वयल्यान तें ' तोक्यो ' केला हे म्हाका क्योतोक येतकच कळ्ळं . क्योतोची 
वळख जपानाची सांस्कृतीक राजधानी म्हणून करून दितात . जपानी संस्कृतायेंत 
जें कितें सोबीत सुंदर आसा तें सगळं क्योतोंत आसा . हांगाची शिंतो देवळां , 
राजवाडे , बागो , म्युझियम , घरां सगळे शंबर नंबरी जपानी . जपानांत हेर कडेन 
पसून तें क्योतोंतल्यान पावलां . 

क्योतोंत सगळ्यांत पयलीं आमी निजो - जो - निजो कॅसल - पळोवपाक 
गेली . जपानी राजा म्हणल्यार ' तेन्नो ' ताच्या सरदारांनी म्हणल्यार शोगुनांनी 
ताका नांवा पुरतो राजा दवरलो . खरी सत्ता शोगुनांची चलताली . सामुराय 
तांचे प्रोफॅशनल फायटर्स . धनया खातीर झगडप हे ताचे कर्तव्य . माथ्यार लांब 
विणी , रंगीत कपडे आनी हातांत तलवार . आपल्या धनया खातीर जीव दिवपी 
अशी तांची नामना . हे कर्तव्य पुराय करूंक पावले नात जाल्यार हे ‘ हाराकिरी ' ' 
करताले . हाराकिरी म्हणल्यार पोटांत चाकू तोपून केल्ली आत्महत्या . हो निजो 
कॅसल 1603 वर्सा पयलो तोकुगावा शोगून इशायू हाणे आपल्याक रावपाक 
म्हूण बांदिल्लो . तिसरो शोगून इमेत्सु हाणें तो पुराय केलो . निजो - जो मोमोयामा 
वास्तुकलेचो अप्रतीम नमुनो . पंदरावो शोगून योशिनोबू हाणें राज्य चलोवपाचे 
अधिकार जपानी सम्राटाक परते दिले . ह्याच वाड्यांत ते सोपस्कार जाल्ले . तेन्ना 


to 

हो म्हाल सम्राटाची संपत्ती जालो . 1939 त सम्राटान तो क्योतो शाराक अर्पण 
केलो आनी ताचे वयलो आपलो हक्क सोडलो . 

निजो किल्ल्यांतले निनोमारू पालासींत वतना जोतीं भायर काडून दवरची 
पडटात . भितर सरतना , कॉरिडोरांत पांय दवरतनाच , लांकडी फ्लोरांतल्यान 
चिंव - चिंव असो आवाज येता . ते खातीर ताका ' नायटिंगेल फ्लोर ' अशें 
म्हणटात . पांयां पोंदच्यान आनी कसलो आवाज येता , पळयल्यार , युकोन 
सांगलें हांगा लांकडांच्या फळयांची रचना मुद्दाम तशी केल्या . कोणेय तांचेर 
पांय दवरतकच सेक्युरिटीक समजूंक जाय म्हणून . तातूंतल्यो पयल्यो दोन कुडी 
इन्स्पॅक्शन रूम म्हणून वापरताली . हांगाच्या कुडींक वण्टीक लायिल्ल्या पेंटिंगां 
वयल्यान वळखतात . हांगा पायन आनी विलो रुखाची चित्रां आसात . 

म्हणून 
ह्या कुडींची नांवां विलो आनी पायन , जपानी भाशेत ‘ यानागी - नो - मा ' आनी 
' वाककामात्सु - नो - मा ' . ताचे फुडलो टायगर रूम ‘ तोझामुराय - नो - मा ' . हो रूम 
दाखयतना युकोन सांगलें , इंडियन राजान शोगुनाक वागाचे चित्र भेट दिल्लें . 
ताचे वयल्यान हे चित्र रंगयलां . चित्र रंगयतल्या कलाकारान खरो वाग केन्नाच 
पळोवंक ना . खरे म्हणल्यार जपानांत वाग - शींव असली जनावरां नात . ताचे 
फुडले तीन रूम शोगुनाचे मिनिस्टर येवन बसपाचे . ह्या रुमांचें एक बरें , मदल्यो 
लांकडाच्यो वण्टी पेल्यान सारतकच व्हडलो हॉल तयार जाता . ताचेर मोराचें 
चित्र आसा . हेय भारतांतल्यानच आयलां . ' खरो मोर असोच दिसता ? ' युकोन 
विचारलें . 

' ओहीरोमा इची नोमा ' हो सगळ्यांत सुंदर रूम . हातूंत खासा शोगून कोण 
येतात तांकां मेळटालो . हेच कुडीत पंदराव्या शोगुनान जपानी सम्राटाक ताचो 
अधिकार परत केल्लो . तेदेवेळार थंय कोण खंय बशिल्ले , तांचे मेणाचे पुतळे 
करून दवरून ती याद जिती दवरल्या . अश्यो एक एक कुडी पळयत निमाणी 
आयलीं ' शिरो - शोयन् ' शोगुनांची न्हिदपाची , ऊठ - बस करपाची कूड . हेय 
कुडीत तेदेवेळची वातावरण निर्मणी केल्या . शोगुनाच्या तिनशीं बायलांच्यो 
सेवा करपाक तिनशीं दासयो आसताल्यो . तातूंतल्यो लग्न जाल्ल्यो आशिल्ल्यो 
त्यो सकाळी उठून दांत घासले उपरांत दांतांक काळो पिठो लावन दवरताल्यो . 
अशें केल्ल्यान दादल्यांक ती लग्न जाल्ली बायल म्हूण कळटालें आनी तिका ते 
वायट नदरेन पळयनाशिल्ले . हे कुडींत शोगून वापरताले ते किमोनो दवरिल्ले . 
किमोनोंच्या फाटल्या वटांनी शोगुनांची फॅमिली सिम्बॉल आसताली . 

आनीक एक व्हडलो हॉल ' कुरो - शोयन् ' . तोकुगावा फामील मेळपाचो 
जागो . हांगा येतकच जनेलांतल्यान भायर पळयात म्हूण युकोन सांगलें . फातरांचे 
गार्डन . मदीं तळुली . निनोमारू गार्डन . जपानी गार्डनांची सुंदरकाय दोळ्यांनी 
फकत पियेवपाची . ती वर्णपाक उतरांच मेळची नात . हे निनोमारू पालासी 
फाटल्यान भेटी भितर आनीक एक होनमारू पालास आसा . पूण थंय वचपाक 
दिनात . सप्टेंबर म्हयन्यांत थंय भौशीक च्या पार्टी जाता . तेन्ना थंय वचपाक 
मेळटा . हो होनमारू राजवाडो 1788 त उज्यांत लासून गेल्लो . पूण जपान्यांनी 
तो परतो तशा तसो उबो केलो . आमचे बराबर पुण्यातलो गोखले म्हूण एकलो 
आशिल्लो . ताणे रोखडेंच म्हणलें , नाजाल्यार आमचो शनिवारवाडों पळयात . 
तोय असो उबो करूं येतालो . नाय जाल्यार पेशव्यां मदीं आनी शोगुनां 
मदीं व्हडलोसो फरक ना . तांणीय मराठ्यां कडल्यान सत्ता आपल्या हातांत 
घेतिल्ली . पुणे महाराष्ट्राची सांस्कृतीक राजधानी . क्योतो जपानाची . क्योतोची 
जपानी बोली जपानीचे प्रमाण रूप . तशीच पुणेची मराठी . तो क्योतो आनी पुणे 
हातूंतलीं साम्यां सोदूंक लागलो . मात्सो विचार करून पळयल्यार म्हाकाय तें 
खरे दिसले . 

क्योतोतलें आनीक एक सुंदरांतलें सुंदर थळ म्हणल्यार गोल्डन पॅव्हिलियन , 
म्हणल्यार रोयकोनजी टॅम्पल - किंकाकुजी देवूळ . योशीमित्सू ह्या तिसऱ्या 
शोगुनान तें बांदलां . धकेचपाट्यांतले चार दीस हांगा येवन सुखांत घालयतलों 
म्हूण ताणें हो सर्ग निर्मिलो . सुंदर बाग बांदली आनी ही वास्तू बांदली . शोगून 
मरतकच ताणें सांगिल्लें तशें तें झेन देवूळ केलें . चायनीज स्टायलीचे गेटींतल्यान 
आमी भितर सरली . सरळ वटेन मात्शी भितर सरतकच दिश्टी पडलें , भांगराच्या 
पत्र्याच्यो वण्टी आशिल्लें तीन माळ्यांचे खासा जपानी पद्दतीचें पाखें आशिल्लें 
रोयकोंजी देवूळ . तेंकून एक ल्हानशेंच तळे , आनी तळ्याच्या एका कोनशाक 
रोयकोंजी देवळाचें उरफाटें पडबिंब पडिल्लें . सरभोंवतणचे रुखावळीचंय 
पडबिंब . तळयेंत माणकुलो जुंवो . ह्या माणकुल्या जुव्याकय खासा नांव आसा 
' आशिहारा मुंवो ' आनी तळयेचें नांव ' क्योंक्योंची ' म्हणल्यार हारशी तळे . 
तातूंत हारशांत दिसता तशें देवळाचें रूप बी दिसता म्हणून जावंये . 

भांगराच्या देवळा म्हयांत वचून सारकें पळयलें . हातूंतले तिनूय मजले खंय 
तीन तरांचे वास्तुकलेचे नमुने . सकयलो राजवाडो कसो - हो - सू - इन . पयल्या 
मजल्याची बांदावळ सामुराय घरा भशेन . चू - ऑन - डू . दुसरो मजलो झेन 

बांदावळीचो - कुक्कुचो - चो . पयल्या आनी दुसऱ्या माळ्यांचे भायले वण्टीक 
भांगराचे पत्रे लायल्यात . सामको वयर पाख्यार फिनिक्स पक्षी उबो आसा . 
जपानय बी ह्या फिनिक्स पक्षा भशेन गोबरांतल्यान वयर सरलां . तशीच दावे 
वटेन चलत चलत फुडें आयली . जपानांत वचत थंय शाळेच्या भुरग्यांक घेवन 
शिक्षक आयिल्ले पळोवंक मेळटात . भुरग्यांची गर्दी . टुरिस्टांची गर्दी . चडशे 
टुरिस्ट जपानीच . हांवें अशें म्हणले मात , युकोन सांगले , ते सगळे जपानी न्हय . 
तातूंतले अर्दे कोरियन आनी चीनी . सगळ्यांचे दोळे बारीक आसतात . कोरियन 
मनशाचा चेरो मात्सो चेपटो जाल्यार चीनी मनशाचो वाटकुळो . बारीकसाणीन 
पळयल्यार कळटा . मागीर म्हाका तो एक छंद लागलो , तोंडां पळोवन जपानी 
मनीस वळखुपाचो . 

ह्या सगळ्या लोकां मदल्यान वाट काडीत युकोन म्हाका सेक्कका - ताई 
म्हणल्यार टी हावजा कडेन हाडून सोडले . जपानी सेरमनीचो अणभव घे म्हूण . 
ही टी सेरेमनी म्हणल्यार च्या पियेवपाची कला . ही कला झेन भिक्षून सुरू 
केल्ली . झेन पंथी भिक्षू ध्यानाक बशिल्लो आसतना ताका खंय न्हीद आयली 
म्हूण ताणें च्याची पानां काडून ही च्या करून घेतली . हो भिक्षू कोंड्याचे खोपींत 
रावतालो . म्हूण ही च्या पिवपाची सुवात खोंपूच आसता . 

पयलीं भायल्या आयदनांतल्या उदकांत हात - पाय धुले आनी हांव खोपीत 
भितर सरलें . जमनीर ' तातामी ' . वयर तणाचें पाखें . वण्टी तश्योच कागदाच्यो 
आनी तणाच्यो . खोंपी भायर एक तळुली . तातूंत मदीं तीन - चार फातर . किमोनो 
घाल्ले बायलेन कमर बागोवन येवकार दिलो . हांव पांय दोडून सकयल बसले . 
मुखार ल्हान ल्हान कपां आशिल्ली . कपांक कान नाशिल्ले . शेगडेर उदक 
खतखत्तालें . तिणें एक आयदन घेतले . तातूंत म्हऱ्यांतल्या डब्यांतलो दोन कुलेरां 
पाचवो पिठो घालो . दोन कपां खतखतीत उदक घालें . कुलेर घेवन एके लयेंत 
खिरयत बसली . एक वाद्य बी वाजयिल्ले भशेन . मागीर ती च्या कपांत ओतली 
आनी एक कलाकृती निर्माण केल्ले भशेन म्हजे म्हऱ्यांत आशिल्ले चवायेचेर 
तें कप हाडून दवरलें . कप इल्लेशें . च्या अर्द कप . हांवें कप आंगठो आनी 
चार बोटां मदीं धरले . तिणें म्हजीं बाकीची तीन बोटां कुशीक काडून कपाच्या 
पोंदा धरली आनी सवकासायेन च्याचे वर्णन करूंक लागली . हांवें कप तोंडा 
कडेन व्हेलें . पयलीं कप दोन बोटांनी धरपाची सर्कस करची पडटाली . तातूंत 
हो पाचवो कसाय म्हज्या ताळ्या सकयल वच्चो ना अशें दिसले . फकत एक 

एक थेंब पीत रावलें . कप तोंडा कडेन धरून ती कितें उलयता तें आयकत 
रावलें . तातूंतलें ‘ च्या ' हे एक उतर सोडले जाल्यार बाकी म्हजे तकले वयल्यान 
गेलें . अर्दवर हो च्याचो सुवाळो चालू आशिल्लो . भुरगेपणांत जोर बी येतकच 
आजी न्हाणोवपाक अदुळशाची पानां घालून उदक तापयताली . न्हातना हे 
उदक तोंडांत वतालें . हो जपानी पाचवो च्या पितना म्हाका त्या अदुळशाच्या 
पानांच्या उदकाची याद आयली.ह्या च्या पिवपाचे कले फाटल्यान एक तत्वज्ञान 
आसा . च्या पियेवपाच्यो खोपी चडश्यो दोंगरा माथ्यार आसतात . थंय बसून 
भायल्या सैमान पितारिल्ल्या चित्रा कडेन पळयत ध्यान लावन बसपाचें . थंयच्या 
वातावरणांत विरगळून वचपाचें . हातांत च्या हें एक निमित्त . ह्या च्याचेर जपानी 
पंडितांनी व्हडले व्हडले ग्रंथ बरयल्यात . हो च्याचो सुवाळो म्हजे सारकेल्याक 
न्हय . तरी थंय अर्दवर कसाय पिल्ले भशेन कप तोंडा कडेन व्हरून व्हरून बसून 
रावलें . तेंय बी , ही इंदियन बायल सामकीच अरसीक ; च्या पिवपाची कला 
हिका अजिबात जमना अशें म्हणचें न्हय म्हूण . 

थंयच्यान सरळ फुडें आयली . थंय अग्नीदेवाचें देवूळ आसा . येतना थंयचे 
बागेत 600 वर्सा पयलींचो जपानी रूख पळयलो . 

क्योतोक पळयिल्ल्या जपानी बागां भितर आनीक एक वेगळे तरेची बाग 
म्हणल्यार रियोन्जी देवळाची बाग . हांगा रॉक गार्डन आसा . थंय रूख ना . झोपां 
नात . तण ना . फुलां नात . कांयच ना . सो आमी नांवाच्या चित्रकारान साडेचारशीं 
वर्सी पयलीं ही बाग तयार केल्या . ह्या रॉक गार्डनाचे एके वटेन वणत आसा . 
तेल आनी माती कालोवन ताचो वण्टीक लेप दिला . इतल्या वसांनी ताचेर 
आपसूकच नक्षी तयार जाल्या . हे रॉक गार्डन इल्लेंशे तिशेक मिटर . थंय रेंव 
पातळायल्या आनी चार कडेन फातर दवरल्यात . ही बाग म्हणल्यार झेन 
तत्वज्ञानाचो अर्क अशें मानतात . हे बागेचो अर्थ दर एकल्यान आपल्याक 
जाय तसो लावपचो . कोण म्हणटा , ते फातर म्हणल्यार म्हासागरांतल्यान वयर 
आयिल्ले जुवे . तर कोण आनीक कितें . पंदरा सोळा वर्त्यांची चार - पांच जपानी 
भुरगीं थंय नदर लावन बशिल्ली . 

निमाणी आयलीं कियो - मिझू देवळांत . देवळांत वचपाक अशीर रस्तो . 
देवूळ वयर दोगुल्लेचेर . रस्त्याचे कुशीक ल्हान ल्हान दुकानां जात्रा बी भरिल्ले 
भशेन . सोपणां चडून वयर आयली . दाट रुखावळीन भरिल्लो हिगाशियामा 
पर्वत . पाचव्या कोराच्यो तरेकवार शेड्स . तातूंत पयसुल्ल्यान दिसपी तीन 

माळ्यांचो तांबड्या कोराचो पगोडा . सामकी पकदस्त अशी , जपानी पद्दतीचें 
पाखें आशिल्ली तांबडी गेट - ' निया - मोन . हे गेटीक चेरी ब्लॉसम गेट हेंय नांव 
आसा . गेटींत भितर सरली . दोशी वटांनी दोन देव , ' आ ' आनी ' ऊं ' . बरेच 
व्हडले . दावे वटेन घोड्यांक बांदपाचो तबेलो . असली लांकडी बांदावळ खंय 
जपानांत खूब थोडे कडेन आसा . युको सांगत आशिल्लें . युकोन आनीक एके 
गेटी कडेन बोट दाखयलें . साई - मोन . ही आठ खांब्यांची , आनीक एके तरेची 
गेट . थंय आनीकय सुंदर सुंदर पाखीं आशिल्ली . वेगवेगळी देवळां आशिल्ली , 
पूण ती बंद आशिल्ली . आतां आमी मुखेल देवळांत आयली . देवळा फाटल्यान 
दोंगर . आनी आमी उबी आशिल्ली देवळा मुखा वयल्या लांकडी प्लॅटफॉर्मार . 
देवळांत भितर गेली . मदीं लांकडी देवाऱ्यांत उबी आशिल्ली कियोमिझु कॅन्नन 
देवाची मूर्त इकरा तोंडांची . हजार हातांचो कॅन्नन . तशे थंय हजार हात दिश्टी . 
पडनात . पंचवीस - तीस हात मेजपाक येतात . दर एका हातांत त्रिशूळ , परशू , 
तलवार असली शस्त्रां आसात . कुशीक ताचे 28 अनुयायी आसात . हातूंत 
वायू , वरूण , इंद्र आसात . ह्यो मुर्ती बोधिसत्वाच्यो संरक्षक देवता अशें मानतात . 
देवळांतल्यान भायर सरलीं आनी पळयतच उरली . आमी उबी आशिल्ले लांकडी 
गरादी सकयले दरयेंत मेपल आनी चेरीचे रूख . हांगा एप्रीलांत ' चेरी ब्लॉसम ' 
म्हणल्यार ' साकुरा ' फुलता तेन्ना आनी नोव्हेंबरांत मेपल रुखाची तांबडी पानां 
पळोवपाक लोक मुजरत येतात . आमी उबी आशिल्ली ती लांकडी स्टेज उबी 
आसा आडव्या उब्या लांकडी खांब्यांचेर . हे स्टेजीक म्हणटात कियोमिनु 
नो - बुताय . हे देवूळ पळयतकच क्योतोंतलीं आनीक देवळां पळोवपाची गरज 
पडना . पुराय जपानांतली सादेपणांतली सोबीतकाय हांगा दिश्टी पडटा . 

उजव्यान फुडें वतना मेळटा शाका - दो . शाक्यमुनी बुद्धाचें देवूळ . हातूंत तीन 
मुर्ती आसात . एक शाक्यमुनीची . ताचें नांव हांगा शाका न्योराई जालां . बाकीचे 
दोन फुजेन बोत्सासु आनी मोन्जु बोत्सासु . थंय तेंकूनच आसा जिझो देवूळ . 
हातूंत इल्ली इल्ली दोनशां वयर बाळकाची तोंडां कशी आसात . ज्या कोणाची 
ल्हान भुरगी संवसाराक अंतरल्यांत तीं हांगा तांच्या नांवान प्रार्थना करूंक 
येतात . आपल्या सोडून गेल्ल्या भुरग्याचे रूप तांकां हातूंतल्यान खंयच्या तरी 
एका तोंडा भितर दिश्टी पडटाच . हरशीय हांगा आपल्या भुरग्यांक बरी राखण 
मेळची म्हूण प्रार्थना जाता . ह्या देवळाक तेंकून आसा अमिदा देवूळ . हांगाच्या 
बुद्धाचें नांव अमिदा न्योराई . थंय सावन फुडें दोगुल्लेच्या पोतार आसा इल्लीशी 

देवळी . हिगाशी पर्वता वयल्यान घसघसत येवपी तीन वझरे हे देवळेंतल्यान तीन 
कडल्यान सकयल देंवतात म्हणून हांगाचें नांव कियो - मिझु . कियो म्हणल्यार 
पवित्र आनी मिझु म्हणल्यार उदक , युको सांगतालें . हे पवित्र उदक . उजवे 
वटेनचे उदक पिवपाक गर्दी आशिल्ली . शाळेतली भुरगी खूब आशिल्ली . 
पूण धुकलप , फुडें वचप असलें ना . एके हारीन फुडें वतात . हांगा सदांच खूब 
गर्दी आसता . पश्चीम जपानांत कॅन्नन बोधिसत्वाची 33 देवळां आसात . खूब 
जपानी ह्या 33 देवळांची यात्रा करपाक येतात . कियोमिझु देवळाचो हातूंत 
सोळावो नंबर लागता . हो सगळो वाठार वर्ल्ड हेरिटेजा खाला येता . 

तोक्योक किमोनो घाल्ल्यो दोन बायलो म्हाका दिशिल्ल्यो . ताचे उपरांत 
हांगा किमोनो घाल्ल्यो दोन चलयो दिसल्यो . पूण तांच्या किमोनोंची कॉलर 
फर वापरून केल्ली . युकोन सांगलें , चलयांक वीस वर्सी पुराय जातकच 
' कमिंग ऑफ एज ' हो सुवाळो आसता . तेन्ना हो किमोनो घालतात आनी 
देवळांत येतात . म्हाका लिझाची याद जाली . ताणेंय सांगिल्लें , आपणे फकत 
डिग्री घेतना आनी ‘ कमिंग ऑफ एज ' ह्या सुवाळ्या वेळार किमोनो घाला . 
क्योतोंत आसतना युकोन विचारिल्लें , रातच्या जेवणाक रियोकानांत वचूंक जाय 
काय म्हूण . रियोकान म्हणल्यार शुद्ध जपानी रितीची खानावळ . हांगा ' युबा ' 
खावपाक लोक मुद्दाम येतात . युबा म्हणल्यार सोयामिल्क घालून केल्ली 
डिश . हिरोशिमाक हे म्हाका ऑक्टोपस खावयतलें आशिल्ले . हे येवजून हांवें 
ताका पयलींच नाका म्हणलें . हरशी म्हाका थंय वचपाक आवडटलें आशिल्लें . 
पूण जेवण जेवपाक न्हय . क्योतोक खूबश्या घराब्यांनी ' होम स्टे ' संकल्पना 
राबयल्या . जाय जाल्यार आमच्यानी थंय रावपाक जाता . पूण तांकां पयलीं 
कळोवचें पडटा . हांवें म्हणलें , जावं , क्योतोक येवन जपानांतलें नीज जपान 
पळयलें तें खूब जालें . 


** 

26 


गुडिया जापान की 


' 
ले 


गयी दिल , गुडिया जपान की . पागल मुझे कर दिया , जापान , लव 

इन तोक्यो ' . म्हज्या भुरगेपणांत हे पद हांवें खूब खेपे आयकल्लें . 
तेन्ना म्हाका दिशिल्लें , सगळ्यांत बरी बावली जपानांत मेळटा आसतली 

म्हूण . 
आनी तें खरेंय . क्योतोक देवळांनी गेल्ले कडेन देवळा भायर आशिल्ल्या ल्हान 
व्हड दुकानांनी भोंवलें तातूंत चडशी जपानी क्रॉकरी , खेळणी , आयणे आनी 
बावल्यो . बावली म्हणटकच आमच्या दोळ्यां मुखार बावली घेवन खेळपी सान 
भुरगें येता . पूण जपानांतल्यो ह्यो बावल्यो फकत खेळपाच्यो बावल्यो न्हय . 
हांगा दर एके बावलेक तिचे उत्पत्ती वयल्यान वेगळी वेगळी नांवां आसात . 
तांकां सांस्कृतीक म्हत्व आसा . युकोन सांगले , ल्हान भुरगी खेळटात तसल्या 
बावल्यांक जपानांत ' निंग्यो ' म्हणटात . हो शब्द चीनी . हाचो अर्थ , मानवी 
आकार आशिल्लें खेळणे . 

3 मार्चाक जपानांत चलयांचो दीस - ‘ हिना मात्सुरी ' - मनयतात तेन्ना 15 
बावल्यांचो सॅट चलयांक भेट म्हूण दितात . ह्या ' हिना ' बावल्यांत सिंहासनार 
बशिल्ले सम्राट आनी सम्राज्ञी , राजकन्या , राजदरबारांतले लोक , हे तरेचे कपडे 
न्हेसयिल्ल्यो 15 बावल्यो आसतात . युकोन म्हाका बावल्यो दाखयत सांगलें . 
5 मे चल्यांचो दीस ' तांगोनोसेक्क ' - मनयतात . त्या दिसा तांकां इतिहासीक 
विरांची प्रतिकां आशिल्ल्यो बावल्यो भेट म्हूण दितात . थंय ' किंतो की ' म्हूण 
पुराणांतल्या जपानी भीमाची मूर्त आशिल्ली . आनीकय सामुराय विरांचे बावले 


आनंद यात्रा [ 200 ] 


आशिल्ले . इतिहासांतल्या विरांचे आदर्श चल्या भुरग्या मुखार दवरपाक 
तांकां असले बावले भेट दितात . आनीक एक जपानाचो फामाद बावलो थंय 
आशिल्लो . तो म्हणल्यार ' दारुमा ' . ताका कितलोय सकयल उडयलो जाल्यार 
तो परतून उबो रावता . दत्तराजान ताका आडवो करून करून पळयलो आनी 
विकतो घेतलो . 

आनीक एक ' कोकेशी ' म्हूण लांकडाची बावली आशिल्ली . लांकडी 
वाटकुळो सिलिंडर कशी आनी ताचेर तकली . ह्यो बावल्यो जपानी सुव्हेनीर 
म्हूण खूब खपतात . हांची निर्मणी जपानाचे उत्तरे कडल्या वाठारांत जाता . पयलीं 
ह्या वाठारांत ओशिरासामा ह्या देवाची पुजा जाताली . हो देव म्हणल्यार , एक 
खांबो आनी वयर कोरांतिल्लो चेरो . ताचे वयल्यान ह्यो बावल्यो करपाची पद्दत 
सुरू जाली . ही बावली मोडपाचो वा फुटपाचो भंय ना म्हूण एक घेतली . 

बावल्यां भायर थंय आनीक कितलींशीच जपानी लांकडी पारंपारीक खेळणी 
पळयली . आमचो भोंवरो आसता तसलोच लांकडी ' कोमा ' . ' केनदामा ' 
म्हणल्यार दोन कपां , एक बॉल आनी एक दांडो घेवन खेळपाचो एक खेळ . 
आनीक एक ' दारुमा - आतोशी ' . एकार एक लांकडी रिंगां आनी तांचे वयर 
दारुमा बावलो . हातांत लांकडी तुतयो घेवन दारुमाक उडयनासतना एक एक 
रिंग उडोवप . आनीकय कितलींशींच खेळणी आशिल्ली . किमोनो घाल्ली , 
एका हातांत सत्री , दुसऱ्या हातांत आयणो घेतिल्ली जपानी सुंदरी इल्लेशे 
हारशाचे आरमारीत पॅक करून दवरिल्ली . ही ' जपानी गुडिया ' म्हाका गोंयांत 
घेवन वचनशी दिसली . पूण ती सांबाळून व्हरपा इतले पासियेंस म्हजे कडेन 
नाशिल्लें . म्हूण तो विचार सोडून दिलो . असल्यो जपानी सुंदो क्रोकरीचेरय 
मिरयताल्यो . 

त्या दिसा बावल्यो पळोवन जातकच आमी ' ताज महाल ' ह्या भारतीय 
रेस्टॉरंटांत जेवपाक वताली . बस खूब पयस दवरून सरळ रस्त्यान आमी चलत 
चलत येताली . इतल्यान मदल्या रस्त्यान सुंदर गोरीपिट , लेव गुलाबी किमोनो 
घाल्ली , हातांत कागदाची सत्री , पांयाक जपानी पद्दतीचे लांकडी जोतें , सुंदर 
हेयरस्टायल , तांचेर फुलांचे घोंस माळिल्ली जपानी बायल पळयली . ' जपानी 
गुडिया ' दोळ्यां मुखार उबी ! इतले दीस हांव जे जपानी लेडीक पळोवपाक 
वथ्रेताले ती साक्षात म्हजे मुखार . तिका पळोवन म्हाका खरें जपान दिशिल्ले 
भशेन जालें . हांव सामके भुल्लुसले . फाटल्यान येतल्या युकोक उलो करून 

आपयलें . पळय पळय , हांवें जपानी बायल पळयली ! युकोन थंडसाणीन म्हाका 
सांगले , ' ती ' मायको ' . तिचो टी हावसांत वचपाचो वेळ जाला आसतलो . 

युकोन म्हाका अशें सांगू नाका , म्हज्या दोळ्या मुखार हांवें पळोवंक 
नाशिल्ली सायुरी उबी रावली . विसाव्या शेंकड्यांतली जपानांतली पयल्या 
नंबराची गेयशा . तिचे ' मेमोअर्स ऑफ गेयशा ' हे आत्मकथन उजवाडा आयला . 
फाटल्या दिसांनी हांवें ताचो सुनंदा अमरापूरकर हिणे केल्लो ‘ मी सायुरी ' हो 
मराठी अनुवाद वाचिल्लो . आतां ' मायको ' उतर आयकना फुडें हो सगळो 
वाठार वळखीचो दिसूक लागलो . येतना वाटेर वाचिल्लीं नांवां , मिनामिझा 
थेटर , मारुमाया पार्क , सांजो एव्हेन्यू , कामो न्हय , शिबुया स्ट्रिट ... आरे , सायुरी 
ह्या रस्त्या वयल्यान भोंवल्या . ह्या एका एका जाग्या कडेन तिचो भावनात्मक 
संबंद आयला . आनी आतां हांव उबें आसा तो गियोन वाठार . हांगाच खंय तरी 
तिचो राबितो आशिल्लो . तिच्या घराक ' नित्ता ओकिया ' म्हणटाली . 

' मायको ' म्हणल्यार प्रशिक्षणार्थी गेयशा . क्योतोक गेयशांच्यो शाळा 
आसतात . भुरगेपणांतल्यान तांकां नृत्य , गायन , वादन , संभाशणकला 
शिकयतात . तीन - चार वर्सी त्यो शिकावू गेयशे म्हूण गेय बराबर रावतात . तांचे 
कडल्यान दादल्यांची रिजवण करपाची कला शिकून घेतात . मागीर अठर 
वर्साचेर त्यो गेयशा जातात . तेन्ना एक सुवाळो घडोवन हाडटात . ताका ' टर्निंग 
द कॉलर ' म्हणटात . मायकोच्या किमोनोक तांबडी कॉलर आसता तर गेयशेच्या 
धवी . तशी तांची हेयरस्टायलय वेगळी आसता . किमोनो घट उरपाक कमराक 
व्हडलो पटो बांदतात . ताका ' ओबी ' म्हणटात . हेर जपानी बायले परस गेयशांची 
आनी मायकोंची ' ओबी ' बांदपाची पद्दत वेगळी आसता . 

' गेयशा ' म्हणल्यार वेश्या न्हय . ' गेय ' म्हणल्यार गुणी , ' श्या ' म्हणल्यार 
व्यक्ती . क्योतोक ' गेयशे'क ' गेयको ' म्हणटात . गेयशेच्या आंगा वयलो तो 
किमोनो लाख लाख रुपयांचो आसता . तिका तो तिची मालकीण दिता . गेयशा 
दादल्यांची रिजवण करपाक ' टी हावसांत वता तेन्ना तिणें तो पारंपारीक भेस 
करूंक जाय असो नेम आसा . गेयशा जातना तिका सोपूत घेवचो पडटा . 
आपल्या गिरायकान सांगिल्ली खबर आपूण गुपीत दवरतली म्हूण . ताचे कारण , 
जपानी दादल्यांक आपलो ओग घालोवपाक आपले घरकान्नी परस गेयशा 
लागींची दिसता खंय . गेयशा म्हण वावुरतना तिका लग्न जावपाक मेळना . 
लग्न जातली जाल्यार तिका गेयशापण सोडचे पडटा . हे सोपेपणान शक्य 

जायना . तिच्या शिक्षणाचेर , खावपा - जेवपाचेर आतां मेरेन केल्लो खर्च तिका 
मालकीणीक दिवचो पडटा . 

सायुरीक आनी तिचे भयणीक तिच्या म्हाताऱ्या बापायन आपले फाटल्यान 
ताचे कशें जातले म्हूण गेयशा बाजारांत विकिल्ली . खूब कश्ट हाल काडून 
सायुरी गेयशा जाता . तिच्या बऱ्या नशिबान तिका इवामुरा इलॅक्ट्रिकचे 
संस्थापक इवामुरा केन मेळटात . आनी जल्मभर ती तांची सखी म्हूण रावता 
आनी निमाणी , अमेरिकेक स्थायीक जाता . थंय आपले ‘ टी हावस ' सुरू करता . 
' जपानी गुडिये'चे हांसतें मुखामळ आमकां दिसता , पूण ताचे फाटल्यान एक 
' दर्दभरी दास्तान ' आसता . 

आमी थंयच्यान जेवन भायर सरतना आनीक तीन मायको आमकां दिश्टी 
पडल्यो . आंगा वयलो जड दाट सिल्काचो किमोनो सांबाळटना तांची पावलां 
एके लयेन पडटाली . रस्त्या वयल्यान कितलेशे लोक चलताले . पूण आमी 
सोडल्यार कोणाचीच नदर तांचेर नाशिल्ली . युकोन म्हाका सांगलें , तांच्या 
किमोनो वयल्यान , चलपा वयल्यान आनी उलोवण्या वयल्यान खरी गेयशा 
आनी फट गेयशा कोण ती आपूण सांगूक शकता . हालींसराक जपानांत नायट 
क्लबांचो खूब सुळसुळाट जाला . ताका लागून फट गेयशांचे प्रमाण खूब 
वाडलां . ती कॉल गर्ला भशेन दादल्यांचे मन आनी कूड दोनांची रिजवण 
करतात . दुसरें , खरे गेयशे म्हऱ्यांत वतलो जाल्यार हजारांनी येन मोडचे पडटले . 
तें कितेंय आसूं , मायको पळोवन म्हाका मात भुरगेपणांत पळयिल्ल्या चित्रांतली 
' जपानी लेडी ' पळयिल्ल्याचे समाधान मेळ्ळे . 


*** 

27 


सयोनारा जपान 


क्योतो सावन नारा वतना दोशी वटांनी दोगुल्ल्यांची रांग लागली . दोगुल्ल्यो 
सोंपतात थंय भाजी रोयल्या , इल्ल्या इल्ल्या चवकोनी जाग्यांनी खंय भाजी 
रोयल्या , मदींच तांदूळ , मदीं फुलां . मदीं आनीक पूल लागले . एका वयर एक 
अशे पांच पुलांचे जंक्शन लागलें . एकाच्या पोटांतल्यान दुसरो , दुसऱ्याच्या 
पोटांतल्यान तिसरो . सामको घुस्पागोंदळ जाल्ले भशेन . ल्हान ल्हान घरां , मदी 
फॅक्टो . हातूंतल्यान वाट काडीत काडीत आमी नारा डियर पार्कात - हरणांचे 
बागेत - पावली . बागभर हरणाच हरणां . शिंतो धर्मान हरणाक देवाचो 

दूत 
म्हूण मान आसा . हरण नारा शाराचे सिम्बोल . ही हरणां शारांत पसून भोंवतात . 
सकाळी फुडें घराचे दार उक्तें करतकच दारा भायर हरण उबें आसलें जाल्यार 
तें मरणाचें सूचक अशें मनतात आनी ताका बेगिबगीन शेजाऱ्याल्या दारा मुखार 
धांवडायतात . अशें केल्ल्यान घरांतलें मरण टळटा खंय . युकोन हांसत हांसत 
सांगलें . 

नाराक बुद्धाची खूब देवळां आसात . पूण मुखेल देवूळ तोदाई - जी देवूळ 
आनी तातूंतली त्रेपन्न फूट उंचायेची ध्यानस्थ दाई - बुद्सची मूर्त . दाई म्हणल्यार 
म्हान आनी बुद्स म्हणल्यार बुद्ध . बुद्धाचो चेरो सोळा फूट उंचायेचो आसा . 
हांगा भितर सरतना गेट लागता ती जपानाची सगळ्यांत पोरणी गेट . मागीर 

खूब 
भितर देवूळ . जपानी देवळांचें एक बरें . चारी वटांनी मेकळो जागो आसता . 
आनी तातूंत जपानी गार्डन आसता . पूण हांगा तसलें गार्डन नाशिल्लें . येद्या 

व्हडल्या देवळाक सोबसारकी व्हडली झाडां आशिल्ली . एक तळी आशिल्ली . 
पयस एका कोनशाक इल्लीशी देवळी कशें शिंतो श्रायन आशिल्लें . हे बुद्धाचें 
देवूळ बांदतना सम्राटाक दिसलें खंय , थळाव्या देवाक मान दिना जाल्यार ताका 
राग येतलो . ते आपल्याक बऱ्याक पडचेना . म्हूण ताणें घुमटी आशिल्ली त्या 
जाग्यार देवळी बांदली . पूण देवळा मुखार ही देवळी चिमटीभरच दिसताली . 

हो दाई - बुद्स कमळाचेर बसला . ताका जपानी लोकांचो राखणदार अशें 
समजतात . ताका खंय नारा सावन टोकयोक चलून वचपाक आठ वरां लागतात . 
म्हाका मडगांवच्या दामोदर सालांतल्या दामबाबाली याद जाली . मडगांवकारां 
मदीं दामबाब मडगांवचो राखणदार असो समज आसा . तो रातचो घोड्यार 
बसून मडगांवां भोंवता म्हणटात . युकोन म्हाका दाई - बुद्सची नाकाची पुडी 
पळोवन घे म्हूण सांगले . बुद्धाचे फाटले वटेन एक खांबो आसा आनी त्या 
खांब्याक सकयले वटेन मदीं एक बुराक आसा . हो बुराक दाई - बुद्सचे 
नाकपुडयेच्या आकाराचो . हातूंतल्यान भुरग्यांक हे वटेंतल्यान ते वटेन काडटात . 
अशें केल्ल्यान तांकां बुद्धाची राखण मेळटा अशें म्हणटात . एक म्हजे येदी 
जपानी बायल बुराकांत भितर सरली . तिचें कमर मदीं शिरकलें . तिचे बराबर 
आशिल्ल्यांनी तिका धुकलून धुकलून ओडून भायर काडली . 

देवळा भायर बुद्धाचो एक अनुयायी पिंडोला हाची कदेलार बशिल्ली लांकडी 
मूर्त आसा . थंय ताका डॉक्टर बुद्धा म्हणटात . ताचे भितर दैवी शक्त आशिल्ली 
खंय . ताच्या आंगाक हात लावन पांयां पडपाचें आनी सांगून घेवपाचें . आपले 
कुडीच्या खंयच्याय भागांत दूख आसल्यार खंय उणी जाता . हे आयकून म्हाका 
दत्तराजान विचारले , मम्मा तकली दुखता जाल्यार कितें करपाचें ? बुद्धाचे तकले 
मेरेन कांय कोणाचो हात पावचो ना ; मागीर देवाचे मांडयेर उबें रावन तकलेक 
हात लावचो पडटलो . देवाचे मांडयेर पांय दिल्यार जाता ? हाका आनीक हांव 
कितें सांगतले ? ओग्गी रावलें . जपानी मनीस घडये तसो उबो रावताय जायत . 

आमकां नारा आनीक खंय वचपाचें नाशिल्लें . देवळा भायर सोपणांचेर 
बसून रावली . कितलींशींच शाळेची भुरगी थंय बशिल्ली . ' इंदिया ? इंदिया ' 

म्हूण 
दत्तराजाक विचारूंक लागली . सातवे आठवेची भुरगी . मात्शी मात्शी इंग्लिश 
येताली . पूण ती दत्तराजाक जपानी शिकोवंक लागली . ' आनातानो नान् देसका ? ' 
म्हणल्यार , तुजें नांव कितें ? ' ' दत्तराज ' म्हूण सांगतकच तांणी म्हणलें , ' दत्तराज 
वाताकुशी मोशोमा ' . म्हणल्यार , म्हजें नांव दत्तराज . त्या भुरग्यांनी आनी तांच्या 

सरान तांचे आमचे म्हऱ्यांत उबे रावन फोटो काडून घेतले . आतां आमचो फोटो 
खंयच्या तरी जपानी घरांतल्या नाजाल्यार शाळेतल्या आल्बमांतलो एक भाग 
जाल्लो आसतलो . 

थंय देवळा भायर आनीक एक गजाल पळोवंक मेळ्ळी . आनीकय देवळां 
भायर हांवें हे पळयिल्लें . एक मनीस चिटयो घेवन बशिल्लो आसता . ताचेर 
भविश्य बरयिल्लें आसता . पयशे दिवन चिटी उबारप . जपाना सारकेल्या 
विज्ञानीक प्रगती केल्ल्या देसांतलो मनीस बाकीच्या आशियाई देशांतल्या मनशा 
भशेनच अंधश्रद्धाळू तें पळोवन अजाप दिसले . 

नारा सावन ओसाकाक गेली . युकोन सांगले , आयज तुमकां ' मायूल 
हॉतलां'त जेवपाक व्हरतात . ' बेस्त इंदियन फूद ' ... ताणें तोखणाय केल्ली . 
' मयूर हॉटेल ' चलोवपी आशिल्ली मराठी उलोवपी दादरचो काळे आडनांवाचो 
एक तरनाटो आनी ताची घरकान्न . सामकें घरगुती जेवण . हांगा पयलेच खेपे 
जपानी तळिल्लें नुस्ते खाले . विसवणा भशेन ‘ मेरू साकाना ' म्हूण एक नुस्तें 
आसता . ताचे कुडके तळिल्ले . व्हालोर त्या हॉटेलाच्या धनयाक . मराठी 
मनशान ओसाका सारक्या म्हानगरांत हॉटेल चलोवप म्हणल्यार फकांडांचें काम 
न्हय . दुसऱ्या दिसा रातची जेवपाक आमी थंयच परतीं येवपाची आशिल्ली . 
मोटी सुंगटां मेळटात जाल्यार तळून दवर म्हूण सद्गुरून थंय सांगून दवरलें . 

ओसाका म्हणल्यार जपानाची उद्देगीक राजधानी . ल्हान व्हड कारखाने 
आनी फॅक्टो . वचत थंय ट्रॅफीक जॅम . आमचे तो जपानांतलो निमणो दीस . 
आमी थंय भोंवता आसतना एका जपानी मनशाक धुंवळ येवन सकयल पडटना 
पळयलो . ताच्या नाकांतल्यान रगत व्हांवतालें . तो पडटा म्हणसर थंय पुलिसांची 
गाडी पावली . अॅम्ब्युलन्स पावली . आमी थंयच उबी आसतना कोणें फोन 
केलो , कोणें पुलिसांक आपयले कळ्ळे पसून ना . त्या मनशाक घेवन गाडयो 
गेल्यो . रस्त्यार रगताचे दाग पडिल्ले . थंयच्या एका दुकानदारान उदकाची 
बाटली हाडली आनी तो जागो धुलो . सगळे इतलें फास्ट आनी तोंडांतल्यान 
एक उतर काडिनासतना . 

सांजवेळची ओसाका कॅसल पळोवपाक गेली . हो कॅसल सोळाव्या 
शेंकड्यांत बांदिल्लो . मागीर कोणें तो मोडलो आनी कोणे कोणे परतो बांदलो . 
जपानी घरांच्या देवत्या पाख्याचे बांदावळी खातीर जपानी वास्तू सुंदर दिसतात . 
थंय मुखारच ओसाका पार्क आसा . थंय वचून बांकार बसली . पार्कात चार 

हजारां वयर चेरीची झाडां आसात . मार्च - एप्रील म्हयन्यांत ह्या झाडांक चंवर 
येता . झाडांचेर एक पसून पान नासता . आनी सगळे झाड लेव गुलाबी फुलांच्या 
घोंसांनी भरून वता . तेन्ना आख्खं जपान साकुरा फुल्ला म्हणून झाडा पोंदा येवन 
' साकुरा साकुरा ' हे जपानी गीत गायत नाचता . चेरी ब्लॉसमाचे ते पांच - स दीस 
जपानांत वसंतोत्सव मनयतात . आमी थंय पावल्यांत तेन्ना बारीक मणी कशी 
चेरीची फळां लागिल्ली . आमी थंय बशिल्ली आसतना थंय पासयेक आयिल्लें 
एक शीख जोडपें आमचे म्हऱ्यांत आयलें आनी तुमी भारतांतल्यान आयल्यांत 
काय म्हूण विचारूंक लागले . मुंबयचो जीत सिंग आनी ताची बायल पूनम . 
ती फाटल्या वीस वर्सी सावन ओसाकाक रावतात . तो थंय सेकंड हॅण्ड गाडयो 
विकत्यो घेवन भारतांत आनी गल्फांत विकता . तांणी आपल्यागेर येवपाचें 
आमंत्रण दिले . पूण आमची दुसऱ्या दिसा सकाळी भारतात परतुपाची फ्लायट 
आशिल्ली . जेवपाक रातची ' हॉटेल मयूरां'त गेली जाल्यार काळेन आमचे 
खातीर तंदूर प्रावन्स केल्ले . थंय जेवन हॉटेल ' निक्को इंटरनॅशनलां'त आयली . 
हे हॉटेल म्हणल्यार ओसाका विमानतळाचोच एक भाग . सामान ट्रॉलीत घालून 
सोमतें विमानतळाचेर भितर सरपाचे . रुमांत सामान दवरून सकयल येवन युको 
कडेन खबरी करीत बसलें . जपानांत खंय फाटल्या पन्नास वर्मासावन एकच 
पक्ष सत्तेर आसा . शिंतो हो जपान्यांचो राष्ट्रीय धर्म . 75 टक्के लोक बौद्ध धर्मी . 
जाल्यार 80 टक्के लोक शिंतो धर्मी . अशें कशें काय म्हणल्यार एकाच घरांत 
शिंतो श्रायन आनी देवाऱ्यांत बुद्धाची मूर्त आसपाक शकता . चडशे लोक दोनूय 
धर्म पाळटात . भुरग्यांक नांव दवरपाचो विधी शिंतो स्टायलीन , जाल्यार मरणा 
उपरांतचे निमाणे संस्कार बौद्ध धर्माक धरून करतात . मड्याक अग्नी दितात . 
थंयचो बौद्ध धर्म शिंतो धर्मांतल्यान वयर आयला . शिंतो धर्मांत सैमपुजेक म्हत्व 
दिला . दोंगर , देव , झाडां - पेडां , जनावरां , फातर सगळ्यांक देवत्व दिला . ह्या 
देवत्वाक तांणी ‘ कामी ' हे नांव दिला . सूर्यदेवाकय तर थंय खूब म्हत्व . ताका 
सगळ्यांत वयली सुवात . म्हाका हातूंत व्हडलेशें काय दिसले ना . आमचे हिंदू 
संस्कृतायेन हांकां सगळ्यांक देवाचो दर्जा दिला . गोंयांत तर श्रावणी आयतारा 
दिसा आमी सुर्याची पुजा करतात . नागाची , वडाची , पिंपळाची , तुळशीची ... 
सगळ्यांच्यो पुजा आमी करतात . 

जपानांत देवळांनी फुलांची सुंदर आरास आसता . शिंतो देवळां मुखार 
आर्क आसता . ताका थंय तोरी म्हणटात . ताची एक कथा आसा . एकदां खंय 

फांतोड देवी आपल्या आळशी भावाचेर वाजेवन घोलींत वचून बसली आनी 
सगळ्याक काळोख गुपाट जालो . सगळ्या देवांनी तिका समजायली . पूण 
तिणे कशेंच आयकलें ना . मागीर खंय एकट्यान कोंब्याक हाडून घोली भायर 
दवरलो.कोंब्यान कोकोंचऽऽ कों करतकच फांतोड देवी सदचे संवयेन उठून भायर 
आयली आनी उजवाड जावंक लागलो . घोली भायर कोंबो उबो आशिल्लो थंय 
ही तोरी बांदली . तेन्नाच्यान शिंतो देवळा भायर तोरी बांदूक लागले . जपानांत 
वता थंय सुंदरकाय दिसता ती ह्या शिंतो धर्मांतल्यान आयल्या . 

निक्को पळयले शिवाय ' केक्को ' म्हणूं नये अशी एक जपानी म्हण आसा . 
जपानांतली सगळ्यांत सुंदर नक्षीकाम केल्ली देवळां निक्कोंत आसात . निक्कोचें 
सैम सुंदर . थंय जें कितें आसा तें सगळेच सुंदर . केको म्हणल्यार सुंदर . म्हणून 
अशी म्हण आसा . निक्को तोक्यो सावन दोनेक वरांचे वाटेर आसा . पूण कशी 
कोण जाणा , आमी थंय वचूंक पावली नात . म्हणून हांवें जपानांतले खंयचेच 
सुंदर वस्तूक केक्को ' म्हणूक ना . 

हिरोशीमांतल्यान योकोहामा वतना मदीं टॉयलेटींत वचपाक राविल्लीं . थंय 
किबी सर्वीस एरियांतल्या टॉयलेटींत गेली . हात धुवपाक 10-12 बेसिनां आनी 
दर एका बेसिनाच्या कोनाक सुंदर फुलांचो इकेबाना . दर एक रचना दुसऱ्या परस 
सामकी वेगळी . ' वा ! वा ! सुंदर ' म्हणचें अशी . वा ! वा ! बरे दिसता म्हणलें , 
पूण 

' केक्को ' म्हणले ना . निक्को पळोवनच ' केक्को ' म्हणटले म्हणून रावलां . 
निक्कोक केक्को ' म्हणपाचे उरलां म्हणून घडये जपानांत परतें पावनय बी . 

सकाळी हॉटेलांत विमानतळाचेर भितर सरली . भायर युको उबें आशिल्लें . 
' सायोनाऽऽरा सायोनाऽऽरा ' म्हणत हात हालयत . हारशा भितर उबें रावन कमर 
बागयत हांवें म्हणलें , ' सायोनाऽऽरा जपान ! ' 


*** 

हर्षा सद्गुरू शेटये 


प्रवासाचो खरेलो अणभव घेवंक , नव्या थळाची खरेली वळख जोड्रंक 
जाता तितलें पांयांनी भोवंक जाय . मार्को पोलो , इब्न बतूता , फाहियान , 
युवानच्यान - हे भाशेन भोवल्यात . ह्या प्रवासान तांची नदर घडयल्या आनी 
ती तांच्या साहित्यांत उक्ती जाल्या . काकासाहेबूय अशेच एक अणभवी 
यात्रीक . प्रवासान तांचीय बी नदर अशीच गिरेस्त केल्या . बाय हर्षा पिरायेन 
तरणाटेंच . ताणेय बी असले तरेचो एक प्रवास करचो . समानधर्मा सांगात्यां 
वांगडा करचो . ह्या प्रवासांतल्यान ते परततले तेन्ना आदले उरचे ना . आनी 
ताचेंजें भोंवडे वर्णन तेंबरयतलें तेंय अदीक गिरेस्त आसतलें.बाय हर्षाका 
मळार खूब येस मेळू म्हूण आंवडेतो . तें मेळटलेय बी हे विशींम्हज्या मनांत तरी 


दुबाव ना . 


रवीन्द्र केळेकार 


